

लोकमित्रक कार्यालयचे नवे स्वरूप.

—लोकमित्र—

आज सतत ३५ वर्षे नियमितपणे महाराष्ट्रवाङ्मयाची नेदानीं सेवा करणाऱ्या हा लोकप्रिय मासिकांत महाराष्ट्रातील कसलेल्या लेखकांचे मनोरंजक व ज्ञानवर्धक लेख येत असतात. वा० वर्गाचे ट. ख. सह २५२.

—लोकमित्र ग्रंथमाला—

लोकमित्राच्या उपयुक्त वेब्यावर महत्त्वाचे ग्रंथ प्रसिद्ध होऊन आहेत. हे ग्रंथमालेचा हेतु असून याद आणि प्रवेश ही भरणान्या कायम ग्राहकास मालिची रत्ने पाऊणपट किंमतीस मिळतात.

—लोकमित्र पुस्तकमाला—

या मालेतून विक्री कर घट्टेखाने पुस्तके प्रसिद्ध होत असून चार वेगवेगळ्या प्रशासकीय भरणान्या ग्राहकांस मालेचे किंमती पाऊणपट किंमतीस मिळतात.

यातूनच लोकमित्र कार्यालयाने आजवर प्रसिद्ध झालेली पुस्तके लोकमित्राचे ग्राहकांस सवलतीने व मालेच्या प्रत्येकांस पाऊणपट किंमतीने मिळतील. लोकमित्र पुस्तकालयाची नवीन यादी आजच मागवून पु० मागणी करा.

पत्ता—लोकमित्रकार्यालय खानापूर—वेळगाव.

प्रथम खण्ड.

संसार- दर्पणा.




किंमत १-४-०

आवृत्ति
पहिला.

सन
१९२६

१०२२५१

द. गो. सडेकर




या पुस्तकासंबंधी सर्व प्रकारचे हक्क
द० गो० सडेकर
यांनी आपल्या स्वाधीन ठेविले आहेत.

—प्रकाशक.

७२२५१

प्रकाशकाचे दोन शब्द.



विद्याभूषण तांत्रेशास्त्री यांनीं हें पुस्तक मित्राचे संपादकास सप्रेम सर्व हक्कांसह अर्पण केल्यामुळे मित्र त्यांचा फार फार आभारी आहे. अगदीं निरपेक्षपणे शास्त्रीबुवांनीं प्रकाशकास आपली अमूल्य कृति अर्पण केल्यामुळे त्यांच्या उपकारभारांतून कसे उतराई व्हावे ही प्रकाशकास मोठी विवंचना पडली आहे. “ जगाच्या कल्याणा संतांच्या विभूति । देह कष्टविती उपकारे ” या साधूक्तिप्रमाणे शास्त्रीबुवांची वर्तणूक आहे हें बहुतेक महाराष्ट्रास कळून चुकलें आहे. त्यांची ओळख करून देणें ह्यणजे ‘ विद्याभूषण तांत्रेशास्त्री ’ इतकें सांगितलें ह्यणजे पुरे.

आमच्या मते हें ‘ संसारदर्पण ह्यणजे प्रपंचशास्त्र ’ आहे. याचें वाचन कोणीहि एकाचें करण्यापेक्षां संध्याकाळीं जेवणखाण झाल्यावर अर्धा तास आपल्या घरच्या मंडळीस जवळ बसवून त्यांना वाचून दाखविलें तरच आपल्या व त्यांच्या अंतःकरणावर थोडा तरी परिणाम होऊन लेखकाचा हेतु सिद्धीस जाणार आहे.

शास्त्रीबुवांच्या या ग्रंथाची अपूर्वता अनेक दृष्टींनीं आहे. ‘ पुढच्यास ठेंबे मागचा शहाणा ’ या न्यायानें संसाराच्या खवळलेल्या समुद्रांत संचार करतांना त्यांना जे जे कष्ट अनुभव आले व कोणाही संसार—यात्रेकरूस जे जे अनुभव येणें शक्य आहे त्यांचें निर्भीडपणें पण सहृदयतेनें उद्घाटन करून शास्त्रीबुवांनीं संसारशास्त्राचा जो सर्व बाजूंनीं विचार केला आहे त्यावरून प्रपंचशास्त्रासंबंधीं काहीं स्थूल सिद्धांत काढणेंही विचारी मनुष्यास शक्य झालें

आहे. शिवाय स्वतःच्या मुलांसाठी ह्याणूनच हा अनुभव व शिकवण सांगितली असल्यामुळे विवेचनांत कोणत्याही प्रकारचा संकोच तर दिसून येत नाहीच; पण वात्सल्यबुद्धीमुळे संसार-दर्पणांतील अनुभवाचे बोल अत्यंत सरस, हृदयस्पर्शी व मधुर उतरले आहेत आणि ह्याणून आह्वांप्रमाणेच हे सर्वांगसुंदर पुस्तक संसारांत पाऊल टाकणाऱ्या नवविवाहितांना, संसाराच्या रौलशिखरावर विहरत असलेल्या प्रापंचिकांना व संसाराची धुरा खाली ठेवण्यास शरीराने व मनाने तयार झालेल्या वयातीत गृहस्थांसही हे दर्पण सर्वदृष्टींनी संग्राह्य होईल असा भावसा आहे. या दर्पणांतील खडे मार्मिक बोल स्वस्थ चित्ताने ऐकून, अंतःकरणांत ठसवून व मनाच्या मुर्शीत पचवून शास्त्रीबुवांनी दिलेल्या उद्धोधक इषाऱ्याप्रमाणे सर्व स्त्रीपुरुष संसाराचा गाडा हांकतील तर त्यांचा संसार सुखाचा व समाधानाचा होईल हे सांगण्याची आवश्यकता नाही.

ही अनुभवांची खाण, चुकलेला मार्ग दाखविणारी वनदेवता, अंतःकरणास जागृत करणारी चैतन्यमूर्ति सर्वांस संतोषित करो इतकें श्रीकुलस्वामिणीकडे मागणें मागून हे दोन शब्द संपवितों;

नम्र,

द. गो. संडेकर

प्रो. धनंजय प्रेस—खानापूर (बेळगांव.)

प्रस्तावना.

हे पुस्तक मी केवळ माझे मुलांचे उपयोगासाठी लिहिले आहे. आरंभी पुस्तक लिहिण्याचा विचारही नव्हता. तोंडानेच काहीं गोष्टी सांगून मुलांस संसाराची माहिती करून द्यावी असा विचार होता; पण थोरल्या मुलांचे वय १० वर्षांचे असल्यामुळे त्याचे ध्यानांत सर्व गोष्टी राहणार नाहीत व कित्येक गोष्टी या वयांत त्यास कळणारही नाहीत. असे मनांत आले; शिवाय धाकटा मुलगा अगदीच लहान आहे. त्यास या गोष्टींचा आज काहींच उपयोग होण्यासारखा नाही. मुले मोठी झाल्यावर त्यास संसाराची माहिती करून द्यावी तर तेथपर्यंत मी वांचतोच असा नेम नाही, याकारितां मुलांस करावयाचा बोध लिहून देवावा असे मनांत आले व त्यामुळे हे पुस्तक तयार झाले. साराश केवळ स्वतःचे मुलांसाठी ह्याणजे स्वार्थबुद्धीनेच हे पुस्तक तयार झाले. स्वतःसाठी लिहिलेल्या पुस्तकास प्रस्तावनेचीही वास्तविक गरज नाही पण पुस्तक लेखक स्वार्थी असला तरी पुस्तक स्वार्थी नसते. त्याचा स्वभाव “ घरीचिया उजेड करावा । परकी या अंधेर द्यावा । ऐसे नेणेचि गा पांडवा । दीपू जैसा ॥ ” असा उदार असतो. यामुळे हे पुस्तक केवळ माझ्या मुलांसच शिकवणीच्या गोष्टी सांगिल व इतरांस सांगणार नाही असे होणार नाही असा विचार मनांत आला व प्रस्तावना लिहिली. कोणत्याही पुस्तकास मुद्रणसंस्कार

झाल्यावांचून त्याचें अस्तित्व निर्भय नसतें व त्याचा सार्वत्रिक उपयोग होत नाहीं या गोष्टी स्वऱ्या असल्या तरी सदर पुस्तकास मुद्रणसंस्कार करणें आमचे शाक्तबाहेर असल्यामुळें आझां ता विचार मनांत आणीत नाहीं.

सदर पुस्तकात अभिनव असें कांहीं नाहीं; त्यांत शास्त्रीयगहन विचारनाहींत, नवीनशोध नाहींत कीं चित्ताकर्षक अशीं सृष्टवमत्कृतींचीं वर्णनेंही नाहींत. फक्त माझे प्रपंचांतील अनुभव जरा व्यवस्थितरीतीनें एकत्र केले आहेत व त्यावर मला सुचलेले विचार लिहिले आहेत. माझे अनुभव कांहीं ठिकाणीं माझ्यापुरते असण्याचाही संभव आहे व मां लिहिलेले विचार हे संसारशास्त्राचे सिद्धांत आहेत असेंही मी ह्मणत नाहीं.

या पुस्तकांतील पहिले २५ धडे हे सामान्यतः सर्वांच्याच उपयोगाचे आहेत. पुढच्या २१२ धड्यांत मात्र माझ्या स्वतःच्याच प्रापंचिक व्यवस्थेचें वर्णन असल्यामुळें ते कवळ माझ्या मुलांच्याच उपयोगाचे आहेत. माझी स्वतःची प्रापंचिक व्यवस्था झाली तरी ती चार लोकांचे प्रपंचाप्रमाणेच असणार, तेव्हां त्यांतील तत्वेही बऱ्याच अंशानें इतरांचे उपयोगी पडतील. माझीं मुलें व इतर लोक या पुस्तकाचा उपयोग आपले संसारांत करून घेतील तर त्याचा बराच फायदा होईल. हें पुस्तक वाचण्याची ईश्वरानें त्यांना बुद्धि द्यावी अशीं प्रार्थना करून ही प्रस्तावना संपवितों.

विद्याभूषण—तांबेशास्त्री.

फोटोबद्दल वाचकांस विनंति.

आमचे मित्र श्री. द. गो. सडेकर यांनी संसार-दर्पणाचे वाचकांस आमचा फोटो देण्याचें आश्वासन दिलें ! परंतु वाचकांस या फोटोचें कारण काय ? फोटो पाहण्याचे मुळाशीं पूज्य भावना व मनोरंजन हे दोन हेतु असतात. अलौकिक बुद्धिमान् व प्रख्यात देशभक्त अशा विभूतींचे फोटो जवळ ठेवणें ठीक आहे; कारण ते पूज्य असतात पण 'कोटश्च कीटायते' अशा माझ्यासारख्याचा फोटो कशाला ? मनोरंजनाचे दृष्टीने पाहिलें तरी आमचा बावळट चेहरा, तिरवी दृष्टि, लंगडे पाय व गबाळी पोषाख असलें दृश्य पहाण्यापेक्षां एकाद्या सुंदरीचा फोटोच लोकांस जास्त आवडेल ! आमचे चेहऱ्यांत सामान्य लोकांपेक्षां कांहीं विलक्षण गोष्ट तरी पाहिजे होती. आह्मांस चार डोळे, दोन डोकीं, हत्तीसारखे कान अगर शिंगें असती तरीसुद्धां आमचा फोटो लोकांनीं कौतुकानें पाहिला असता; पण तेंही आमचे नशीबीं नाहीं ! मग फोटो देण्यांत मजा ती काय ? बरें तें असो; पण फोटो तरी कोणाचा काढावयाचा ? आमच्या स्थूल देहाचा कीं लिंगदेहाचा ? स्थूल देहाचा फोटो काढण्यांत अर्थ नाहीं. कारण त्याचें रूप कायम नाहीं कालगतीनें बदलणारें आहे.

सूक्ष्म-देहाचा (वासना-देहाचा) फोटो काढण्याचा क्यामेरा विकत मिळत नाही ही अडचण आहे ! तथापि आमच्या मित्रांची इच्छा पूर्ण करण्यासाठी आम्ही आमच्या वासना-देहाचा अदृश्य फोटोच देत आहो. हा अदृश्य फोटो पाहण्याची ज्यास गुरुकिल्ली प्राप्त होईल त्यास तो दृश्य होईल. पुस्तक वाचतांना जे वाचक पुस्तककर्त्यांचे विचारांशी समरस होतील त्यांचे स्थूल देहांत पुस्तककर्त्यांचा वासनादेह ताबडतोब प्रवेश करील व तो त्या स्थूलदेहाचा अभिमानी बनेल. अशावेळी त्या वाचकानें एक दर्पण घेऊन त्यांत आपलें तोंड पहावें. पुस्तककर्त्यांचेहि तेंच प्रतिबिंब होय. अशारीतीने वाचकांनी पुस्तककर्त्यांचा अदृश्य फोटो पहावा. ज्यांची जास्त हौस असेल त्यांनी त्यावेळी पाहिलेले आपलें प्रतिबिंब पुढील वलयांत उठवावें ह्मणजे पुस्तककर्त्यांचा यथातथ्य फोटो होईल.

उद्धरेदात्मनात्मानं आत्मानमवसाव्येत् ॥
आत्मैव ह्यात्मनो बभ्रुः आत्मैव रिपुरात्मनः ॥ भ. भीता ॥



वासनादेहदर्शन
विद्याभूषण . तंत्रेशास्त्री.

Poona City
5th August 1918.

I have great pleasure in Certifying that Yidyabhushan Tambe Shastri is a good Sanskrit and Marathi scholar. He is also a Marathi poet of merit. His special qualification, however, consists in delivering lectures in the form of Purans, in a new-fashion and these are highly appreciated in the Maharashtra. He is a public spirited man and deserves encouragement and support from all Marathi speaking public.

Bal Gangadhar Tilak.

पुणे शहर ता० ५ आगष्ट १९१८.

विद्याभूषण तांबे शास्त्री यांचे संस्कृत व मराठी वाङ्मयातील प्रशंसनीय प्राविण्य पाहून मला मोठा अभिमान वाटतो. ते प्रातःभावान् कवी आहेत; पण त्यापेक्षाही त्यांची आधुनिक पद्धतीने पुगण सांगण्याची शैली अधिक परिणामकारक असल्याने महाराष्ट्रांत शास्त्रीबुवांची पुराणे अत्यंत लोकप्रिय झाली आहेत. त्याचप्रमाणे शास्त्रीबुवांत सार्वजनिक कळकळ विशेष असल्याने महाराष्ट्राकडून आश्रय व प्रोत्साहन मिळण्यास ते सर्वस्वी पात्र आहेत.

—बाळ गंगाधर टिळक.

अनुक्रमणिका.

विषय.	पृष्ठ.
घडा १ ला-विषयाचें महत्त्व	१-८
घडा २ रा-प्रपंचशिक्षणाचीं कांहीं साधनें	९-१५
घडा ३ रा-प्रवासवृत्ताचा नमुना ...	१६-२०
घडा ४ था-प्रपंचशिक्षणाचे उपयोगी गोष्टी (धर्मसमजुती व ह्याणी)	२१-२८
घडा ५ वा-संसार ह्याणजे काय ? ...	२९-३०
घडा ६ वा-संसाराचे कांहीं प्रकार ...	३१-३२
घडा ७ वा-संसार चालविणारी मंडळी ...	३३-४०
घडा ८ वा-संसारपद्धति व राज्यपद्धति ...	४१-४३
घडा ९ वा-सांसारिक कामें नेमून देतांना ध्यानांत ठेवण्याच्या गोष्टी ...	४४-४७
घडा १० वा-घरधर्मा व घरधर्मीन ...	४८-५७
घडा ११ वा-कुटुंबांतलि मंडळींचे हक्क ...	५८-६४
घडा १२ वा-यजमान व यजमानीन यांचे गुणावगुण	६५-६९
घडा १३ वा-विभक्तपणा व एकत्रपणा ...	७०-७७
घडा १४ वा-एक नमुनेदार कुटुंब ...	७८-८५

घडा १५ वा-यजमाननीचे अधिकारांतील			
स्त्रियांची कामें	...	८३-१०६	
घडा १६ वा-पुरुषांची कामें व कर्तव्ये	...	१०७-१२१	
घडा १७ वा-वस्तुसंग्रह व ग्रंथसंग्रह	...	१२२-१३०	
घडा १८ वा-कपडे व दागदागिने	...	१३१-१३८	
घडा १९ वा-उसनवारी, उधारी व कर्ज वगैरे		१३९-१५२	
घडा २० वा-अतितअभ्यागत व धर्मकृत्ये	...	१५३-१५८	
घडा २१ वा-गोठा व गुरेंढोरें	...	१५९-१६२	
घडा २२ वा-वादविवाद	...	१६३-१६४	
घडा २३ वा-शेती, वागाईत, व्यापारधंदा			
व नोकरी	...	१६५-१७०	
घडा २४ वा-पुरुषांचीं आणखीं कर्तव्ये	...	१७१-१७४	
घडा २५ वा-मागील धर्त्यांचा उपसंहार	...	१७५-१८०	
घडा २६ वा-आत्मानिवेदन व कुलवृत्त	...	१८१-१८८	
घडा २७ वा-मुलांस उपदेश	...	१८९-१९६	
उपसंहार—	...	१९७-१९८	



॥ श्रीशं वन्दे ॥

संसार-दर्पण.

धडा पहिला.

विषयाचें महत्व.

इंग्रजी, संस्कृत वगैरे भाषा व अनेकप्रकारच्या विद्या शिकविण्याच्या जशा शाळा आहेत, तशा संसार शिकविण्याच्या शाळा नाहीत; असें असूनही लोक संसार करितात! यावरून संसार करणें सोपें आहे, त्यांत शिकण्यासारखें कांहीं नाही असें कोणास वाटेल, पण खरोखर संसारासारखें कठीण व कल्पकतेचें दुसरें कोणतेंच काम नाही असें समजावें. बरीचशी पाठशक्ति असणारा मुलगा एकमागीं असला तरी चांगला विद्वान् होईल पण तो उत्तम संसारी होईल असें ह्मणतां येणार नाही; कारण संसारांत एकमागींपणा चालत नाही, चौरसपणा लागतो. आतां जगांतील सर्व लोक संसार शिकण्याच्या शाळेंत न जातांही संसार करीत आहेत हें खरें पण अशा लोकांपैकीं शेंकडा नव्याण्णव लोकांचे संसार अव्यवस्थित असतात असें आढळते; हे लोक जर संसाराचें शिक्षण घेते तर त्यांस हल्लींपेक्षां जास्त चांगला संसार करतां आला असता. निरक्षर मनुष्यही व्यवहारापुरतें कसें तरी बोलतोच पण त्याचें बोलणें साक्षर मनुष्याप्रमाणें व्याकरणशुद्ध नसतें, अशिक्षित संसाराची तऱ्हा अशीच असते.

तो संसारांत वारंवार चुका करतो व शेवटीं नुकसानींत येतो ह्याणून संसारांत पडणाऱ्या मनुष्यानें संसाराचें शिक्षण घेणें योग्य आहे.

आपले देशांत संसाराचें शिक्षण देणारी जर आज एकही शाळा नाही तर शिकावयाचें कोठें ? असा प्रश्न येतो; परंतु संसाराचें शिक्षण घेण्यास शाळेंतच गेलें पाहिजे असा अर्थ नाही तर “ केल्यानें देशाटन पंडितमैत्री सभेत संचार । शास्त्रग्रंथ विलोकन मनुजा चातुर्थ येतसे फार ” या श्लोकांत सांगितलेलीं चातुर्यांचीं साधनें संसाराचे उपयोगीं पडतील. मात्र हीं साधनें मिळविलीं पाहिजेत ह्याणजे प्रवास केला पाहिजे. विद्वानांचा सहवास केला पाहिजे, सभांना गेलें पाहिजे व शास्त्रग्रंथ वाचले पाहिजेत. प्रवासादिक गोष्टी केवळ मजेकरितां करावयाच्या नसून ज्ञानाकरितां करावयाच्या आहेत हें ध्यानांत ठेऊन केल्या तरच त्यांचा खरा उपयोग होईल. पुष्कळ वेळां साध्य कोणतें व साधन कोणतें याचा मनुष्य विचार करित नाही व कांहींतरी उगाच उद्योग करित राहतो. कित्येक वेळ साधनासच साध्य समजून मनुष्य फसतो तर कित्येक वेळ भलतेंच साध्य ठरवून तो आपलें नुकसान करून घेतो ! या साध्यसाधनांचा विचार फार महत्त्वाचा आहे यास्तव तो पुढच्या धड्यांत स्वतंत्राणें करूं.

प्रत्येक घर हीच गृह-शिक्षणाची शाळा आहे. गृह-शिक्षण हेंच प्रपंच-शिक्षण होय व परंपरेनें हें गृह-शिक्षण आजतागायत घरोघर चालू आहे; परंतु या शिक्षणावर असा आक्षेप येईल कीं, वाडवडील अडाणी असतील व त्यामुळे त्यांस संसाराचें ज्ञान नसेल तर असल्या अव्यवस्थित गृह-शिक्षणाचा उपयोग काय ? हा आक्षेप

अगदींच खोटा नाही, अंशतः खरा आहे; पण असल्या अव्यवस्थित गृह-शिक्षणाचाहि उपयोग आहे असें आह्मी ह्मणतो. भूमितिशास्त्रांत क्रमिक सिद्धता व क्रमविरुद्ध सिद्धता असे सिद्धांत ठरविण्याचे दोन प्रकार आहेत. चार व तीन यांचा गुणाकार बारा होतो हा सिद्धांत आहे व तो सिद्ध करावयाचा आहे असें समजा. हा सिद्धांत आपणांस दोन प्रकारांनीं सिद्ध करतां येईल. गुणाकार ह्मणजे बेरजेचा संक्षेप होय. ४×३ याचा अर्थ $४ + ४ + ४$ असा आहे. या तीन संख्यांची बेरीज केली तर ती १२ होते ह्मणून $४ \times ३ = १२$ हें सिद्ध झालें व ही क्रमिक सिद्धता झाली. आतां क्रमविरुद्ध पद्धतीनें हाच सिद्धांत सिद्ध करूं. $४ \times ३ = १२$ होत नाहीत असें मानलें तर बारापेक्षां कमी किंवा जास्त होतात असें मानावें लागेल. आपण अकरा होतात असें मानूं. प्रथम ४ ही संख्या दोनच वेळ मांडून बेरीज करूं $४ + ४ = ८$ ही बेरीज आली; यांत किती मिळविले तर ११ होतात हें पाहूं $८ + ३ = ११$ आटांत तीन मिळवून अकरा होतात. चार मिळवून अकरा होत नाहीत बारा होतात. यावरून $४ \times ३ = १२$ हेंच सिद्ध. $४ \times ३ = ११$ होणार नाहीत अगर बाराहून अन्य अशी कोणतीही संख्या होणार नाही हें सिद्ध करतां येईल. व्यवस्थित संसार चांगला हें ठरविण्यास क्रमिकरीतीनें सिद्धता करावी लागते. अव्यवस्थित संसार ही क्रमविरुद्ध सिद्धता करण्याची पद्धति होय. ज्या चुकांमुळें वडिलांचें नुकसान झालेलें मुलांस दिसेल त्या चुका तो पुढें करणार नाही, हाच अव्यवस्थित संसार पाहण्यांत फायदा आहे व तो अगदींच कमी किंमतीचा आहे असें आह्मांस वाटत नाही. चांगल्यांतून जसें चांगलें निघतें तसें केव्हां केव्हां वाइटांतूनही चांगलें निघतें.

आमचे लोकांस पूर्वी हें बरें वाईट गृहाशिक्षण मिळण्याची जी सोई होती ती मात्र दिवसेदिवस नष्ट होत चालली आहे ! ही सोई नष्ट होण्याची कारणे याप्रमाणे आहेत. (१) मुलांचे आई-बाप त्यांच्या लहानपणीं मरणें (२) मुलें अभ्यासाकरितां व नोकरीकरितां परगांवीं गेल्यामुळें त्यांस आईबापांचा सहवास नसणें (३) आईबापांचे सहवासांत असणारीं मुलें अनुभव घेण्यास लायक नसणें. या तीन कारणांपैकीं पाहिलें कारण ह्मणजे मुलाचे आईबाप मरणें हें सर्वस्वी ईश्वराधीन आहे. दुसरें कारण परिस्थितीनें उत्पन्न झालें आहे त्यास उपाय नाही; पण तिसरें कारण मनुष्यानेंच उत्पन्न केलें आहे, तेव्हां तें त्यास नष्ट करतां येईल. सुबुद्ध व तर-तरीत मुलगा आईबाप बहुतकरून नोकर बनविण्यासाठीं शाळेंत घालतात व अगदीं रद्द मुलगा संसारासाठीं घरीं ठेवतात ! या चालीनें शेंकडा नव्याणव लोकांचे संसार बुडाले आहेत; कारण केवळ सांगकाम्या अशा मुलाकडून संसारांत आईबापास थोडीबहुत मदत झाली तरी तो मुलगा स्वतः आपले अकलेनें संसार करण्यास समर्थ होईल ही आशा व्यर्थ आहे. कोणत्या चुकीनें नुकसान झालें, कोणत्या कृतीनें फायदा झाला व काय केलें असतां काय होईल इत्यादि गोष्टी रद्द मुलाचे लक्षांत येणार नाहीत; अर्थात् असा मुलगा आईबापांचे सहवासांत संसारांनील अनेक कामे वर्षानु-वर्ष करीत असला तरी तो संसार करण्यास लायक होणार नाही. मुलगा जरी सांगकाम्या आहे तरी तो उद्योगी व आज्ञाधारक असेल तर आईबापांस फार प्रिय होतो व आपला मुलगा आतां संसारांत वाकवगार झाला अशी त्यांची समजूत होते; पण ती खोटी असते.

आपण हुषार, शहाणे व उत्तम संसारी असा मिथ्या भ्रम उत्पन्न होऊन अखेर त्या मुलाचें फारच नुकसान होतें. मुलगा काटकसरी किंवा कंजुष असला कीं हा उत्तम संसारी होईल; उद्योगी असला कीं हा उत्तम संसारी होईल, निरोगी व धड्याकड्या असला कीं हा उत्तम संसारी होईल असें अनुमान आईबाप करित असतात; पण जें कार्य अनेक कारणांच्या संघाताचें फळ असतें त्या अनेक कारणपैकीं एकादें दुसरें कारण दृष्टीस पडतांच तेवढ्यावरून तें कार्य सिद्ध होईल असें ठराविणें हें दूषित अनुमान होय. मातीची घागर तयार करण्यास माती, पाणी, चाक, थापटणें व कुंभार इतक्या मुख्य साधनांची जरूर असते. यांपैकीं एक जरी कमी असलें तरी घागर होणार नाही; तसेंच सर्व साधनांची अनुकूलता आहे पण घागर करण्याची कुंभारास इच्छा नाही तर घागर तयार होईल काय ? सारांश उत्तम संसारी होण्यास लागणाऱ्या अनेक गुणांपैकीं एकादा गुण मनुष्याचे अंगीं असला तर तेवढ्यानें तो उत्तम संसारी होईल असें अनुमान करतां येणार नाही.

उत्तम संसारी होण्यास गुण तरी कोणते पाहिजेत ? असें कोणी विचारलें तर गुणांची पूर्ण यादी देतां येणार नाही; पण सामान्यतः इतकें सांगतां येईल कीं, उत्तम राजा होण्यास जे गुण पाहिजेत तेच उत्तम संसारी होण्यास पाहिजेत. संसारास राज्याची उपमा बरोबर लागू पडते. राजाचा प्रजेवर ताबा तर घराचे मंडळीवर गृहपतीचा ताबा. राजाची विविध धर्मांच्या प्रजेविषयीं समदृष्टि तर विविध मनो-धर्मांच्या मुली, सुना, पुत्र, पुतणे वगैरे मंडळीविषयां गृहपतीची सम-दृष्टि, राजास सेनेची जरूर तर गृहपतीस नोकरांची जरूर. राजास

युद्धाचा प्रसंग तर गृहपतीस वादाचा प्रसंग. राजास शत्रूचीं कारस्थानें पहावीं लागतात तर गृहपतीस भाऊवंदांचीं कारस्थानें पहावीं लागतात ! सारांश राज्य व संसार अगर्दा तुल्य आहेत. एकाचा व्याप मोठा व दुसऱ्याचा छोटा एवढाच फरक बाकी महत्व सारखेंच !

संसारोपयोगी असा एकादा दुसरा गुण अंगीं असल्यानें जे लोक एका पिसानें मेोर होतात ते संसारांत शेवटीं फसतात. बापाचे पश्चात् नालायक मुलाचे हातीं संसार आला कीं, तो आपणास सर्वज्ञ असा संसारपंडित समजतो व मन मानेल तसा वागतो. तो मोठेपणाचे नादां लागतो व आपली जमा आणि खर्च यांचा मेळ पहात नाहीं. जमेपेक्षां खर्चाची वाजू वाढली तर जमेची वाढ कशी होईल अगर् खर्चाची छाटाछाट करी करतां येईल याचा तो विचार करीत नाहीं; अथवा त्या गोष्टी करण्याची त्यास अक्कल नसते असें ह्मटलें तरी चालेल. असा मनुष्य आपलें व एकंदर कुटुंबाचेंहि नुकसान करितो. तो चुकीची दुरुस्ती करीत नाहीं व आपलें अज्ञान झांकण्याचा मात्र यत्न करूं लागतो. त्याचे भाऊ नोकरांवर असल्यास त्यांस आपणांवर दैवी आपत्ति आल्याचीं तो पत्रें पाठवितो व पैसे मागतो. भाऊ प्रथम प्रथम त्यास पैशाची मदत करतात पण प्रतिवर्षीं या संसारपंडिताची दैवी आपत्ति वाढत चालली कीं ते कंटाळतात व मदत करीतनासे होतात. बाहेरील मदत बंद झाली कीं कर्ज होतें व वतनवाडी सावकाराचे घरांत जाते ! गुरांचे रोग, टोळधाड, अतिवृष्टि, अनावृष्टि, धरणीकंप इत्यादि अनेक दैवी आपत्तीपेक्षां संसारांत बेअक्कलपणाची आपत्ति जास्त मोठी आहे ! !

वरील विवेचनावरून मतिमंद मुलगा संसाराचा अधिपति करणें

योग्य नाही असें दिसून येईल; असा मुलगा त्याचे लायकीप्रमाणें संसारांतील एकाद्या कामावर नेमला तर हरकत नाही पण त्यास मुख्य यजमान करूं नये. बहुधा बाप हुषार मुलांस विद्या शिकवून नोकरीस लावतात व आपण संसार करितात. बहुतेकांचे संसार गरीबीचे असल्यामुळें बाहेरून पैशाचे पुरवठ्याची जरूर असते व गरीबीच्या छोट्या संसारास घरीं एकादा हुशार मनुष्य असला कीं भागें यास्तव बापानें संसार करणें व मुलांनीं नोकरी करून पैसा पुरविणें हें योग्य आहे; या पद्धतींत एक दोष आहे तो असाः—बाप मेला कीं मुलाला नोकरी सोडून संसाराकरितां घरीं रहावें लागतें व हा मुलगा कितीही हुशार असला तरी संसाराविषयीं अगदीं अनभिज्ञ असतो, यामुळें संसाराची घडी बसविण्यास त्यास फार जड जातें. हा जडपणा ज्या संसाराचीं सूत्रें त्याचे हातीं येतात त्या संसाराच्या अव्यवस्थित व सुव्यवस्थितपणावर अवलंबून असतो. जेथें घड जमाखर्च ठेवलेला नाही व ठेवलेला असल्यास अनाभोदी पद्धतीचा. आपली जमीन किती व कोठें आहे याचेही घरांत टांचण नाही व संपत्तीची मोजदाद नाही. असला बेदाद व अव्यवस्थित संसार अकस्मात् गळ्यांत पडला तर कितीही हुशार मनुष्य असला तरी तो गोंधळून जाईल व केव्हां आपण बुडेल व केव्हां दुसऱ्यासही बुडवील. वेळच्यावेळीं व चोख जमाखर्च ठेवलेला, आपले जमिनीचे नकाशे, संपत्तीची यादी, वार्षिक धार्मिक कृत्यांची व त्यांचे खर्चाची यादी, आपल्या वतनासंबंधाच्या सनदा, फोटांचे निवाडे वगैरे सर्व कागद, ठेवी, उसनवारी वगैरेचें टांचण, देवांचे नवस व लोकांस दिलेलीं वचनें यांचे स्मरणार्थ टांचण इत्यादि भरपूर साधनसामुग्री असलेला संसार

गळ्यांत पडला तर फारसं जड जात नाही; पण संसाराविषयीं कांहींच अनुभव नसल्यामुळें हुषार मनुष्याचे हातूनही आरंभीं वन्यान्न चुका होतील व त्याचा तोटा होईल. अनुभव घेतां घेतां मनुष्य शहाणा होतो; पण तें शहाणपण त्यास फार महाग पडतें.

वरील अडचण अंशतः दूर होण्यास दोन उपाय आहेत. आपले हातपाय थकत आले कीं, बापानें मुलास नोकरी सोडण्यास सांगावें. संसारसूत्रें त्याचे हातीं द्यावी. मुलास मुखत्यारीनें संसार करण्याची परवानगी द्यावी व आपण देखरेख ठेऊन तो चुकले तेंच आपण दुरुस्ती करावी. आपले सर्व अनुभव मुलास सांगावे व त्यास सावध करावें. मनुष्य कितीहि शहाणा असला तरी त्यास आपले पूर्वजांचे अनुभव कळ्याचेच लागतात; अनुभव कळले नाहीत तर तो फसतो. अमुक मनुष्य दिसण्यांत सभ्य पण लबाड आहे, अमुक ह्यशीस वितेवेळीं वाईट खोड आहे, अमुक जमिनीत पावसांत उमळ येऊन जलमय होतें इत्यादि मागील अनुभव न कळले तर नुकसान होतें सबब बापानें मुलास हे सर्व अनुभव सांगावे. आपणांस केव्हांतरी मरावयाचें आहे व आपला अधिकार दुसऱ्याकडे जावयाचा आहे मग आपणच जिवंतपणीं तो दुसऱ्यास दिला तर काय वाईट ? माझे कसेबसे हातपाय चालताहेत मग आजच मुलास नोकरी सोडण्यास सांगून पैशाचें नुकसान कां करा ? असें पुष्कळांस वाटतें; पण बापाचे साधारण हातपाय चालत असतांच मुलानें नोकरी सोडण्यांत होणारें नुकसान हेंच शेवटीं फायदेशीर पडतें. संसाराची परंपरा न विघडण्याचा व पुढील पिढीस संसाराचें शिक्षण देण्याचा हा एक उपाय

झाला. दुसरा उपाय असा आहे की, प्रत्येक संसारी मनुष्याने आपले सर्व अनुभव रोज लिहून ठेवावे ह्मणजे त्या लेखापासून पुढील पिढीस फार उपयोग होईल. मुलांसाठी संपत्ति मिळवून ठेवण्याइतकेंच त्यांसाठी अनुभव लिहून ठेवणे महत्वाचें आहे.

धडा दुसरा.

प्रपंच शिक्षणाचीं कांहीं साधनें.

संसार करावयाचा ह्याला की अगोदर पोटाभर अन्न व आंगभर वस्त्र कसें मिळेल हेंच प्रथम पहावयाचें असतें. संसारांत कांहीं दान-धर्म व आल्यागेल्याचा परामर्ष या गोष्टींनीं पारमार्थिक लाभ व लौकिक-कहि संपादन करावयाचा असतो. उत्तमप्रकारें संसार करता येण्यास मोठ्या विद्वेषेक्षां बहुश्रुतपणा, व्यवहारज्ञान व चातुर्य असावें लागतें. प्रापंचिक मनुष्यस अनेक अडचणी येतात व त्यांचे प्रकार भिन्न भिन्न असल्यामुळें परिहाराचे मार्गाहि भिन्न भिन्न असतात. संसारांतील सर्व अडचणी व त्यांचे परिहार ज्ञानांत लिहिले आहेत असा ग्रंथ करण्यास ब्रह्मदेवही समर्थ होणार नाहीं. समयसूचकता नसेल तर विद्वत्ताही व्यर्थ आहे. समयसूचक मनुष्य अविद्वान् असला तरी संकटांतून कसा पार पडतो याविषयीं एक गोष्ट सांगतो. “ मद्रदेशांत प्राचीनकाळीं विक्षिप्तवर्त्मा नांवाचा एक लहरी राजा होऊन गेला. या राजाचे मनांत एकाद्यास मारावयाचें आलें कीं, तो त्या मनुष्यास कांहींतरी विलक्षण आज्ञा करी व तो आज्ञेप्रमाणें वागला नाहीं कीं, त्याचा शिरच्छेद करी ! एकदां या राजानें आपला मारावयास देऊंलेला

हत्ति एका नोकराचे स्वाधीन करून त्यास आज्ञा केली कीं, या हत्तीस चांगलें खाणेपिणे व औषधपाणी यांची व्यवस्था ठेव; हत्तीची प्रकृति कशी आहे हें मला दररोज स्वतः येऊन कळवीत जा पण हें लक्षांत ठेव कीं, हत्ती मेला हे शब्द तुझे तोंडांतून बाहेर पडतांच तुझा शिरच्छेद करीन ! राजाची ही विलक्षण आज्ञा ऐकून एकादा मनुष्य अगदीं घाबरून गेला असता पण तो कामदार घाबरला नाही. त्यानें तो हत्ती घरीं नेला व त्याची योग्य व्यवस्था केली. प्रतिदिवशीं राजवाड्यांत जाऊन हत्तीचें कुशलवृत्त तो राजास निवेदन करी. पुढें एकेदिवशीं हत्ति मेला पण तो नोकर न घाबरतां रोजच्याप्रमाणें राजापुढें जाऊन हात जोडून उभा राहिला ! नोकरास पाहतांच राजानें, कां हत्ती कसा काय आहे ? असा नेहमींचा प्रश्न केला ! नोकरानें न घाबरतां ठीक आहे पण आज रोट खात नाही व गवतासही स्पर्श करीत नाही असें उत्तर दिलें ! राजा ह्मणाला आणखी काय हकीगत आहे ? नोकर ह्मणाला आज हत्ती सारखा पडून विश्रांति घेत आहे, हातपाय हलवीत नाही, सोंड उचलीत नाही, कोणाकडे पहात नाही व श्वासोच्छ्वासही करीत नाही बाकी सर्व ठीक आहे ! नोकराचें पांडित्य ऐकून राजा ह्मणाला तर मग मूर्खा हत्ति मेला आणि ठीक आहे काय ह्मणतोस ? नोकर ह्मणाला महाराज मी हत्तीविषयीं तो अमंगळ शब्द कसा उच्चारूं ? नोकरानें केवळ चातुर्यानें आपला प्राण वांचविला व राजासहि खुष केलें. सारांश जगांत रहावयाचें तर मनुष्यास चातुर्याचीच फार गरज आहे.

संसार करतां येण्यास वेदांत, भूमिति, बीजगणित, लाग्रथम, शून्यलब्धि इत्यादि विषयांची गरज नाही; तसेंच ज्योतिष, पदार्थ-

विज्ञान, गणित, व्याकरण, शिल्प इत्यादि अनेक शास्त्रे व गायन वादनादि विविधकला यांत तो प्रवीण नसला तरी चालेल. पंचांग पाहतां येण्यापुरतें ज्योतिष, पदार्थांचे सामान्य गुणधर्म समजण्या- इतकें पदार्थविज्ञान, तराजु खरा कोणता व खोटा कोणता, कर्पी, पाचर, तरफ व प्रेरणा यांची सामान्य माहिती इतकें यंत्रशास्त्र; हिशेबा पुरतें गणित; शुद्ध लिहितां वाचतां येण्यापुरतें व्याकरण, थोडी जमाखर्चाची माहिती, एकर, गुंठे कळण्याइतकें क्षेत्रमापन, पडसें, खोकला इत्यादि साध्या आजारांवर उपचार करण्याची माहिती व वनस्पतींच्या गुणधर्मांचे थोडेंतरी ज्ञान इतके बौद्धिक विषय आणि शेतीचीं आऊतें विघडल्यास त्यांची चालचलाऊ दुरुस्त करतां येण्यापुरतें शिल्प, इतकें ज्ञान असल्यावर बहुधा मनुष्याचें संसारांत अडणार नाही. हें ज्ञान संपादण्यास पुष्कळ वर्षे शाळेंत रखडण्यास नको; स्वभाषेच्या शाळेंत चारपांच यत्नां झाल्या कीं, कोणताही मुलगा आपलें आपण स्वप्रयत्नानें हें सर्व ज्ञान मिळवूं शकेल. संसारांत अनेक कामे असतात तेव्हां संसारांत पडणाऱ्या मनुष्यानें वरील सांगितलेलें सर्वसाधारण ज्ञान संपादन करून आपणास जें काम करावयाचें असेल त्या विषयाचा विशेष अभ्यास करावा. घरचा यजमान होणारास सर्वापेक्षां जास्त ज्ञान मिळवावें लागतें. मुलगा शाळेंत गेला कीं, संसाराचे निरुपयोगी होतो असें पुष्कळांस वाटतें व ते कांहीं अंशी खरेंहि आहे; पण हा दोष शिक्षणाचा नसून शिक्षण विषयक कल्पनेचा व शिक्षणपद्धतीचा आहे. नोकरी करतां शिका- वयाचें ही समजूत आमच्या हाडीमासीं खिळलेली असल्यामुळें शिकलेला मुलगा नोकरीवांचून इतर कामांचे निरुपयोगी ठरतो,

तसेच संसारांतील कावाडकृष्टाची कामे करणे हे आशाक्षित मनुष्याचें काम अशाही समजूत असते ह्मणून शिकलेलीं मुलें तशीं कामें करण्यास लाजतात. यास्तव या समुत्ती प्रथम घालविल्या पाहिजेत.

ज्यास नोकर करावयाचें असेल त्यास पुष्कळ दिवस शाळेंत पाठविलें पाहिजे. कारण अशा मुलास कोणत्यातरी एक दोन शास्त्रांत प्राविण्य मिळवावें लागतें व हें प्राविण्य त्यास शाळेबाहेर संपादन करतां येणार नाही. संसारांत शास्त्र-कुशलतेपेक्षां बहुश्रुतपणाची गरज जास्त व हा बहुश्रुतपणा शाळेंत राहून येणार नाही तर देशाटन, विद्वानांचा सहवास, ग्रंथवाचन व सभा आणि कथापुराणें यांनीं येणारा आहे. यास्तव संसारांत पडणाऱ्या मनुष्यानें बहुश्रुतपणा घण्यासाठीं देशाटन अवश्य करावें. विद्वानांच्या मंडी, सभेला जाण्याचे प्रसंग व ग्रंथावलोकन या सर्व गोष्टी देशपर्यटनांत सहज होतात यास्तव बहुश्रुतपणा प्राप्त होण्यास देशाटनच मुख्य आहे.

ज्यास भटकण्याची संवय झाली तो उड्डाणटप्पू मात्र होणार; असा मनुष्य उत्तम संसारी होईल ही आशा व्यर्थ आहे असें पुष्कळ ह्मणतात, कारण पुष्कळ मुलें घरांतून पळून जातात, अनेक देश भटकतात व शेवटीं नाटककंपनी किंवा चहाचें हॉटेल गांठतात ! तेथेहि आश्रय न मिळेल तर बैरागी होतात ! पण त्यांपैकीं एकही मुलगा उत्तम संसारी झाल्याचें दिसत नाही. गोष्ट खरी आहे, पण असें होण्याचें कारण देशपर्यटन हे नव्हे तर मलतेंच साध्य ठरवून भटकण्याचा तो परिणाम आहे. कार्याचीं कारणें ठरवितांना फार विचार करावा लागतो. न्यूटननें गुरुत्वाकर्षणाचा नियम शोधून काढण्यापूर्वीं झाडावरून फळ खालीं पडण्याचें कारण, त्याचा द्रव

तुटणे हेंच होय असें लोक मानतात. अद्यापही व्यावहारिक भाषेत आपण तसलाच प्रयोग करतो पण देठ तुटला ह्मणून फळानें खालीं कां पडावें ? तेथेंच कां राहूं नये अग्न वर कां जाऊं नये ? हा विचार आपण करीत नाहीं पण तो न्यूटननें केला व खरें कारण शोधून काढलें. शाळेंत गेला कीं, मुलगा संसाराचे निरुपयोगी होतो व देशाटन केल्यानें तो भटक्या होतो यांतोच कार्यकारणसंबंधही भ्रामक आहेत. लीलावती शिकल्यानें मनुष्य वेडा होतो अशी पुष्कळांची समजूत होती ! सारांश कार्याजवळ असणारें तें कारण एखाच विचार उत्पन्न होऊन मनुष्य अमुक कार्याचें अमुक कारण असें एकदम ठरवितो पण ही चूक आहे. लीलावती शिकलेला एकादा मनुष्य वेडा झाला असेल पण वेडाचें कारण लीलावतीच हें कशावरून ? मांजर दूध पितें ही गोष्ट खरी आहे व वाटांत ठेवलेलें दूध कोणीतरी पिऊन टाकलें हें खरें आहे पण तें आपल्या घराच्याच मांजरानें पिऊन टाकलें असें कशावरून ? कदाचित् बाहेरचें परकें मांजर प्यालें असेल व एकादा मनुष्यहि प्याला असेल. सारांश अनुमान करतांना व कार्यकारणसंबंध ठरवितांना फार विचार करावा लागतो.

देशपर्यट हें साध्य नसून ज्ञानप्राप्ती हें साध्य आहे व त्या साध्याचें साधन देशपर्यटन आहे असें जाणून जो ज्ञानप्राप्ती करितां देशपर्यटन करितो तो कांहीं तरी ज्ञान मिळवितोच मिळवितो; पण पुष्कळ लोक मौजेखातर प्रवास करतात. अशा लोकांस प्रवासांत मौजेवांचून दुसरें काय मिळणार ? कित्येक लोक केवळ पोटा भरण्यासाठीं भटकतात, त्यांसही पोटा भरण्यावांचून प्रवासांत विशेष लाभ नाहीं. कित्येक

लोक चोरी, ठकवाजी वगैरे वार्ड उद्देशानेंच देशाटन करतात; त्यांस उद्देशाप्रमाणें फल मिळतें. सारांश जसा उद्देश तसें फल हें घ्यानांत ठेऊन देशपर्यटनापासून होणाऱ्या लाम हानीचा विचार केला पाहिजे. कित्येकांचा स्वभाव चौकस नसतो, ते अगदीं एकमार्गी असतात; ते जो जिन्नस आणावयास बाजारांत जातील तेवढाच पाहतील व त्याचाच दर विचारतील दुसऱ्या कोणत्याही जिनसाचा ते दरदाम विचारणार नाहीत. अशा लोकांनीं देशाटन केलें तरी तें केवळ एकाद्या पार्लाप्रामाणें होईल; देशाटनानें ते लोक बहुश्रुत होणार नाहीत. जसा एकमार्गीपणा वार्ड तसा फार्जील चौकसपणाही वार्डच. बाजारांत वांगीं आणण्यास गेलेला मनुष्य जर यच्चयावत् सर्व भाजीपाला व फळफळावळ यांचे दरांची चौकशी करीत बसेल तर तो मूर्खच समजला जाईल. सारांश सर्व गोष्टी प्रमाणांत पाहिजेत.

आपणास पुढें प्रपंच करावयाचा आहे तेव्हां प्रपंचाचे उपयोगी पडेल असें ज्ञान मिळविण्याकडे जास्त लक्ष ठेवावें. प्रवासांत एक स्मरणवही जवळ ठेवावी व तीवर प्रवासवृत्त लिहीत असावें. आपले प्रवासाचा एक नकाशा काढावा व त्यांत आपण कोणकोणते गांव फिरलों ते तत्रांचे अंतरासहित दाखवावे. आपणास लागलेल्या नद्या, पर्वत, समुद्र, डोंगर, किल्ले, अरण्ये, पूल वगैरे सर्ग गोष्टी सविस्तर लिहाव्या. प्रत्येक गांवची खानेसुमारी (लोकसंख्या), सरकार सारा, व्यापार, आयात-निर्यात माल, उद्योगधंदे, शेतीभातीची माहिती, तेथील मूर्चना, हवापाणी, पर्जन्याचें मान, भाषा, चालीरीत, धर्मसमजुति इत्यादि सर्व लिहावें. इतिहासप्रसिद्ध घराणीं अगर इमारती वगैरे आढळल्यास त्यांची सविस्तर माहिती घ्यावी.

कोठें नवीन वनस्पति आढळल्यास त्यांचीं नांवां व उपयोग लिहावे. विशेषप्रकारची माती, दगड व कारागिरीचे पदार्थ यांचा संग्रह करावा व ते कोठे मिळाले तें लिहून ठेवावें. औषधी व उपयुक्त वनस्पतींचें बीं मिळवावें. कोणी विद्वान् व गुणी लोक आढळल्यास त्यांचीं नांवां व थोडें वर्णन लिहावें. देवळें व पुण्यक्षेत्रें यांचें वर्णन करावें; तेथील बाजारभाव द्यावे. अप्रसिद्ध जुने ग्रंथ, शिलालेख, ताम्रपट वगैरे आढळल्यास त्यांची माहिती घ्यावी. विशेषप्रकारच्या ह्यणी, प्रतिभासंपन्न गाणीं, कविता वगैरे नवीन आढळेल त्याचा संग्रह करावा. राजदरवार व सभा यांस जाण्याचा योग आल्यास तो साधावा त्यामुळें सभ्यपणाची वागणूक कळेल. कथापुराणें ऐकण्याचे प्रसंग व्यर्थ घालवूं नयेत; त्यामुळें बहुश्रुतपणा येतो. हरदासानें कांहीं सुभाषितें हाटलीं तर तींही आपण लिहून ठेवावीं. कोणी विद्वान् भेटल्यास त्यांपासून कांहीं तरी नवें ज्ञान संपादन करावें. चांगले ग्रंथ मिळाल्यास वाचावे, जमल्यास संग्रह करावा व ग्रंथाचें सार काढून वहीत लिहावें ह्यणजे प्रसंगीं विषयस्फूर्ति होईल.

अस्तु; या धोरणानें देशपर्यटन केलें तर मनुष्यास पुष्कळ माहिती होईल व तिचा प्रपंचांत फार उपयोग होईल. प्रवासांतील रोजनिशी त्यास पुढें पुष्कळ उपयोगी पडेल. प्रवासांत कांहीं वाईटही आढळेल त्याची माहिती केवळ त्यागार्थ करून घ्यावी. जशी अमृताची माहिती पाहिजे तशी विषाचीही पाहिजे कारण त्यामुळें विष ओळखतां येईल व त्याचा त्याग करण्यास बरें पडेल.



धडा तिसरा.

प्रवासवृत्ताचा नमुना.

प्रवासवृत्तांत कोणकोणत्या गोष्टी आल्या पाहिजेत हें मागील धड्यांत सांगितलें आहेच; तथापि प्रत्येक गांवच्या प्रवासवृत्तांत त्या सर्व गोष्टी आल्याच पाहिजेत किंवा येतील असें नाही. सर्वसाधारण गोष्टींचा वारंवार उल्लेख करण्याचें कारण नाही. सर्वसाधारण गोष्टी एकदां लिहून टाकाव्या व नंतर जेथें कांहीं विशेष आढळेल तेथें तें तेवढेंच नमूद करावें ह्मणजे झालें. प्रवासवृत्ताचा नमुना ह्मणून गोमांतकचे संक्षिप्त प्रवासवर्णन देतो. त्या धोरणानें प्रवासवर्णन लिहावें. आह्मी ता० १-१२-२४ रोजी रत्नागिरीस आगबोटीत बसून गोव्यास जाण्यास निघालों. पणजीचें तिकीट घेतलें. २॥ रु० पडले. रत्नागिरी ते पणजी अंतर १५० मैल व वेळ १२ तास. वाटेत जैता-पूर, विजयदुर्ग, आचरें, मालवण, वेंगुलें वगैरे बंदरें लागतात. विजय-दुर्ग, व मालवण येथील किल्ल्यांचे प्रचंड तट बोटींतून दिसतात. पणजीस सकाळीं ८ वाजतां पोहोचलों. येथें धक्का आहे. बोट अगदीं खाडीत धक्याजवळ येते. किनाऱ्यावर उतरतां व प्रवाशाची कष्टम अधिकारी व डॉक्टर तपासणी करितात. ज्या आयात मालावर जकात आहे असा माल प्रवाशाजवळ असेल तर जकात द्यावी लागते. जकात मालाचे किमतीवर असते व मालाची किंमत ठरविणें कष्टम अम्मलदाराचे हातांत यामुळें केव्हां केव्हां मालाचे किंमतीपेक्षांही जकात जास्त आकारली जाते.

पणजी शहर रुंद खाडीचे कांठीं वसविलें आहे. शहराची लांबी १॥ मैल व रुंदी अर्धा मैल होईल. वस्ती १२ हजार. इमारती टुमदार, रस्ते रुंद व स्वच्छ; शहराची रचना मनोहर; मोठारी, विद्युद्दीप, वाफेचीं जलयाने वगैरे आधुनिक सुखसोयी भरपूर असलेले असें हें शहर आहे. सार्थकाळीं खाडीकाठच्या इमारतींतील विद्युद्दीपांचीं प्रतिबिंबें खाडींत पडलीं ह्मणजे मोठी मजा दिसते. एकंदरीत शहर सुंदर व खाडीचा देखावा अत्यंत मनोहर आहे. हें शहर पोर्तुगीज इंडियाची राजधानी असून येथें गव्हरनर राहतो. राजवाडा, न्यायकोर्टे, विद्यालये, दवाखाने वगैरे अनेक सरकारी इमारती आहेत. लाटच्या ह्मणजे जुगारी येथें राजरोस चालू असतात.

आह्मीं हा प्रांत थोडाच फिरलों, पण शितावरून सर्व माताची परीक्षा होतेच. गोव्याची लांबी ६५ मैल व रुंदी ४० मैल आहे. पूर्वेस सह्यागिरी व पश्चिमेस समुद्र आहे. सह्याद्रीकडे जंगल फार व पाऊसही फार ह्मणजे तीनशें इंच ! समुद्रकिनाऱ्यास पाऊस शंभर इंच, मुलुख डोंगराळ पण पाण्याचे सोईचा ह्मणून बागाईतास चांगला. नारळ, सुपारी, काजू, काळे भिरी, कांदा, आंबे, फणस सर्व प्रकारचे कंद व भाजीपाला हें मुख्य उत्पन्न. मुख्य धंदा मीठ करणें व मासे धरणें. भात पिकतें पण तें स्थानिक गरज भागवित नाहीं. नारळीस मुळींच पाणी देत नाहींत; डोंगरावरही नारळी होतात. ११२ वर्षांनीं नारळीचे बुडाशीं नदींतील गाळांत मीठ मिसळून दर झाडास १५।२० ओझीं घालतात. बहुधा माघांतच ही गाळाची माती घालतात. कोठें कोठें दोन वर्षांनीं सर्व बाग खणून जमीन सैल करतात. नारळीच्या झाडांत अंतर १२ ते १६ हात असतें. नारळाचे उत्पन्न

जमीन पाहून दर झाडास २५ ते १०० पर्यंत फळें सरासरी मिळते. झाडास मुंग्यांचा उपद्रव कमी. नारळांत लहानमोठे प्रकार फार; अगदीं लहान नारळ कनवटीस लावतां येतील व अगदीं मोठे नारळ घागरीसारखेही मिळतील. येथील आपूस आंबा रत्नागिरीचे आपुसाहून निराळे प्रकारचा आहे. माणकूर आंबा टिकाऊ व रुचीस उत्तम. मांडी अळवाचे कांदे तीन हातपर्यंत लांब होतात; गोडी उत्तम व खाज कमी असते. आह्मीं चार कांदे लावण्यासाठीं घेतले आहेत. आर्वाव हें बकुळीसारखें पण जरा मोठें फळ आहे. रुची साधारणच. हें फळ या प्रांतावांचून अन्यत्र नाही. आह्मीं बीं घेतलें आहे. हालशेदरी नांवाचे चोरओंव्यासारखें वनस्पतीचे बीज पोर्तुगालाहून येतें. याचा जंतांवर चांगला उपयोग होतो. अर्धा पैसाभार बीं रात्री पाण्यांत भिजत घालून सकाळीं तें चुरून पाणी गाळून प्यावें. यानें जंत दुर्बळ होतात. सवर ह्मणून एक अफूसारखें काळें व कडू औषध आहे. मुलाचे पोटावर त्याचा लेप दिला असतांही जंत मरतात. लोकवस्ती ६ लक्ष. पैकीं निम्मे ख्रिस्ती व बाकी हिंदु. मुसलमान अगदीं कमी. ब्राह्मणांत पंच-गौड फार व तेच सर्व जमीनदार. कोंकणस्थ, कराडे, पये व प्रभु हे पंचद्रावीड ब्राह्मणाचे प्रकार येथें आहेत; पण ते सर्व उपराळ, गरीब, खंडानें जमीन करणारे व भिक्षु आहेत. पद्यांत केरीचे दादा वैद्य व प्रभूत बोरीचे सावकार मोठे जमीनदार आहेत. पये व प्रभु हे कराड्यांचेच पोटभेद आहेत. येथील भाषा मराठीच पण पुण्याकडील मराठीहून अगदीं भिन्न. गौडसारस्वत, पये, कराडे, कोंकणस्थ, कुळंबी यांच्या भाषा भिन्नभिन्न आहेत. ख्रिस्ती

लोकांची कोंकणी भाषा तर आह्मांस कांहींच कळत नाही. ज्ञान-
श्वरी, दासबोध वगैरे ग्रंथांत गोव्याचे भाषेतील बरेच शब्द आहेत.
वाज ह्यणजे कंटाळा हा गाव्यांतील शब्द दासबोधांत वाजा या
स्वरूपांत आहे. या प्रांतांतील कांहीं शब्द सांगतों ह्यणजे यथांल
भाषेचें अनुमान होईल. फाल्यां—उद्यां. लिवर—चोपडी. चली—
मुलगी. चड—पुष्कळ. मौ—पुष्कळ. मुज्ग—बँड.

सर्व शब्द याच मासल्याचे आहेत. शब्दांचे उच्चार करण्याची
पद्धति अगदींच तऱ्हेवाईक आहे. यामुळें येथील भाषेचा नमुना
लिहिता तरी तो येथील लोकांप्रमाणें हेळ काढून आपणांस वाचतां
येणार नाही. दूधदुभतें फार कमी. नारळाचा रस व सोलांचें सार
यावर सर्व मागतें. प्रातःदिवशीं दर माणसास एक नारळ लागतो.
खाण्यास खाबरेलच वापरतात. माताचें खाणें, माजीत ओलें खाबरें
आत, हिंगाएवजीं चिरफळे घालतात त्यांचा पंगळाप्रमाणें वर्ध येतो.
चटण्या, काशिंबरी फारशा करित नाहीत. पानावर वाटी ठेवण्याची
चाल नाही. तुपाचें दर्शन होण्याचीही मारामार. तांदूळ किंवा गहू
शिजवून त्यांत गूळ व नारळाचा कीस घालून खीर करितात. यास
सोजी ह्यणतात. या प्रांतांत हेच सर्वसाधारण पक्वान्न होय. येथील
लोक श्रद्धालु, साधे व आतिथिसत्कारास चांगले आहेत. कौलें,
मडकी, कापड वगैरे किरकोळ धंदे लांक करतात पण त्यांत विशेष
असें कांहींच नाही. कवळें, मंगेशी, महाडदळ, रामनाथ वगैरे
देवस्थानें प्रसिद्ध आहेत. इमारती भव्य, दोन बाजूस लांबलचक
धर्मशाळा, समोर उंच स्तंभ व एक तळी अशीच बहुतेक सर्व

देवळांची रचना आहे. मंगेशी देवाचे वार्षिक उत्पन्न २० हजारांचे असून लाखों रुपयांची इष्टेष्ट आहे.

इ. स. १५१० या वर्षी पोर्तुगीज सरदार अलबूर्क याने गोवें घेतले. पोर्तुगीज लोक धर्मवेडे होते. त्यांनी येथील लोकांवर जुलूम करून त्यांस बाटावेलें. कांहीं वर्षांनी हा जुलूम बंद झाला व लोकांस स्वधर्मीने राहण्याची मोकळीक मिळाली. पोर्तुगीज लोक स्वभावाने गरीब आहेत. ते नेटीव लोकांशीं अगदीं मिळूनमिसळून वागतात. गोव्यास १९१० सालीं रिपब्लिकचा हक्क मिळाला यामुळे आतां राज्यकारभारांत सर्वास समान हक्क मिळाले आहेत. कायदे बरे आहेत; पण त्यांची बजावणी यथातथाच होते. ब्रिटिश अमलांत नसणाऱ्या अशा कांहीं गोष्टी येथें आहेत. जसें:-मुलीसही मुला-प्रमाणें बापाचे इष्टेष्टींत हक्क, लग्न नोंदणें, दुकानास लायसन, खानावळीस लायसन, घर बांधण्यास फ्लान मंजूर करून घेणें इत्यादि अनेक गोष्टी सांगतां येतील. या सर्व गोष्टीस फी आहे. मनुष्य जन्मला ह्मणजे जननाची नोंद करण्यास फी द्यावी लागते व मेऱ्या तर मरणाची नोंद करण्यासही फी द्यावी लागते ! आगगाडी व आगबोट यांतून बाहेर जाणाऱ्या प्रत्येक प्रवाशास गोवेंसरकार दहा आणे डोईपटी घेते. काजूची दारु गोव्यांत फार होते. येथून ब्रिटिश हद्दींत दारू नेणारास शिक्षा होते. ब्रिटिश हद्दींतून गोव्यांत मोराचीं पिसें नेणारास शिक्षा होते ! गोव्यांत सक्तमजुमी व फांशीं या शिक्षा नाहींत. खुनी, राजद्रोही, बंडखोर वगैरे अपराधी मोसां-बास काळे पाण्यावर पाठवितात. कैद्यास आपले पदरचें अन्न खाऊन कैद भोगावी लागते. अगदीं निराधार कैद्यास मात्र सरकार अन्न

देते. गोव्यांत वसाहतीस योग्य अशा जमिनी पुष्कळ आहेत व त्या कायम साऱ्याने मिळतात. कुळें, नेत्रावळी वगैरे गांवांलगत अशा हजारों एकर सुपीक व सपाट जमिनी पडल्या आहेत. पाटाचें पाणीही विपूल आहे, हवा उष्ण आहे; पण अकोल्याप्रमाणें नाहीं. मलेरियाची बाधा होते व मजुरांचा तोटा या दोन गोष्टी नवीन वसाहत करणारास नडतात. गोव्यांत सरकार सारा ज्वांटश मुलखापेक्षां निम्मा आहे. उत्पन्नाचा $\frac{1}{2}$ सारा हें कायदेगार प्रमाण आहे पण वस्तुतः त्यापेक्षांही कमीच सारा वसतो ! महायुद्धांत रशियाचे राजघराण्यांतील कांहीं पळालेले लोक येथें येऊन शेती करून राहिले आहेत. गोमांतकांत राजभाषा पोर्तुगीज आहे; पण मराठी व इंग्रजी शाळाही आहेत. रेल्वे, आमत्रोट वगैरे असल्यामुळें व्यापाराची सोय उत्तम यास्तव रत्नागिरी जिल्ह्यांतील लोकांनी इकडे येऊन वसाहती कराव्या. असो; गोमांतकचें इतकेंच वर्णन पुरे. सृष्टिसौंदर्य पहावयाचें असेल तर एकवेळ कथासलराक ते मुरगांवपर्यंत आगगाडीचा प्रवास करावा, एवढें सांगून हें प्रवासवर्णन पुरें करूं.

धडा चवथा.

प्रपंचशिक्षणाचे उपयोगी गोष्टी.

धर्मसमजुति व ह्याणी.

कांहीं अशा गोष्टी आहेत कीं, त्या माहित नसल्या ह्याणजे नुकसान होतें असा अर्थ नाहीं; पण व्यवहारशून्यपणा मात्र पदरीं येतो, ह्याणून अशा गोष्टीहि माहित असल्या लागतात. दक्षिण

विशेष पाय करून निजले तर झोंप घेणार नाही काय ? येईल हें खरें पण कोणताही हिंदू तसें करणें अशुभ मानतो; ह्मणून आपणहि तसें करूं नये. कोणी ह्मणेल कीं, अंधपरंपरेनें जुन्या चालीस चिकटून बसणें योग्य नाही. गतानुगतिक पद्धतीनें समाजाची प्रगति होणार नाही यासाठीं सुशिक्षितांनीं परंपरेच्या जुन्या खुळ्या समजुती नष्ट केल्या पाहिजेत. जुन्या खुळ्या समजुतीस आह्मीही चिकटून बसलों तर आमचा सुशिक्षितपणा तो काय ? 'पुराण मित्येव न साधुसर्व' हें तत्व आह्मांसही कबूल आहे; पण अलीकडील तरुणपिढीस जुन्या चालीरीति सर्वच खुळेपणाच्या वाटतात व त्या मोडून टाकण्याचें ते धाडस करतात हें आह्मांस बरें वाटत नाही. अगोदर जुनी चाल खुळी हें कशावरून ? त्या चालीचें मर्म आपणांस कळलें नसेल व त्या बाबतीत आपणच खुळे असूं असाहि संभव आहे. ह्मणून पुरता विचार न करितां 'कीलोत्पाटी' वानराप्रमाणें लांकडाची खुंटी उपटून आपले प्राण संकटांत घालण्याचा नसता उप-द्व्याप करूं नये. एकादी जुनी चाल खुळेपणाची आहे असें ठरलें तरी त्या चालीनें जर कोणतेंही नुकसान होत नाही, नीतीचा बिघाड होत नाही व पाप लागत नाही तर तिच्यावर व्यर्थ हल्ला करून समाजांत अस्वस्थता कां उत्पन्न करावी ? आपण कितीही शहाणे झालों तरी मनुष्यच आहों, ईश्वर झालों नाही; अर्थात् सर्व गोष्टींचे कार्यकारण संबंध आपणांस कळणें शक्य नाही. समजा एकादा प्राणिशास्त्राचा प्रोफेसर प्राण्यांच्या शरीररचनेचा विचार करून या शरीरचंद्रातील प्रत्येक भाग उपयुक्त आहे असे ठरवूं लागला तर त्यांत कांहीं वावणें नाही. सर्व प्राण्यांत मनुष्यप्राणी अगदीं पूर्णा-

वस्थेस पोंचलेला प्राणी आहे; अर्थात् त्याचे शरीररूपी यंत्रही अगदी पूर्णावस्थेस पोंचलेले यंत्र होय. ईश्वराने आजपर्यंत जे काय केले ते फक्त हे एक शरीररूपी यंत्र दुसरे कांहीं नाही; पण हे यंत्र जगांतील सर्व यंत्रांचे यंत्र आहे !! तारायंत्र, फोटोग्राफी, फोनेग्राफी वगैरे सर्व आज विद्यमान असलेली व पुढे नवी नवी उत्पन्न होणारी यंत्रे ईश्वराने या चिमुकल्या देहांत भरून ठेवली आहेत. मनुष्याने केलेले यंत्र मोडले तर तसले दुसरे यंत्र करण्यास तोच मनुष्य पाहिजे. इंजिन इंजिनास तयार करू शकत नाही की घड्याळ घड्याळास निर्माण करण्यास समर्थ नाही; पण ईश्वराने केलेले शरीरयंत्र दुसरी तसलीच यंत्रे निर्माण करू शकते ! ! सारांश, असल्या अजब यंत्रांतील प्रत्येक भाग उपयोगीच असला पाहिजे हे उघड आहे. प्राणिशास्त्रवेत्ता सर्व भागांचे उपयोग सांगेल; पण केव्हां केव्हां त्यासही अडावे लागेल. मनुष्याच्या बगलेतील केंसांचा उपयोग काय ? हे तो काय सांगणार ? पण हे सांगतां आले नाही ह्याणून तो हे केंस उत्पन्न करणाऱ्या (मनुष्यास नव्हे तर) ईश्वरास मूर्ख ठरवू लागेल तर ते योग्य होईल काय ? सारांश कोणतेही मत अविचाराने देऊ नये हे बरे. ज्यांत कांहीं हानि नाही अशा जुन्या धर्मसमजुतीस मान दिल्याने जर लोक संतुष्ट होत आहेत तर त्यांस अवश्य मान द्यावा. अशा धर्मसमजुतीपैकी कित्येक लिहितोः—

१. दक्षिणेस पाय करून निजूं नये.
२. कांबळ्याच्या आंचळ्या दक्षिणेस करू नये.
३. मंडप, इमारत यांस घालावयाची लांकडे दक्षिणेस शेंडे करून घालू नयेत.

४. उंबरठ्यावर बसूं नये.
 ५. उंबरठ्यांत दिवा ठेवूं नये.
 ६. मातीचे पणतींत दिवा लावून जमिनीवर ठेवूं नये.
 ७. गोडें तेल व तूप यांचा दिवा पडून मालवूं नये.
 ८. तोंडानें फुंकर घालून दिवा मालवूं नये.
 ९. दिवा घालव ह्याणूं नये, निरोप दे-पदर दे असें ह्याणावें.
 १०. हळद, कुंकू वगैरे सौभाग्यद्रव्यें संपलीं ह्याणूं नयेत वाढलीं ह्याणावीं.
 ११. पायावर पाय टाकून बसूं नये.
 १२. अंगावर पाल पडूं नये व सरडा चढूं नये.
 १३. पडलेल्या भोंपळ्याची भाजी खाऊं नये.
 १४. बायकांनीं कोहोळा चाचावूं नये व नारळ फोडूं नये.
 १५. घरांत वानर शिरूं नये.
 १६. कोणी बाहेर चालला तर कोठें जातां ? असें विचारूं नये, त्याचे पुढें उघडेंबोडकें घेऊं नये व मांजर आडवें जाऊं नये.
 १७. शंकरास सोमसूत्री प्रदक्षिणा घालतात.
 १८. गणपतीस दुर्वा व तांबडीं फुलें, शंकरास बेल, विष्णूस तुळस, मारुतीस तेल व शेंदूर, सूर्यास अर्घ्य ह्या गोष्टी प्रिय आहेत.
 १९. बडील मुलाचें नांव बापानें घेऊं नये. याप्रमाणें अनेक धर्मसमजुती आहेत, त्यांची माहिती करून घेऊन तसें वागावें.
- आतां ह्याणींचें महत्त्व सांगतो. ह्याणी ह्या व्यवहार शिकविणारीं सूत्रें आहेत. प्राचीन लोकांचे अनुभव ह्याणीत सांठाविलेले असून ह्याणीं-तील तत्त्वे त्रिकालाबाधित असतात. ह्याणींचे योगानें जो थोडक्यांत

बोध होतो तो दुसऱ्या अनेक शब्दांनीही होणार नाही. देश, काल व व्यक्ति यांच्यांत बदल झाला तरी ह्यणीतील तत्वांत बदल होत नाही; जसे—‘ आप भला तर जग भला ’ या ह्यणीतील तत्व कोणत्याही विशिष्ट देशास, विशिष्ट कालास व विशिष्ट व्यक्तीसच लागू आहे असे नसून ते सर्वत्र सारखेच लागू आहे. सामाजिक, नैतिक व राजकीय तत्वे आणि सर्व व्यवहार ह्यणीत मोठ्या चातुर्याने व खुबीने ग्रथित केलेले असतात. ह्यणी कोणी तयार केल्या हे सांगता येणार नाही; वेदाप्रमाणे ह्यणी सुद्धा अपौरुषेय आहेत ! वेदमंत्रांचा द्रष्टा ऋषि तरी असतो पण ह्यणींना द्रष्टाही नाही ! अर्थात् जेथे अमूक कर्ता अगर अमुक द्रष्टा असे उरविता येत नाही तेथे ह्यणींना अपौरुषेय असे कां ह्यणूं नये ? ह्यणींचा अभ्यास करून प्रत्येकांना अमूल्य ज्ञान मिळवावे अशी त्यांची योग्यता आहे. प्रत्येक भाषेत ह्यणी आहेत. अशिक्षित लोकांच्या ग्राम्यभाषेतील ह्यणीही ग्राम्य असतात, अशा ह्यणींचा उपयोग सभ्य लोक करीत नाहीत व करू नये हे चांगले पण अशा ग्राम्य ह्यणींतलाही बोध घेण्यास हरकत नाही; कारण भाषा ग्राम्य असली तरी बोध ग्राम्य असत नाही.

(१) अंथरूण पाहून पाय पसरवावे—रेपतीप्रमाणे वागावे, त्याबाहेर वागू नये.

(२) गोड करून खावे व धड करून निजावे—जे असेल त्यांतच उत्तम व्यवस्था करून आनंद करावा.

(३) असेल तेव्हां दिवाळी नाही तेव्हां शिमगा—ह्याती पैसा असला की तो अविचाराने खर्चावयाचा व पैसा संपला

की दैन्याचें प्रदर्शन करावयाचें या दोन्ही गोष्टी वाईट असें या ह्यणीचें तात्पर्य आहे.

(४) उद्योगाचे घरीं ऋद्धिसिद्धि पाणी भरी-उद्योगानें असाध्य असें कांहीं नाहीं हें तात्पर्य.

(५) हात फिरे तेथें लक्ष्मी फिरे व तोंड फिरे तेथें अवदसा फिरे-उद्योगानें संपत्ति मिळते व खादाडपणानें भीक लागते. घरांत व घरासमोवार रोज हात फिरवून केरकचरा काढला तर शोभा येते आणि तोंडाची उगाच वटवट करीत राहिलें तर कलह होतात, हा या ह्यणींत बोध आहे.

(६) धन्याचें नांव गण्या व चाकराचें नांव रुद्रोजी-बोवा-यजमान गरीब व नोकर वरचढ असला कीं त्यांची स्थिति कशी असते ती ही ह्यण दाखविते.

(७) आपकरे सो काम व पदरीं असे तो दाम-स्वतः काम केलें तरच तें मनाप्रमाणें होतें व आपलेजवळ पैसा असेल तोच हवा तेव्हां उपयोगी पडतो हें ह्या ह्यणीचें तात्पर्य आहे.

(८) पर हातीं धन व पुस्तकीविद्या-सावकारी मोठी आहे पण घरांत पैसुद्धां शिल्लक नाहीं तर प्रसंगीं अडावें लागेल. वाचन पुष्कळ आहे पण पुस्तक पाहिल्यावांचून कांहींच न आठवेल तर ती विद्या फुकट होय हें ह्या ह्यणीचें तात्पर्य.

(९) मिठाची वाण व लोणच्याची घाण-क्षुल्लक खर्चाची काटकसर करून मोठा तोटा करूं नये हा भावार्थ.

(१०) सुतासाठीं मणी फोडणें-अप फायद्यासाठीं दुराग्रह धरून मोठा तोटा करणें हा अर्थ.

- (११) बाप तसा बेटा व कुंभार तसा लोटा.
 (१२) जाती तशी पुती व खाण तशी माती.
 (१३) बीज तसा अंकूर.

वरील ११।१२।१३ या ह्यणींत बीजांचे धर्म व अनुवांशिक संस्कार संततीवर होतात हें सांगितलें आहे.

(१४) चार दिवस सासूचे तर चार दिवस सुनेचे—सत्ता सदोदित टिकत नाही. ज्याच्यावर सत्ता आज गाजवीत आहों तोच कालांतरानें आपल्यावर सत्ता गाजवील हें मनांत आणावें हा भावार्थ.

(१५) शेतीं होय धननाश ना धनी पास.

(१६) शेत आहे काशी पण धनी नाहीं पाशीं तर पैसा नाही.

(१७) जें लागे तें न लागे व न लागे तें लागे.

(१८) चिंबचळें शेतचें व खुळें थोटें पोटचें—या चार ह्यणी शेतीचें महत्त्व दाखवितात. धन्याचे देखरेखीचे अभावीं होणारें नुकसान सांगतात व सतरावे ह्यणींत जीं झाडें एकमेकांस लागतात त्यांवर फळें कमी येतात असें सांगितलें आहे.

(१९) लहान तोंडीं मोठा घांस—योग्यतेबाहेर बोलणें वाईट हा अर्थ.

(२०) उंदरास लोखंडाचे वावर—सामर्थ्याबाहेर नसते उपद्रव्य करणारांस दोष दिला आहे.

(२१) भुकी तो सुखी—मिताहाराचें महत्त्व दाखविलें आहे.

(२२) धन्यास कण्या व चाकरास मलीदा—धनी काट-कसरतीनें आपले पोटाचे हाल करतो पण नोकर त्याचेच संपत्तीवर चैन भोगतो हा भावार्थ.

- (२३) गांव करी तें राव न करी- } यांत समाजसत्तेचें
 (२४) जळांत राहून माशाशीं वैर- } महत्त्व दाखविलें आहे.
 (२५) पांचांमुखीं परमेश्वर-यांत संघशक्तीचें महत्त्व विसून येतें.
 (२६) शीर सलामत तो पगडी पचास.
 (२७) कुसंतानापेक्षां निसंतान बरें.
 (२८) असतील शितें तर मिळतील भुतें.
 (२९) देव देतो पण कर्म नेतें.
 (३०) अति शहाण्याचा बैल रिकामा.
 (३१) मुंगी होऊन साखर खावी.
 (३२) घी देख्या पण बडगा नहिं देख्या.

असो; ग्राम्य ह्यणींचा नमुना ह्यणून आतां दोन ह्यणी सांगतो व हा ह्यणींचा विषय पुरा करितों.

चवलीची कोंबडी व पावली फळणावळ ! मी हसतो लोकां पण शेंबूड माझ्या नाका ! अस्तु; वरीज ह्यणींवरून ह्यणींचें महत्त्व थोडें तरी ध्यानांत घेईल. कित्येक श्लोकांचे चरण उत्तम सुभाषितें किंवा ह्यणी आहेत.

(१) याहुनि बरि निरयगति परवशता शतगुणें करी जाच ।

(२) प्रासाद शिखरस्थोपि काको न गरुडायते ।

(३) सर्वे गुणाः कांचनमाश्रयन्ते ।

(४) संहतिः कार्यसाधिका ।

संस्कृत भाषेंत सुभाषितांचा संग्रह फार मोठा आहे. प्रत्येक विषयावर उत्तम उत्तम सुभाषितें आहेत. हे सुभाषित श्लोक पाठ केल्यास

पुष्कळ ज्ञान मिळतें, समयसूचकपणा येतो व मार्मिक भाषण करतां येतें. आपले घरीं कोणी हरदास, पुराणीक आळे तर त्यांस सुभाषित-श्लोक विचारून त्यांचीही थोडीबहुत पारख करतां येते व सुभाषितांचा उपयोग केल्यानें बोलण्यास भारदस्तपणाही येतो सबब सुभाषित श्लोक पाठ करावे.

धडा पांचवा.

संसार ह्यणजे काय ?

मनुष्याचा जीवनव्यापार अथवा जीवितक्रम हाच संसार होय; पण संसार हा शब्द कसा तयार झाला, त्याचा अत्रयवार्थ काय ? हें कळल्यावांचून संसार ह्यणजे मनुष्याचा जीवनव्यापार हा अर्थ कसा झाला हें कळणार नाही. संसार शब्दाची उत्पत्ति सांगणें ह्यणजे एकाद्या वेदांत ग्रंथाचें पुराण सांगण्याप्रमाणें होणार आहे, या पुस्तकाचा हेतु वेदांत सांगण्याचा नाही; पण एवढ्या शब्दापुरता वेदांत सांगणें भाग आहे. संसार शब्द सू धातूस सम् उपसर्ग लागून साधला आहे. 'सम्यक् सरति' असा या शब्दाचा विशद करितान. सम्यक् ह्यणजे उत्तमप्रकारें—सुलभतेनें अथवा सुखानें व सरति ह्यणजे सरकतो, सरतो असा अर्थ. यावरून सुलभणें सरतो तो संसार असा शब्दार्थ झाला; पण यांत सरतो कोण ? कोठून सरतो? व कोणीकडे सरतो? याचा उलमडा झाला नाही व तो झाल्यावांचून संसार शब्दाचा खरा अर्थही समजणार नाही, यास्तव तो विचार करूं. जगाचें आदिकारण ब्रह्म आहे; मी ब्रह्म आहे ही

भावना जाऊन मी निराळा व ब्रह्म निराळें ही भावना शाली कीं, ब्रह्मार्शीं विभक्तपणा आला. विभक्त झाल्यानंतर बाहेर सरण्याची क्रिया सुरू होते. ब्रह्मानंद व विषयानंद असे दोन आनंद आहेत. ब्रह्मानंद विचारग्राह्य असल्यामुळें तो मिळविण्यास श्रम लागतात, विषयानंद केवळ इंद्रियग्राह्य असतो, तेथें विचारांचें फारसें काम नसतें; यामुळें इंद्रियांचा ओढा विषयानंदाकडे असतो व तीं ब्रह्मानंदास टाकून विषयानंदाकडे सरत जातात. लहान मुलापुढें कांहीं रंगीत खेळणीं टाकून त्याकडे आई त्याचें लक्ष लावते व मूल आईकडे पाठ करून त्या वस्तु घेण्यास तिकडे सरकूं लागलें कीं, आपण हळूच निघून जाते व आपलें काम करूं लागते. मूल सरतां सरतां पुष्कळ सरत जातें व त्या वस्तु घेऊन खेळूं लागतें. खेळाच्या आनंदांत तें आपल्या आईला विसरतें व सरण्याचे श्रमही त्याला श्रम वाटत नाहीत. हा दृष्टांत संसारास बरोबर लागू पडतो. विषयानंदाकडे सरणाऱ्या मनुष्यास सरण्याचे कष्ट वाटत नाहीत व ब्रह्मानंदाचाही विसर पडतो. सरणाऱ्या मनुष्यास जर कोणी आणखी ओढूं लागेल तर तो जास्तच भराभर सरकत जाईल हें उघड आहे. मनुष्याचा विवाह झाला कीं, त्याची बायको त्यास विषयानंदाकडे ओढूं लागते; मग मुलें, नातू वगैरे परिवार त्यास आपापल्यापरी ओढें लागतात. अर्थात् अगोदर स्वतः सरणारा व त्यांत ह्या ओढी लागलेला पुरुष भराभर सरूं लागतो व मूळ ठिकाणापासून फार दूर जातो. बायकामुलें नसतात तेव्हां त्याचा संसार बेताचा आहे, अजून वाढला नाही असें ह्मणतात व बायकामुलें झालीं कीं, संसार वाढला ह्मणतात. यावरून संसार वाढणें ह्मणजे ब्रह्मानंदापासून सरणें अथवा

अंतर वाढणें होय. मुलास आईची आठवण झाली कीं, तें खेळणीं टाकून देतें व रडूं लागतें तेव्हां आई त्यास उचलून घेते. संसार वाढलेल्या मनुष्यास ब्रह्मानंदाची आठवण झाली कीं, तो मागें वळून पाहूं लागतो. मागें पाहूं लागला कीं, विषयानंदाकडे पाठ होते व संसार संपतो. सारांश, संसार ह्मणजे आत्मस्वरूपापासून दूर सरणें. लग्न झालें कीं खरा जोराचा संसार सुरू झाला असें समजावें. आतां हें संसारपुराण पुरें करतो.

धडा सहावा.

संसाराचे कांहीं प्रकार.

परिस्थिति भिन्न असल्यामुळें संसारांतही भिन्नता होते. संसारांतली तत्त्वे एकच असलीं तरी संसारपद्धति सर्वत्र एक असूं शकणार नाही. गांधोगांव मटकत फिरणाऱ्या कांहीं भिकाऱ्यांच्या जाती आहेत. हे लोक बहुधा पालें देऊन त्यांत राहतात. या लोकांस वतनवाडी कांहीं नसते. गांवांत भीक मागावी, साधल्यास फिरकोळ चोऱ्या कराऱ्या व उडाणटप्पूंचे कायद्यांत सांपडूं नये ह्मणून कांहीं व्यापार करावा अशी यांची तऱ्हा असते. यांचें सर्व विन्हाड पाठीवरच असतें व हे लोक वरचेवर स्थलांतर करितात. अशा लोकांचे संसार हे फिरते संसार होत. जे लोक घरदार करून स्थाईक होऊन राहिलेले असतात त्यांचे संसार हे बैठे संसार ह्मणण्यास हरकत नाही. हे बैठे संसारही सुशिक्षित, अशिक्षित व गरीब, श्रीमंत या भेदानें बरेच भिन्न असतात. शेतकऱ्याचा संसार व व्यापाऱ्याचा संसार

यांची साधनसामुग्री बरीच भिन्न भिन्न असते. मुंबईच्या नोकरांचा संसार तर खेडेगांवांतील संसारापेक्षा पुष्कळच भिन्न असतो. कित्येक नोकर आपल्या बायकोसह मुंबईस आहेत पण दोनप्रहरी खाणावळींतून जेवणाचा डबा आपून बिऱ्हाडीं नवरा-बायको जेवतात. पाहुणा आल्यास त्याची खाणावळीत सोई करितात व चहाची जरूर लागल्यास हाटेलांतून मागवितात. अर्थात् अशा संसाराची घरंदाज माणसाचे संसारशीं तुलना करणे योग्य होणार नाही. अशा मनुष्यास द्रव्यसंग्रहावांचून प्रपंचाकरितां ह्मणून कोणतीच वस्तु संग्रहास ठेवावी लागत नाही. कलकत्ता, मुंबई वगैरे अति दाट वस्तीच्या शहरांतील लोकांचे संसार अगदीं सुटसुटीत असतात. सर्व लोकांच्या संसाराच्या गरजा भागविण्याचा मक्का व्यापारी, डॉक्टर, वकील वगैरे लोकांनीं घेतलेला असतो. घरांत दिवे लावण्याचें काम कंपनी करते, घरापुढील सडासंमार्जन व घरांत पाणी भरण्याचें काम म्युनिसिपालिटी करते व नाटक कंपन्या, सिनेमा वगैरे मनोरंजन करण्यांत दक्ष असतात. अगदीं अवेळीं पाहुणा आला तरी हाटेल-वाले यजमानाची अन्न संभाळतात ! खेडेगांवांत यांपैकीं कांहीं सोई नसते; गांवांत दुकान नसल्यामुळे जिन्नस विकत मिळत नाही, वैद्य अगर डॉक्टर नसल्यामुळे औषध मिळण्याची आशा नाही, गांवांत वकील नसल्यामुळे अक्कळ विकत घेण्याची सोय नाही व अवेळीं पाहुणा आल्यास द्रौपदीचे थालीप्रमाणें हवें तें पक्कान्न मिळवून देणारीं हाटेलेहि खेडेगांवांत नाहीत. याकारणानें खेडेगांवच्या संसारी मनुष्यास सर्व वस्तूंचा संग्रह करावा लागतो, शहरांतील मनुष्यास एक द्रव्यसंग्रह केला कीं मग कांहीं करावें लागत नाही.

खेडेगांवांतील मनुष्यास द्रव्यसंग्रहानेंच पुरें पडत नाहीं; द्रव्य आहे; पण घरांत धान्य नाहीं तर चूल अडेल. सारांश, संसाराचे प्रकार अनेक आहेत व त्यांच्या साधनसामुग्रीचा विचारही अनेक प्रकारचा आहे. खेडेगांवच्या संसारांत सर्व संसारपद्धतींवा अंतर्भाव होऊ शकेल यास्तव या पुस्तकांत खेडेगांवची रहाणी मनांत आणून मध्यम-स्थितीच्या माणसाच्या संसाराचा विचार केला आहे. आपले संसारास उपयोगी पडणारे तेवढेच विचार प्रत्येकानें या पुस्तकांतून घ्यावे. फिरते संसार असणाऱ्या चोरट्या जातींस या पुस्तकाचा विशेष उपयोग नाहीं.

धडा सातवा.

संसार चालविणारी मंडळी.

ज्याला बायको ना पोर व भाऊ ना बंद अशा फटिंग माणसाचा संसार तो कसला ? संसार ह्मटला कीं नवराबायको इतकी तरी दोन माणसें सुरवातीस लागतात. दोन माणसांचा संसार हा अगदीं छोटा संसार होय. आठ दहा माणसांचा मध्यम व त्यापेक्षां जास्त माणसांचा संसार हा मोठा संसार समजावा. संसार मोठा असो कीं छोटा असो दोहोंसही उपकरणे बहुधा सारखींच लागतात. त्यांचे परिमाणांत मात्र अंतर पडते. एका माणसाचा स्वयंपाक करण्यास व दहा माणसांचा स्वयंपाक करण्यास लागणारीं साधनें सारखींच पण त्यांचें माप मात्र कमजास्त असते. एका मनुष्याचा भात करण्यास जें भांडें लागेल त्याचे दसपट भांडें दहा माणसांचा भात करण्यास लागेल एवढाच फरक.

‘तीन धोंडे मांडले की त्रिभुवन दिसते’ या ह्यणीचा अर्थ निराळी चूल करून स्वयंपाक करू लागले की सगळ्या जगाची गरज लागते हा आहे. चुलीस दगड, माती व शेण. स्वयंपाकास लांकडे, विस्तव व फुंकणी. भात करण्यास तपेली, माजीस पातेली शिवाय वाटी, पळी, तवा, पितळी, ताट वगैरे अनेक पात्रे व डाळ, तांदूळ वगैरे अनेक जिन्नस लागतात. हे सर्व जिन्नस एका गांवात तयार होणे शक्य नाही. इतकेच नव्हे तर एका देशातही तयार होणे शक्य नसते. ते तयार करण्यासही अनेक कारागीर लागतात. आकाशांतून पाणी पडेल तेव्हा भात पिकणार, सूर्य पाण्याची वाफ करील तेव्हा भेषमंडळ तयार होणार व पाऊस पडणार. सारांश केवळ भाजी, भात करावयाचा ह्यटला तरी आपणांस सगळ्या जगाचे साह्य लागते; हे साह्य आपण पैसे देऊन विकत घेत असतो यामुळे जगाचे उपकार मानीत नाही; पण उपकार माना की न माना आपणांस सर्व जगाची गरज आहे एवढे मात्र विसरतां कामा- नये. तसेच तपेली घडणाऱ्या तांबटास आपण घडणावळ देऊन तपेली विकत घेतली ह्यणून त्याचे उपकार मानावयास नकोत हे खरे पण ज्यानें तांबे उत्पन्न केले, जो पाऊस पाडतो व ज्याच्या आज्ञेनें वारा वाहतो, सूर्य उगवतो त्या ईश्वरास आपण काय किंमत दिली आहे ? सर्व फुरुट घेतो व नुसते उपकारही मानीत नाहीं !!

एवंच; संसार ह्यटला की, अनेक व्यक्तींचे साह्य व ईश्वरी कृपा यांच्यायोगाने चालणारी एक संस्था आहे असे समजावे. संसारास आह्मी मागे राज्याची उमा दिली आहे. कवि त्यास नाटकाची उपमा देतात. दोन्ही उपमांचे तात्पर्य एरुच आहे व ते हेच की, संसारांत

अनेक व्यक्तींचें साह्य व मुत्सदीपणा यांची फार आवश्यकता आहे. काव्यग्रंथांतून ' संसार-शकट ' हा शब्द वारंवार येतो, त्याचा अर्थ सुद्धा संसारास नवरा व बायको इतकीं दोन मनुष्ये तरी लागतात. एका चाकानें गाडी चालत नाही, तसा एका माणसानें संसार होत नाही असाच आहे.

संसाराचे मुख्य दोन भाग पडतात. एक घर व दुसरा बाजार. या भागांना गृहव्यवस्था व बाजार-हाट असेंहि कोणी म्हणतात. ' गृहिणी गृहमुच्यते ' हें वाक्य घराची मालक बायको आहे असें सांगतें. बायकोला दार असाही शब्द आहे; अर्थात् घरांतील माल-मत्तेचें संरक्षण करणारा घरचा दरवाजाही बायकोच होय. गृहव्यवस्थेचें काम बायकोनें सांभाळलें कीं बाजारहाट वगैरे घराबाहेरचा प्रांत हा पुरुषाचे वांटणीस येतो. स्त्री आणि पुरुष यांच्या शरीररचनेचा विचार करून प्राचीनकाळीं ऋषींनींही अधिकारविभागणी मोठ्या चातुर्यानें व दूरदृष्टीनें केली आहे. पुरुषाचे वांटणीचा प्रांत फार मोठा व बायकोचे वांटणीचा प्रांत फार लहान पण अत्यंत महत्त्वाचा आहे. जमाबंदीची जबाबदारी सर्व पुरुषावर असून झालेला जमाखर्च करण्याचें काम बायकोकडे असतें; अर्थात् खर्चावर पुरुषास देखरेख ठेवलीच पाहिजे. बायकोनें खर्चाची रक्कम पुरुषाकडून मंजूर करून घेतली पाहिजे व एवढ्यापुरतें तिचें स्वातंत्र्य मर्यादित असतें. ' न स्त्री स्वातंत्र्य मर्हति ' याचा अर्थहि हाच होय; पण अलीकडे बायकांस व त्यांचे कैवल्यांस हें वाक्य खपत नाही. बायकांस चुलीजवळच बांधून न ठेवतां त्यांना घराबाहेरचा प्रांत वावरण्यास दिला पाहिजे. पुरुषांपमाणेंच त्यांना शिक्षण दिलें पाहिजे व

वकील, बॅरिस्टर, मामलेदार, मुनसफ इत्यादि सर्व खात्यांच्या व घात्यांच्या जागा त्यांना मोकळ्या ठेवल्या पाहिजेत ! स्त्रियांना घरांत कोडून ठेवणे ह्याजजे कैदेत ठेवणेच होय. पुरुषांप्रमाणे स्त्रियांनाही समान हक्क दिले पाहिजेत. गार्गी वगैरे स्त्रिया पूर्वी विद्वान् झालेल्या आहेत. अहल्याबाई होळकरीण, बायजाबाई शिंदे वगैरे राजकारणांत मुत्सद्दी स्त्रिया तसेच ज्ञांशीची राणी श्रीमति लक्ष्मीबाई यांचें शौर्य सर्वास माहित आहे अर्थात् स्त्रियांची योग्यता पुरुषांप्रमाणेच असतां त्यांस पुरुषांप्रमाणे हक्क कां नसावे ? स्मृतिकार पुरुष असल्यामुळे त्यांनीं ' न स्त्री स्वातंत्र्य मर्हति ' अशीं स्त्रियांचे प्रगतीस प्रतिबंधक व त्यांना अपमानकारक वाक्ये लिहिलीं आहेत. इत्यादि पांडित्य करणाऱ्या लोकांस ईश्वरानें स्त्रियांनाच गर्भाशय दिला असून तो पुरुषांना दिलेला नाही याचें विस्मरण झालेलें असतें. लक्ष्मीबाईनें समशेर गाजविली ह्यापून बायकांच्याच पलटणी तयार कराव्या असें कोणी ह्मटलें तर तें योग्य होणार नाही. पाश्चात्यदेशांत स्त्रियांना पूर्ण स्वातंत्र्य आहे तथापि गेल्या महायुद्धांत स्त्रियांच्या पलटणी किततीशा तयार केल्या होत्या ? दवाखाने वगैरे निवाऱ्यांच्याच जागा त्यावेळीं स्त्रियांनीं सांभाळल्या होत्या. स्त्रियांस पुरुषांचे हक्क दिले तर हल्लींचीं बायकांचीं कामें कोणास तरी सांगितलीं पाहिजेत, तीं कोणास सांगार्गी ? अर्थात् पुरुषांस; हें उत्तर याचें लागेल. पुरुष चुलीचे मालक होतीलही पण बाळंतिणीची खोलीही पुरुषांनाच द्यावयाची कीं काय ? उद्यां सर्व खात्यांत स्त्रिया नोकर झाल्या तर मामलेदार, मुनसफ, वकील व व्यापारिष्ठर यांचा बाळंतपणांत फार बेळ जाईल, मामलेदार मुनसफांच्या आंगावरील दूध पिण्यास

तान्हा मुलांस वारंवार कौटुकचेऱ्यांत आणावें लागेल. गरोदर पोलि-
सांस व लष्करी शिपायांस आपलीं विशाल पोटे सांवरून पळतां
येणार नाही व घोड्यावर बसणोंहि जड जाईल. मामलेदार, मुनसफ
वगैरे नोकरांनीं गरोदर होऊं नये असा कायदा केला तरी त्याचा
उपयोग होणार नाही. सारांश स्त्रियांची चूल पुरुषांनीं घेऊन त्यांना
आपलें काम दिलें तर संसाराचें लवकरच वाटोळें होईल, मुलें मातृ-
सौख्यास अंतरतील व कालांतरानें पुढच्या पिढ्यांचा ऱ्हास होईल.

हिंदुस्थानांत स्त्रियांना स्वातंत्र्य नाही, त्यांना गुलामापमाणें वाग-
वितात; पुरुष स्त्रियांना शिक्षण देत नाहीत इत्यादि आक्षेप केवळ
अविचाराचे आहेत. एकाद्या बाप्फळ साहेबानें कांहींतरी आक्षेप
काढावे व आमच्या लोकांनीं तीं वेदवाक्यें मानून त्यांचीच री
ओढावी असा प्रकार चालला आहे. आमचे धर्मानें स्त्रियांना योग्य
तितकें स्वातंत्र्य दिलेलें आहे. आह्मीं स्त्रियांचा मान व मर्यादा जितकी
ठेवतो तितकी पाश्चात्य लोक ठेवीत नाहीत. अर्धांगी हा शब्द
स्त्रियांच्या समान हक्काचा द्योतक आहे व ' यत्र नार्यस्तु पूज्यन्ते
रमन्ते तत्र देवताः ' या वचनावरून स्त्रियांचा मान वेवढा आहे तें
पहावें. स्त्रिशिक्षणाविषयींही वैदिकधर्माभिमानी लोक प्रतिकूल नाहीत.
त्यांचा प्रतिकूलपणा आहे तो शिक्षणाचे विषय व पद्धती यांबद्दल पण
पराचा कावळा करून जुन्या लोकांबद्दल ज्यांना तोंडसुख घ्यावयाचें
असेल त्यांना मनाई कोण करणार ?

स्त्रियांना स्वातंत्र्य देणें ह्मणजे त्यांनीं आपल्या पतीच्या हातांत
हात घालून रस्त्यानें फिरणें अगर कोणत्याही पर पुरुषाचे हातांत
हात घालून नाचणें एवढाच अर्थ असेल तर आमच्या आर्यास्त्रियांपेक्षां

पाश्चात्य स्त्रिया जास्त स्वतंत्र आहेत हे आह्मांस कबूल आहे; पण या पाश्चात्य स्वातंत्र्यास मागे टाकणारे इतके स्वातंत्र्यहि आमच्या देशांत कांहीं पंथांत होतें. घटकंचुकी पंथाचे शैव बालसारखा एक नाच करीत त्याचा प्रकार असा होता. स्त्रियांनी आपल्या चोळ्या काढून एका मोठ्या घागरीत टाकावयाच्या व त्या सर्व एकत्र मिसळून झल्यावर एकेका पुरुषानें हात घालून एकेक चोळी काढावयाची; ज्या पुरुषाचे हांतात ज्या बायकोची चोळी येईल त्या बायकोशीं त्यानें ती रात्र क्रीडा करावयाची मग ती बहीण असो की आई असो ! हा प्रकार पाश्चात्यांस तरी मान्य होईल काय ? स्वातंत्र्यासही मर्यादा आहेच. राज्यव्यवस्थेत पार्लमेण्टासही कायदा पास करण्यास जर राजाची मंजूरी घ्यावी लागते तर गृहव्यवस्थेत बायकोस नवऱ्याची परवानगी घ्यावी लागली तर काय बिघडलें ? सारांश, बायकोचें घर व पुरुषाचा बाजार ही वांटणी आमचे मते योग्य आहे.

नवरा व बायको या संसार चालविणाऱ्या मुख्य व्यक्ति होत; परंतु केवळ या दोन व्यक्तींसच संसार चालविणे शक्य नसतें. पुरुषाचे अधिकारक्षेत्रांत जमावंदीचीं व तदंगभूत अनेक खातीं असतात व बायकोचे गृहव्यवस्थेतही अनेक कामे असतात. अर्थात् हीं सर्व कामे वेळचेवेळीं व व्यवस्थित होण्यास अनेक व्यक्तींचें साह्य पाहिजे हें उघड आहे. संसारांत शेती, व्यापार, सरकारदरबार व आल्यागेल्याचा परामर्ष इतक्या गोष्टी पुरुषाच्या कार्यक्षेत्रांत असतात. या सर्व गोष्टी एका मनुष्यास साधणें कठीण; कारण या गोष्टींस अनेकप्रकारची बुद्धि व गुण लागतात. ज्याला शेती साधते त्याला व्यापार साधेलच असें नाहीं, यास्तव वरील चारही कामांवर

भिन्न भिन्न गुणधर्मांची माणसें नेमलीं पाहिजेत. एकादा मनुष्य अष्ट-पैलु अगला व त्याला सर्व कामें साधलीं तरी तीं तो वेळचेवेळीं करशीं करणार ? शेतीचा हंगाम साधावा तर कोर्टाची तारीख चुकते व कोर्टाची तारीख साधावी तर शेतीचा हंगाम चुकतो. असा प्रसंग अनेक कामें एकाच मनुष्याचे गळ्यांत पडल्यानें येईल व नुकसान होईल ह्मणून प्रत्येक कामावर निरनिराळा तज्ञ मनुष्य नेमणें चांगलें. हे चार कामगार ह्मणजे शेतकरी, व्यापारी, घरबारी व दरबारी होत. मुख्य मालकानें साधल्यास यांपैकीं एकादें खातें संभाळण्यास हरकत नाही. प्रत्येक खात्याची जबाबदारी त्या खात्यावरील कामदारावर सोंपविली पाहिजे व मालकानें सर्वांवर देखरेख केली पाहिजे. हे कामगार कोणीतरी परके लोक नोकर ठेवण्यापेक्षां घरचे असतील तरच काम अगत्यानें होईल. कारण नोकरांस फक्त आपले पगाराची काळजी असणार; या धन्याचें दिवाळें निवाळें तर दुसरा धनी पाहूं अशीच त्यांची वृत्ति असते. सबब हीं कामें करण्यास घरचीच मंडळी पाहिजे. जेथें भाऊ वगैरे कोणीच घरचे नाहीत तेथें निदान आसांपैकीं तरी कोणी मनुष्य असावा. ज्यांचा संसार अगदीं छोटा व गरीबीचा असतो त्यांस सरकारदरबारांत फारसें कामच पडत नाही, शेतीहि बेताचीच व व्यापारधंदाहि बेताचाच असतो यामुळें एकटा मनुष्यही हीं सर्व कामें करूं शकतो; पण मोठ्या संसारास वर सांगितल्याप्रमाणें मदतनीस लागतात व निराळीं खातीं करून तीं निरनिराळ्या व्यक्तींकडे सोंपवावीं लागतात.

गृहव्यवस्थेचें काम मुख्य यजमाननीचें आहे. दोन तीन माणसेंच भ्रष्टास असलीं तर तेवढ्यांचें सर्व काम एकटी यजमाननी करूं

शकिल; पण घरांत मुलेंबाळें शालीं व मनुष्यें वाढलीं कीं, एका बायकोस सर्व कामें होत नाहींत. खेडेगांवांचे गृहव्यवस्थेंत स्त्रियांकडे सडासंमार्जन, धुणें, कांडपदळप, अंथरुणपांघरुण, दिवावात्ति, पाणी-उदक, स्वयंपाक, दूधदुभतें, मुलांचें संगोपन व शेतांत उत्पन्न झालेल्या धान्याची व्यवस्था करणें इतकीं कामें असतात. हीं सर्व कामें एकटी बायको कशीं करणार? घरचे मालकिणीस मुलेंबाळें फारशीं नसतात तेव्हां ती बरींच कामें स्वतः करते; पण मुलें शालीं कीं, त्यांचे सुश्रुषेंत फार वेळ जातो व इतर कामें राहतात. अशा-वेळीं घरचे मालकिणीस दुसऱ्या बायकांची मदत घ्यावी लागते. घरांत असलेल्या जावा, नणंदा, सुना व मुली यांकडे त्यांचे त्यांचे योग्यतेप्रमाणें कामें सांगावीं लागतात.

एवंच यजमान व यजमानीन यांनीं घरांतील सर्व लहानथोर मंडळींचे साह्यानेंच संसार करावयाचा आहे. चार पांच वर्षांचीं लहान मुलेंसुद्धां संसारांत उपयोगी पडत असतात. त्यांचे योग्यतेप्रमाणें त्यांस काम सांगितलें ह्मणजे झालें. मांजरसुद्धां उंदीर मारून संसारास मदत करित असतें मग माणसांची मदत होईल यांत आश्चर्य तें काय? सारांश, गाडी दोन चाकांनींच चालते पण मधला कणा पाहिजे व टापहि पाहिजे. सर्व सामान जोडलेलें असेल तरच ती गाडी. नुसत्या चाकजोडास गाडी कोण ह्मणणार? संसार-शकटाची गोष्टहि अशीच आहे.



धडा आठवा.

संसारपद्धति व राज्यपद्धति.

राजास जसा मंत्रि तसा यजमानास त्याची बायको हा मंत्री होय. राजा लहरी आहे पण मंत्री विचारी असेल तर तो त्याचे लहरीस आपले शाहाणपणाने बगव आळा घालतो. लढाईत विजय प्राप्त होण्यास सैन्याची संख्या व त्या सैन्याचे शौर्य, धैर्य, साहस, राजनिष्ठा इत्यादि गुण उपयोगी पडतात हे खरे पण सेनापतीच्या चातुर्यावरच खरा विजय अवलंबून असतो हे ध्यानांत ठेवले पाहिजे. प्रपंचांतही घरच्या अनेक मंडळींची मदत लागते हे खरे पण प्रपंचाचा व्यवस्थितपणा यजमान व यजमानीन यांवरच बहुतांशी अवलंबून असतो असे समजावे. राज्यांत शांतता नांदण्यास बहुतेक अंशी चांगला मंत्रीच कारण असतो. संसाराची भरभराट होणे व घरांत शांतता असणे या दोन गोष्टी गृहिणीचे सद्गुणावर अवलंबून असतात. यजमानाचा स्वभाव लहरी व एककळी असला तरी चांगली सुशील बायको त्यास आळा घालते. भावी पिढी सद्गुणी निपजणे हे पुष्कळ अंशी चांगल्या बायकोवर अवलंबून असते. उत्तम राजास उत्तम मंत्रि मिळाला तर प्रजेचा आनंद कोण वर्णन करील ? पण हे भाग्य क्वचित् प्राप्त होते. बहुतेक राजा चांगला तर मंत्री वाईट व मंत्री चांगला तर राजा वाईट असाच प्रकार आढळतो. अर्थात् अशा स्थितींत प्रजेस पूर्ण सौख्य मिळत नाही; तथापि राजा वाईट व मंत्रीहि वाईट अशी स्थिति असण्यापेक्षा वरील स्थिति बरी. यजमान व यजमानीन दोन्हीही सद्गुणी व सुविचारी

असणें हें भाग्य थोड्याच संसारांचे वांट्यास येतें. बहुते नवऱ्याचे उलट बायकोचे गुण व बायकोचे उलट न असाच. प्रकार आढळतो !! या प्रकारांत घरांत शांति संसाराची भरभराट होत नाही व त्या उभयतांसाठी मिळत नाही, यास्तव विवाह करतेवेळीं नवराबायको साम्य प्रथम पाहवें, नंतर रूपादिक गुण पाहवें.

आक्षिप्त गृहिणीला राजमंत्र्याची उपमा दिली; पण गृहिणीची योग्यता जास्त आहे. ही योग्यता जास्त कारणें येंप्रेममाणें आहेत.

१ राजा व मंत्री यांचें जितकें सांनिध्य असतें त्या व गृहपति यांचें जास्त सांनिध्य असतें.

२ दांपत्याचे ठिकाणीं उभयतांचें तादात्म्य होण्यास धर्म आहेत ते राजा व मंत्री यांचे ठिकाणीं नाहीत.

३ मंत्री नोकर असतो व गृहिणी गृहपतीप्रमाणें या तीन कारणांनीं राजमंत्र्यापेक्षां गृहिणीचा दर्जा जास्त. तिचें गृहपतीजवळ प्रेमयुक्त वजन असतें व गृहपतीप्रमाणें संसाराची तिलाहि काळजी व कळकळ असते. स राजा व मंत्री याप्रमाणें गृहपति व गृहिणी या दोन महत्त्वाच्या आहेत. मोठ्या संसाराच्या व्यवस्थेसाठीं कामांवर जे शेतकरी, व्यापारी, दरबारी व घरबारी नेमलेले असतात, ते व यजमान आणि त्याची पत्नि एक संसार चालविणारे मंडळ होतें. हेंच गृहपतीचें राजसत्ताक, प्रजासत्ताक व राजप्रजासत्ताक असे

विण्याच्या पद्धतीचे तीन प्रकार आहेत. संसारांतही हेच प्रकार दिसून येतात. जो यजमान 'हमकरे सो कायदा' अशा वृत्तीचा असतो व कोणत्याही बाबतींत आपल्या मंत्रिमंडळाचें मत न घेतां केवळ आपल्या मर्जीप्रमाणें संसार करतो ती राजसत्ताक पद्धति होय. यजमान अल्पवयी अगर दुबळा असल्यास घरांतील मंडळी आपल्याच तंत्रानें संसार करते ही प्रजासत्ताक पद्धति समजावी व यजमान हरएक महत्वाच्या गोष्टींत आपल्या सहकारी मंत्रिमंडळाचें मत घेतो आणि त्या मताच्या युक्तायुक्ततेचा विचार करून संसार-शकट चालवितो ही राजप्रजासत्ताक पद्धति होय. बरील तीन्हीं पद्धतींत हीच पद्धति उत्तम समजावी. कारण या पद्धतींत घरांतील सर्व माणसें खूष असतात व तीं यशापयशाचीं वांटेकरी होत असतात. यजमानाची नजरचूक होत असल्यास सदर मंत्रिमंडळ ती यजमानाचे नजरेस आणते व त्यामुळें पुढें होणारें नुकसान टळतें. केवळ राजसत्ताक पद्धति बरी नाही; कारण या पद्धतीनें संसार केल्यास घरांतील मंडळीस संसाराविषयीं आपलेपणा वाटत नाही. आपण 'सांगितल्या कामाचे व घातल्या आज्ञाचे' नोकर अशी त्यांची समजूत होते. आपणास संसारांत कांहीं सत्ता नाही असें त्यांस वाटलें ह्याणजे अर्थातच कोणतेंही काम त्यांच्या हातून कळकळीनें होत नाही व या गुलामगिरीतून सुटण्याविषयीं सर्वांचे प्रयत्न चालले असतात. अरेराव यजमानास घरांतील सर्व मनुष्ये शत्रुत्वानें पहातात. एकादे धंद्यांत तोटा झाल्यास सर्व अपयश त्याचे एकट्याचे वांट्यास येतें व शेवटीं कलह होऊन विभक्तपणा येतो. प्रजासत्ताक पद्धति सुद्धां चांगली नाही; कारण या पद्धतींत मुख्य जबाबदार व एकदर

कुटुंबाची कळकळ बाळगणारा असा कोणीच नसतो. ज्याची त्याची स्वार्थदृष्टि असते, परार्थ कोणासही दिसत नाही. धर्मशाळेंतील उतारुंम धर्मशाळेची जितकी काळजी तितकीच प्रजासत्ताक पद्धतीत कुटुंबातील माणसांस संसाराची काळजी असते. लबाड मनुष्य पैसा दाबून ठेवतात व गरीब आणि सात्विक मनुष्यांचें मात्र नुकसान होतें.

धडा नववा.

संसारिक कामें नेमून देतांना ध्यानांत ठेवण्याच्या गोष्टी.

संसार चालविण्यास घरबारी, दरबारी, व्यापारी, शेतकरी, यजमान व यजमानीन इतक्या व्यक्ति लागतात. शिवाय प्रत्येकास मदतनीस ह्मणून हाताखालीं कांहीं नोकरही हवेत. घरबारी, दरबारी वगैरे जबाबदारीचे बडे कामदार व त्यांच्या हाताखालचे नोकर नेमतांना एक महत्त्वाची गोष्ट ध्यानांत ठेवली पाहिजे ती ही कीं, "ज्या वर्णाचा जो मनुष्य असेल त्यास त्या वर्णास योग्य असेंच काम सांगावें." या धड्याचा विषय वास्तविक याच वाक्यांत पुरा होत आहे, तथापि या वाक्याचें स्पष्टीकरण केल्यावांचून हा विषय ध्यानांत येणार नाही ह्मणून वर्णासंबंधानें थोडा विचार करूं. ज्याला स्वभाव-धर्म ह्मणतात तो प्रत्येक प्राण्याचे उत्पत्तिबरोबर जन्मास येतो. अभ्यासानें स्वभावधर्म बदलतो पण 'सुप्तमपि पानीयं पुनर्गच्छति शीततां' या न्यायानें तो अजीवात नष्ट होत नाही. वाघास अहिंसा-धर्माची द्दिका दिली तरा प्रसंगी तो आपला खरा स्वभाव प्रगट

संसारिक कामे नेमून देताता ध्यानांत ठेवण्याच्या गोष्टी. (४५)

करणारच. सर्कशींत गार्हवरोवर पाणी पिऊन १०।५ मिनिटें हिंसाधर्म विसरणारा वाघोत्रा जर कोणी आपले गार्हचे गोठ्यांत बांधून ठेवील तर तो आपल्या आहिंसात्रताचा मासला थोड्याच वेळांत दाखवील. सर्कसवाले सर्कशींत सिंहावर बसून दाखवितात व चार दोन मिनिटें श्रोत्यांस आश्चर्यचकित करितात पण ते सिंहावर बसून शहरांत हिंडत नाहीत यांतिल मर्म लक्षांत आणलें पाहिजे. तात्पर्य; शिक्षण, संगति किंवा अन्य संस्कार यांनी मूळचा स्वभाव अथवा गुण थोडा कमजास्त झाला तरी अजीवात नष्ट होत नाही; मनुष्याचे हातून गुणाप्रमाणेच कर्मे घडतात, निदान गुणांप्रमाणेच कर्मप्रवृत्ति असते. भगवंतांनी आपल्या जगदरूप कुटुंबाची व्यवस्था करतांना गुणांचा व तदनुसार असणाऱ्या कर्मप्रवृत्तीचा विचार करून वर्णव्यवस्था ठरविली आहे ' चातुर्वर्ण्यं मया सृष्टं गुणकर्मविभागशः ' हें गीतावचन सर्वास माहित आहेच. भगवान् सांगतात कीं, मी प्राणिमात्राचे ठिकाणीं जे सत्व, रज व तम हे निसर्गसिद्ध गुण असतात व त्या गुणांमुळे त्यांची कर्मप्रवृत्ति बऱ्यावाईटप्रकारची व भिन्न भिन्न असते तिला अनुसरून ब्राह्मण, क्षत्रिय, वैश्य व क्षूद्र असे चार वर्ण उत्पन्न केले व त्यांना योग्य अशीं कामे नेमून दिलीं जसे— ' कृषिगोरक्ष-वाणिज्यं वैश्यकर्म स्वभावजं ' भगवंतांनीं जी ही कर्मांची वांटणी केली व वर्ण ठरविले त्यांत त्यांचें सर्वेश्वरत्व दिसून येत आहे. सत्वगुणप्रधान ते ब्राह्मण, रजोगुणप्रधान ते क्षत्रिय, रजतमांचें मिश्रण ते वैश्य व केवळ तमोगुणी ते शूद्र अशी वर्णव्यवस्था आहे. प्रत्येक कुटुंबांतही हे चार वर्ण आहेत, पण ते आहेत असें एकदम लक्षांत येत नाहीं, ब्राह्मणाचे घरांत शूद्र असतो ही कल्पनाही कित्येकांस

पटणार नाही व असें ह्यणणारास लोक नास्तिकही ह्यणतील; पण आईबाप ब्राह्मणवर्णांचे असले तरी त्यांचा मुलगा शूद्राहि असूं शकेल व शूद्र आईबापांचा मुलगा ब्राह्मणही असूं शकेल. आतां अशापकारचें चातुर्वर्ण्य हें पेटवर्ण ह्यणून त्या त्या वर्णांतच राहणारें आहे, ह्यणजे ब्राह्मणवर्णांत शूद्र मुलगा उत्पन्न झाला तरी त्याचा अनुवंशीक ब्राह्मणवर्ण नष्ट होणार नाही त्यास ब्राह्मणवर्णास योग्य अशीं उपनयनादिक कर्मे केलीं पाहिजेत तीं चुकणार नाहींत, मग तीं तो आवडीनें करो कीं नावडीनें करो तो शूद्र आहे ह्यणून मुख्य जो तमोगुणप्रधान शूद्रवर्ण तो कधींही त्यास प्राप्त होणार नाही अर्थात् त्यास शूद्राकडे भोजन करणें, शूद्राशीं लग्न करणें, असल्या गोष्टी योग्य नाहींत. ब्राह्मणवर्णांपेन्न शूद्राचें लग्न, ब्राह्मणवर्णांपेन्न शूद्रकन्येशीं लावणें मात्र योग्य होईल हे लक्षांत ठवले पाहजे.

प्रत्येक कुटुंबांत चातुर्वर्ण्य असतें असें वर सांगितलें, तें कसें असतें याचा आतां विचार करूं. एकाच दांपत्याचे चार मुलगे पण चौदांचे स्वभाव भिन्न, आहाराची आवड भिन्न व आचाराविषयीं प्रवृत्तिही भिन्न ! एकास तूप, दूध वगैरे सात्विक आहार प्रिय तर दुसऱ्यास मसालेदार पदार्थाची आवड ! तिसऱ्यास कमी खर्चात मिळेल त्यावर संतोष तर चौथ्यास शिळी भाकर, आंबलेले पदार्थ, कांदा-लसूण वगैरे प्रिय ! एक सहनशील तर दुसरा तापद व मानी, तिसरा द्रव्यासाठीं मान विसरणारा तर चौथ्यास मानापमानाची कल्पनाच नसलेला असा प्रकार आढळतो. याचें कारण ते मुलगे भिन्न भिन्न वर्णांचे असतात हेंच होय. स्वभावानें शांत, विद्येची आवड असणारा असा मुलगा हा ब्राह्मण होय. बलवान्, शूर व कलाकौशल्याची

सांख्यिक कामे नैमून देताना ध्यानांत ठेवण्याच्या गोष्टी. (४७)

आवड असणारा असा मुलगा क्षत्रिय होय. व्यापारधंदा, गुरेवांसरे, शेतीभाती यांची आवड असणारा व कवडी कवडी सांठविणारा मुलगा हा वैश्य समजावा. तसेच काबाडकष्टांस न कंटाळणारा पण सांग-काम्या असा मुलगा हा शूद्र होय.

हे चातुर्वर्ण्य केवळ मनुष्यांतच आहे असे नाही तर ते पशुपक्षी व स्थावर, जंगम सर्व पदार्थांत आहे. वाघ, सिंह, गरुड इत्यादि प्राणी क्षत्रिय होत. गाढव हा शूद्र समजावा. सर्पांतही ब्राह्मण, शूद्र इत्यादि जाती आहेत. पांढऱ्या वर्णाचा व गरीब स्वभावाचा सर्प ब्राह्मण होय. वैद्यशास्त्रांत सोमलाचे चातुर्वर्ण्य सांगितलेले आहे. सारांश, ज्या ज्या ठिकाणी सत्त्वादे गुणांचे आधिक्य आढळले त्या त्या ठिकाणी ब्राह्मणादि वर्णांची कल्पना झाली व ती योग्यच होय. सात्विक देव-तांस अर्पण करावयाचे पदार्थ सात्विक म्हणजे ब्राह्मणवर्णांचे असतात. तामसी देवतांस अर्पण करावयाचे पदार्थ तामसीच असावे लागतात. सारांश, कोणता पदार्थ कोणत्या वर्णाचा आहे हे ठरविणे थोडे तारतम्याचे काम आहे. पदार्थांच्या वर्णांची ओळख पटण्यावांचून त्यांचे उपयोग सशास्त्ररीतीने करता येणार नाहीत. मनुष्यांतील मुख्य वर्णांत असणारे पोटवर्ण कळल्यावांचून संसारांतील कामे वांटून देता येणार नाहीत. समजा; मुलगा ब्राह्मणाचाच आहे पण त्याचा पोटवर्ण जर शूद्राचा आहे तर त्यास देवपूजेचे काम सांगतां कामा नये; कारण ते त्याच्या हातून चांगले आस्थापूर्वक होणार नाही व ब्राह्मण-वर्णांचे मुलास काबाडकष्टांचे काम सांगूनही उपयोग होणार नाही.

वर्ण ओळखून ज्या वर्णाचा जो मुलगा असेल त्यास त्याचे वर्णास योग्य असे शिक्षण दिले, त्यास वर्णानुरूप काम सांगितले व आहार

विहारांची योजना वर्णानुरूप केली तर तीं मुलें खास कर्तव्यगार निपजतील. तसेंच ज्या वर्णाचा जो मुलगा असेल त्याच वर्णाची त्यास बायको मिळाली तर संततिही सुबुद्ध व शुद्ध निर्माण होईल. सध्यां विवाहप्रसंगीं मुख्य वर्ण तेवढाच पाहतात. पोटवर्ण कोणीच पहात नाहीं. नामदार पटेल व नामदार बसू यांच्यासारख्यांस तर हा मुख्य वर्णभेदही विवाहांत नकोसा वाटतो; पण आमचे मते वर्णसंकर करणें हें मानवी न्हासास कारण होईल. असो. वरील एकंदर विवेचनावरून या धड्यांत आरंभीं जो नियम दिला आहे त्याचा हेतु बराच ध्यानांत येईल. यास्तव 'ज्या वर्णाचा जो मनुष्य असेल त्यास त्याचे वर्णानुरूप काम सांगावें' एवढें पुनः लिहून हा धडा पुरा करतो.

धडा दहावा.

घरधनी व घरधनीन.

संसार हेंहि जर छोटेंसें राज्य आहे तर त्याचा अधिपति राजा-प्रमाणें रजोगुणी पुरुष असणें रास्त आहे. संसाराधिपति हासुद्धां क्षत्रियवर्णाचा पुरुष लागतो. याचें कारण संसाराधिपतीस अनेक लोकांस ताब्यांत ठेवावयाचें असतें; अर्थात् असा अधिकारी पुरुष जर केवळ सत्वगुणी ब्राह्मण असेल तर त्यास कोणीच जुमानणार नाहीं. "शौर्य तेजो धृतिर्दाक्षिणं युद्धेचाप्य पलायनं । दानमीश्वरभावश्च क्षात्र-कर्म स्वभावजं" हीं क्षत्रियांचीं स्वभावज कर्मे आहेत ह्यणजे या कर्माकडे क्षत्रियांची जन्मतःच प्रवृत्ति असते. तो त्यांचा उपजत गुण

असतो. राजास किंवा संसाराधिपतीस वरील सर्व गुण उपजतच असावे लागतात. एकादा जटापाठी ब्राह्मण राजा केला तर त्यास राज्य करतां येईल काय ? पेशवे हे ब्राह्मण होते; परंतु ते “ शमो दमस्तपः शौचं क्षान्तिरार्जवमेव च । ज्ञानं विज्ञानमास्तिक्यं ब्रह्मकर्म स्वभावजं ’ अशा गुणांनींच केवळ युक्त असते तर त्यांच्या हातून पानिपतचें युद्ध, खड्यांची लढाई, वसईचा वेढा इत्यादि शौर्याचीं कामें झालींच नसतीं. नानाप्रकारचीं राजकारणें त्यांस करतां आलीं नसतीं व ‘ शठं प्रति शाठ्यं ’ ह्मणजे जशास तसें वागून त्यांना आत्मसंरक्षण करतां आलें नसतें. यावरून पेशवे हे ब्राह्मणांतले क्षत्रिय होत. पेशवाईचे अखेरीस त्या घराण्यांतील पुरुषांचा क्षात्रगुण कमी होत चालला व केवळ भटजीपणाचा गुण उत्पन्न झाला तेव्हांच तें राज्य बुडालें.

संसाराची गोष्ट अशीच असते. ज्यांचे संसार भरभराटीत आहेत ते पुरुष क्षात्रगुणानें युक्त असलेच पाहिजेत. त्यांच्यांत शौर्यादि क्षात्रगुणांपैकीं जो गुण कमी असेल तो त्यांचे प्रपंचांत आपल्यापुरतें वैगुण्य उत्पन्न करील. शमादि गुण चांगले पण पाजी व दुष्ट मनुष्यांशीं गांठ पडली असतां त्यांस शासन केलेंच पाहिजे. तुकारामासारखे सत्वगुणी साधुसुद्धां ‘ भले तरी देऊं गांडीची लंगोटी । नाठाळाचे काठी मारूं माथा ’ असें ह्मणतात. सारांश ‘ रोग तसें औषध ’ दिलें तरच गुण येतो. सत्वगुण ह्मणजे नेमळटपणा नव्हे. सत्वगुणाचें सामर्थ्य मोठें आहे. त्यांच्यांत कार्यकारीशाक्ते बलवत्तर आहे; पण या सत्वगुणास नेमळटपणाचें स्वरूप प्राप्त झालें कीं ती शक्ति संपते. खडकाळ ओढ्यांत पाणी थोडें असलें ह्मणजे तें खडकावर

आदळून गर्जना करीत असते; पण त्याच ओढ्यास महापूर येऊन सर्व खडक बुडून गेले ह्मणजे ओढ्याची गर्जना नष्ट होते व सर्वत्र शांतता पसरते. पाणी वाजत असले की, लोक ओढा उतरण्यास भितात व सर्व खडक बुडून गर्जना बंद झाली ह्मणजे त्यांची भीति कमी होते; पण अशा शांततेच्यावेळींच खरोखर ओढ्याचे सामर्थ्य वाढलेले असते. सत्वगुण हा भरलेल्या ओढ्याप्रमाणे आहे व रजोगुण उथळ पाण्याचे प्रवाहाप्रमाणे आहे. सत्वगुणांत शांतता जास्त पण जोरही जास्त; रजोगुणांत भीतिजनक खळाळी जास्त पण जोर कमी अशी स्थिति आहे. नेमळटपणा हा भरलेल्या डबक्याप्रमाणे असतो. पाण्याने भरलेल्या डबक्यांत खळाळी नाही व जोरही नाही. त्यांत एकादें पान पडले तर तें पडेल तेथेच स्थिर राहील. पानास वाहून नेण्याचे सामर्थ्य डबकांतील उदकास नाही अर्थात् असले हें शांतोदक आदराने कोण स्वीकारणार ? संसाराधिपति वैश्यवृत्तीचा असेल तर कृषि, गोरक्षण व व्यापारधंदा यांत तो जन्मतःच प्रगति असलेला असणार व हे गुण संसारास उपयुक्ताहि आहेत; पण एवढ्या गुणांनीच तो संसाराधिपति होण्यास पात्र नाही. वरील गुणांत क्षात्रवृत्तीचा एकही गुण नाही. अर्थात् वैश्यवृत्तींत शौर्य, औदार्य, तेजस्विता इत्यादि गुण नसल्यामुळे त्या वृत्तीचा यजमान केवळ पै पै सांठवून श्रीमंत झाला तरी तो घरांत कोणासही आवडणार नाही. तो जिथे तिथे कंजूषपणा करणार, प्रत्येक ठिकाणी व्यापारी दृष्टि ठेवणार, आपण पोटभर खाणार नाही व दुसऱ्यासही पोटभर घालणार नाही. अर्थात् त्याचावर कोणी प्रेम करणार नाही व घरांत शांतता नांदणार नाही. शूद्रवृत्तीचा पुरुष केवळ सांग-

काम्या असा तमोगुणी अर्थात् अज्ञानी असल्यामुळे तो घरचा यजमान होण्यास मुळीच पात्र नाही. एकंदरीत हेच सिद्ध होते की, घरचा यजमान क्षत्रियवृत्तीचाच पाहिजे मात्र शौर्याचे कौर्यात, तेजस्वितेचे उद्धटपणांत, धृतीचे सुस्तपणांत, दक्षतेचे क्षुद्रबुद्धीत, अपलायनाचे अविचारांत, दानाचे उधळेपणांत व ईश्वरभावाचे भोळेपणांत रूपांतर होतां कामानये एवढी दक्षता ठेवली पाहिजे.

यजमानाप्रमाणे यजमानाची क्षात्रवृत्तीची असेल तर उत्तमच पण ती ब्राह्मणवर्णास योग्य अशा सात्विकवृत्तीची असली तरी चालेल. ती वैश्यवृत्तीची असली तर तिचे हातून कोणाचे धड पोटाही भरणार नाही व घरांत एकी नांदणार नाही. शूद्रवर्णाची यजमानाची योग्य नाही असे समजावे.

संसारांत पडणाऱ्या मनुष्यास कोणते शिक्षण पाहिजे हे दुसरे धड्यांत सांगितले आहेच. यजमानाने तितके शिक्षण संपादन केलेच पाहिजे. यजमानास थोडे तरी राजभाषेचे ज्ञान व प्रचलित राजकारण आणि कायदेकानु यांची माहिती असावी लागते. एकाद्या सभेत व्याख्यान देतां आले नाही तरी चालेल पण कोणी व्याख्यान दिल्यास त्यांतील विषय कळला पाहिजे. स्वयंपाकाचे काम यजमानाने केले पाहिजे असे नाही तरी प्रसंग पडल्यास ते करतां आले पाहिजे. सारांश यजमानास अमुक ज्ञान पाहिजे व अमुक नको असे सांगतांच येत नाही; बरेवाईट सर्वच ज्ञान पाहिजे. प्रत्येक ज्ञानाचा उपयोग मात्र योग्यवेळीच केला पाहिजे. चोरीचे ज्ञान संपादन करून चोऱ्या करू नयेत पण चोरी कशी करतात हे

माहीत नसेल तर आपल्याकडे झालेली चोरी आपणांस उमगून काढतां येणार नाहीं सबब असल्या गोष्टीचेंही ज्ञान असावें लागतें.

यजमान व प्रपंचाील इतर कामदार यांच्या शिक्षणासंबंधानें दुसरे धड्यांत व या धड्यांत वर लिहिल्याप्रमाणें थोडाबहुत विचार झाला पण यजमानांनी व इतर स्त्रिया यांच्या शिक्षणासंबंधानें आह्मीं कांहींच सांगितलें नाहीं; यास्तव त्याचा थोडा विचार करूं स्त्रियांचें अधिकारक्षेत्र घर होय; अर्थात् गृहव्यवस्थेस योग्य होईल इतकें शिक्षण स्त्रियांस दिलें पाहिजे. बालसंगोपन कर्से करावें हें त्यांस कळलें पाहिजे. स्त्रियांचे रोग, प्रसूति कर्माचें ज्ञान, स्वयंपाकाची माहिती, कपडे शिवणें, आरोग्यशास्त्राचें ज्ञान इत्यादि माहिती स्त्रियांस जरूर असावी. स्त्रियांस सामान्यपणें शुद्ध लिहितां वाचतां आलें पाहिजे. त्यांच्या वाचन-पुस्तकांत रामाविजय, हरीविजय, पांडवप्रताप इत्यादि ग्रंथ असावे ह्मणजे अनायासें त्यांस धर्म, नीति, व्यवहार व इतिहास यांचें ज्ञान होईल. सावित्री, अहल्या, द्रौपदी, दमयंति इत्यादि साध्वी स्त्रियांचीं चरित्रें वाचल्यानें त्यांचे मनावर पातिव्रत्याचा ठसा चांगला उमटेल व या सर्व गोष्टी वरील ओवी बद्ध पुराणग्रंथांचे वाचनानें साधणाऱ्या आहेत.

हल्लीं स्त्रीशिक्षणाविषयीं पुष्कळ लोक झटत आहेत; पण त्यांचे डोळ्यांपुढें पाश्चात्य शिक्षणपद्धति असते; यामुळें स्त्रियांस जें शिक्षण दिलें जातें तें आमचे प्रपंचाचे उपयोगी पडत नाहीं. स्त्रियांस भूमिती, बीजगणित, इंग्लंडचा इतिहास, खंनशास्त्र इत्यादि विषय शिकविण्यापेक्षां वर सांगितलेले विषय शिकविले तरच त्या प्रपंचांत जास्त उपयोगी पडतील. आज शिकलेल्या स्त्रियांचा आमचे प्रपंचांत

व्हावा तसा उपयोग होत नाही; इतकेंच नव्हे तर त्यापेक्षा आमच्या अशाक्षित बायकाच बऱ्या असून सध्यां बरेच ठिकाणीं अनुभव येतो. बाळगुटी किंवा बाळकडू यांसारखें लहान मुलांस दुसरें औषध नाही. मुलांच्या सर्वसामान्य अनेक रोगांवर त्याचा उपयोग होतो. औषधांच्या मिश्रणांत निरनिराळ्या विकारांत थोडा फरक केला कीं हें औषध बहात्तर रोगांवर चालतें. मुलांस जंत झाले तर थोडा चोरओवा व इंद्रजव जास्त घालावयाचें, शौचास कमी झाल्यास बाळहरडीचे चार वळसे अधिक उगाळावयाचे, झोप न आल्यास जायफळाचें प्रमाण वाढवावयाचें इत्यादि औषधांच्या प्रमाणांत योग्य बदल केल्यास अनेक रोगांवर हें औषध चालतें. जुन्या बायकांस बाळकडूवांचून मुलांसाठीं औषधाची गरज लागत नसे. अलीकडील बायकांस बाळकडू ह्मणजे काय व त्यांत किती औषधी असतात हेंच माहीत नाही. त्यांस बालामृत, सुधासिंधु, अमृतविंदु, काडलिवर ऑईल असलीं औषधें लागतात ! पुष्कळ हातांच्या बायकांस लोलिवराजाचें वैद्यजीवन पाठ येत असे व त्या त्याचे आधारानें गोरगरीबांस चालचलाऊ औषधें देत असत. कथा—पुराणश्रवणानें त्यांना धार्मिक व व्यावहारिक शिक्षण मिळें. कित्येक मोठमोठ्या घराण्यांतील स्त्रिया बाळबोध पुस्तकें वाचण्याइतकें शिकलेल्या असत. त्यांना देवांचीं गाणीं, धावे, पदें, भूपाळ्या वगैरे पाठ येत. त्या अनेक नवीं गाणीं रचीत. स्त्रियांचीं गाणीं हीं स्त्रियांनीच रचलेलीं आहेत व तीं प्रतिभायुक्त आहेत. आर्ह्यी रत्नागिरी तालुक्यांत गोळप गांवीं लहानपणीं एक शीघ्रकवयित्री पाहिली होती. संगमेश्वर तालुक्यांतलें शिपोशी गांवचे विष्णुकाका आठले यांची ८० वर्षांची

आई दररोज विष्णुसहस्रनामावळी तोंडानें ह्मणून सहस्रनामपूर्वक देवावर तुळसी घालते !

आतां या स्त्रियाही अलीकडील मंडळीस अशिक्षितच वाटणार; कारण त्यांस टाईम्स वाचतां येत नाहीं, व्याख्यान देतां येत नाहीं व मानापमान नाटकांतील संगीत पदें येत नाहींत ! तात्पर्य हल्लींचे शिक्षणाची दिशा अगदीं भिन्न झाल्यामुळें जुनी मंडळी स्त्रीशिक्षणाचे विरुद्ध झाली. एका शिकलेल्या मुलीनें ताक आंवट असल्यामुळें कर्तीत गूळ घातला तेव्हां तिच्या वृद्ध सासुनें ताकांत गूळ घालणें निषिद्ध आहे ह्मटले. मग काय विचारतां, लगेच सुनवाईनें आपला सुशिक्षितपणा सासुवाईस कळला नाहीं असें मनांत आणून तिला तो मोठें व्याख्यान देऊन कळविला व ह्याताच्या माणसांच्या वेडगळ धर्मसमजुतीची खूप टवाळी केली. ताक व गूळ यांचें मिश्रण कां करूं नथे हें त्या ह्यातारीस तरी काय माहीत ? ती फक्त असें मिश्रण निषिद्ध आहे एवढेंच सांगणार व फार तर आमच्या सासु-बाई असें करीत नसत असें ह्मणणार ! सुनवाईस हें ' बाबा वाक्यम् प्रमाणं अगर बाई वाक्यं प्रमाणम् ' रुचणार नाहीं; पण यांत सासुबाईचा दोष नसून तिची माहिती वैद्यशास्त्रदृष्ट्या अगदीं बरोबर आहे. स्त्रियांचे कामांत स्वयंपाक हें अत्यंत महत्वाचें काम आहे. स्वयंपाकाची सशास्त्र माहिती पुष्कळ स्त्रियांस नसते; यामुळें अनेक स्त्रिया आपल्या प्रिय बाळकांस व नवऱ्यास सुद्धां प्रतिदिवशीं नकळत विषप्रयोग करीत असतात !

आमचें हें ह्मणणें पुष्कळांस अतिशयोक्तीचें वाटेल. पुष्कळ स्त्रिया आपली खोटी नालस्ती केल्याबद्दल आमचा द्वेष करतील व एकादा

माथेफिरू स्त्रियांचे तर्फेने आह्मांस फौजदारी कोर्टाहि दाखवील ! स्त्रिया आपल्या मुलांस व नवऱ्यास विषप्रयोग करतात असें ह्मटलेले कोणास खपेल बरे ? खपणार नाहीच; पण आह्मी तरी प्रत्यक्ष पाहिलेल्या गोष्टी लपवून कशा ठेवाव्या ? आह्मी अनेक बायका असे विषप्रयोग करतांना पाहिल्या आहेत. प्रत्यक्ष माझ्या बायकोनें मला व आपल्या मुलांस अनेक वेळ विषप्रयोग केलेला आहे ! पण हें विष सोमल, अफू अगर बचनाग यांसारखें नसून नेहमीं खाण्याचे पदार्थांपैकींच समजावें आणि तें केवळ प्रेमानेंच घातलेलें विष होय ! हां प्रेमाचा विषप्रयोग घोरोघर होत असतो; पण तो होतो असें कोणासही कळत नाही. विषाचें लक्षण समजलें कीं आमचे लिहिण्याचा अर्थ कळेल. “ रोगाशिवाय ज्या वस्तूच्या स्पर्शानें अगर भक्षणानें आरोग्य बिघडतें अथवा मृत्यू येतो ती वस्तु विष होय. ” या लक्षणाप्रमाणें सर्व भक्षमोज्य पदार्थ व अनेक औषधीहि योग्यरीतीनें सेवन न केल्यास विषरूप होतात. उलटपक्षीं सोमलासारखीं तत्काळ प्राण घेणारीं विषें योग्यरीतीनें सेवन केल्यास अमृतरूपही होतात. विरुद्धाशन ह्मणजेच विष होय. याकरितां विरुद्धाशानावद्दल थोडी माहिती देतोः—

१ दुधाचा आंबटपदार्थाशीं व सर्व फळांशीं विरोध आहे.

२ दुधाचा कुळीथ, वयांचे तांदूळ, राळे, वाल व मटक्या यांचेशीं विरोध आहे.

३ मुळा, अजवला नांवाचीं भाजी, कोथिंबीर व लसूण यांच्याशींही दुधाचा विरोध आहे. यास्तव वरील तींहीं कलमांतील विरुद्ध पदार्थांत दुधाचें मिश्रण करूं नये अगर ते पदार्थ खाऊन लगेच दूध पिऊं नये.

४ उडदाचें वरण व मुळा, काळें मिरीं व मोड आलेलें धान्य, हीं परस्पर विरुद्ध आहेत. यांचें मिश्रण तर करूं नयेच पण भोजनांत एकावेळींच ते पदार्थ खाऊं नयेत.

५ उडदाचें वरण, गूळ, दूध, दहीं, तूप यांबरोबर ओठीचें फळ विरुद्ध आहे.

६ ताक, दहीं व ताडगोळा यांबरोबर केळें तसेंच पिंपळीहि विरुद्ध आहे.

७ मध, तूप, चरबी, तेल व पाणी यांपैकीं कोणत्याही, दोन, तीन, चार किंवा पांच पदार्थांचें सम प्रमाणांत मिश्रण करूं नये.

८ पावसाचें धरलेलें पाणी व मध आणि तूप यांचें मिश्रण सम अथवा विषम प्रमाणांतही करूं नये.

९ कमळकांकडी मधाबरोबर खाऊं नये.

१० द्राक्षासव, खजूरासव व शर्करासव यांचें मिश्रण करून पिऊं नये.

११ खीर खाऊन वर मंथ ह्मणजे सातूचे पिठाची तूप घालून केलेली आंबील पिऊं नये.

१२ हरिद्राकंद, शिरसेलाची फोडणी देऊन खाऊं नये.

१३ ताकांत दूध अथवा गूळ मिश्र करूं नये. याप्रमाणें विरुद्धा-शनाचे पुष्कळ प्रकार आहेत.

वरील सर्व प्रकार शाकाहारी लोकांविषयीं आहेत. मांसाहारी लोकांसही मांसाशन करतांना कांहीं नियम लक्षांत ठेवले पाहिजेत.

१ अनुपमांस हें उडीद, मध, दूध, मोड आलेलें धान्य, मिरीं, मुळा व गूळ या प्रत्येकाशीं विरुद्ध आहे. सर्वप्रकारचे मासे व दूध

यांचा फार विरोध आहे. विलिचिम ह्मणजे वेगशा नांवाचा प्राणी याचा दुधाशीं अत्यंत विरोध आहे.

२ साळू व रानडुकर यांचे मांसाचा परस्पर विरोध आहे यास्तव त्यांचें मिश्रण करूं नये.

३ दह्यांबरोबर कोंबडा व हरणाचें मांस खाऊं नये.

४ कर्डईच्या भाजीबरोबर हरणाचें मांस खाऊं नये.

५ भासे तळून राहिलेल्या तेलांत पिंपळी सिद्ध करूं नये.

६ कांशाच्या भांड्यांत तूप ठेवूं नये, ठेविलें तर एक दोन दिवसांचेवर ठेवूं नये.

७ भासपक्षी लोखंडी पात्रांत भाजून खाऊं नये.

८ बगळा, माडी किंवा ताडी यांबरोबर खाऊं नये तसेंच घुगऱ्यांबरोबरही खाऊं नये.

९ राह चर्बित तळून खाल्यास मृत्यु येतो.

१० तिचिर, घोरपड, लावा व पांढरा तिचिर यांचें मांस एरंडाच्या जळणानें तयार करून एरंडेलाची फोडणी देऊन खाल्लें तर प्राण घेते. तिलगिरु पक्षाचें मांस दारुहळदीच्या लांकडांच्या अग्नीवर शिजवून दारुहळदीचेच काठीनें ढवळलें तर तेंही प्राण हरण करते.

वरील सर्व विरुद्धाशनें हीं विषरूपच आहेत मात्र त्यामुळें तत्काळ प्राण जात नाहीं ह्मणून तीं विषे असें वाटत नाहीं; पण अशा खाण्यानें प्रकृतीस अपाय होतोच होतो. यास्तव स्त्रियांस स्वयंभक्त शिकवितांना वरील ज्ञान अवश्य करून दिलें पाहिजे. घरच्या मुख्य मालकिणीस तरी हा विषय चांगला यावयास पाहिजे ह्मणजे ती पाकनिष्पत्तीचे कामीं चांगली दक्षता ठेवील. मुत्रांचें व

इतर सर्व माणसांचें आरोग्य स्वयंपाकणीचेच हातांत असतें हें ध्यानांत ठेवलें पाहिजे.

धडा अकरावा.

कुटुंबांतील मंडळींचे हक्क.

संसारांत यजमान व यजमानीन यांचाचून इतरांस कांहींच हक्क नाही; अशी कित्येकांची समजूत असते. अशा समजूतीचे लोक केवळ यजमानपणाच्या मानासाठीं हपापलेले असतात. यजमानपणाच्या वेडगळ मानाची कल्पना घेण्यास पुढील गोष्ट बरीच उपयोगी पडेल. एकदां एक गृहस्थ एका बाईकडे ताकास आला पण यजमानीण घरी नव्हती व घरांत ताक नाही हें सुनेस माहीत असल्यामुळें तिनें ताक नाही ह्मटलें, अर्थात् तो गृहस्थ परत गेला; सासूबाई घरी आल्यावर तिला ही गोष्ट समजली तेव्हां तिनें त्या गृहस्थास निरोप पाठवून बोलावून आणलें व सुनेनें ताक नाही ह्मटल्याबद्दल त्या गृहस्थाचे देखत तिची चांगली खरडपटी काढली. सासूबाईच्या या कृतीनें सून लबाड आहे असें त्या गृहस्थास वाटून त्यानेंही त्या विचारीस दोष दिला; पण काय ! सूनबाईचा समाचार घेऊन झाल्यावर या सासूबाई त्या गृहस्थास मोठ्या गंभीरपणानें ह्मणाल्या, अलीकडील पोरीच फाजिल, बरें असो; तुझाला मात्र विनाकारण खेप पडली. आमचेकडे ताक नाही, असतें तर दिलें असतें; तेव्हां तो गृहस्थ ह्मणाला, मग मला मुद्दाम बोलावून कशाला आणलेत ? बाई ह्मणाली तुमचे देखत या फाजिल पोरीची चांगली

शोभा करावी ह्मणून बोलाविलें. आप्तेकडे ताक नव्हतें हें खरें, पण नाहीं होय ह्मणण्याचा अधिकार माझा आहे, सुनेला या उठाठेवी हज्या होत्या कशाला ? सासुबाईंच्या बा पांडित्यानें त्या गृहस्थास काय बरें वाटलें असेल ?

वरील गोष्टींत कांहीं अतिशयोक्तिही असेल; पण अधिकाराची वेडी लालसा किती असते याचें अनुमान करण्यास मात्र हरकत नाहीं. यजमान व यजमानीण यांचीच संसारावर मालकी असते हें खरें; पण इतरांस मुळींच मालकी नाहीं हें तत्त्व मात्र चुकीचें आहे. फार महत्वाच्या बाबी वर्ज करून किरकोळ गोष्टींत प्रत्येकास ज्याचे त्याचे योग्यतेनुसार कमजास्ती हक्क असतात. घरांतील माणसांस घरासंबंधानें हक्क असल्यास नवल नाहीं; पण आस, सोयरे-धायरे, पावणे-पै, इष्ट-मित्र, शेजारी-पाजारी व नवे-जुने नोकर या सर्वांस थोडेबहुत हक्क असतात हें लक्षांत ठेवलें पाहिजे. हक्क प्राप्त होण्यास आपलेपणा अथवा स्वकीय भावना हें मुख्य कारण असतें. ही स्वकीय भावना जशी कमजास्त असेल तसे हक्कही कमजास्त असतात. वय आणि अकल यांचे कमजास्तपणामुळें हक्कांतही कमजास्तपणा उत्पन्न होतो. कोणाचे किती हक्क हें निश्चयात्मकरीतीनें सांगतांच येत नाहीं. हक्कांचें प्रमाण तारतम्यानेंच ठरवावें लागेल. अगदीं पूर्ण हक्क असा कोणासच नाहीं; एवढें मात्र सांगण्यास हरकत नाहीं. हक्कांचा विचार करूं लागलें असतां ' जरी देह ह्मणावें आपुलें । तरी हें बहुतांकारणें निर्मिलें । प्राणीयाच्या माथां गृह केलें । उवा मस्तक भक्षिति ॥ ' या समर्थांच्या ओवीचा प्रत्यय येतो. बापाची मुलावर मालकी आहे; पण मुलास ठार मारतां

येण्याइतकी नाही. आपले वरावर आपली मालकी असते व आपले शरीराचे मालक आपणच; परंतु घरास आग लावणें अगर आत्महत्या करणें हे गुन्हेच ठरतील. वडिलार्जित इष्टे ह्याजें जमीनजुमला व पैसाभडका याचे मालक आपणच; पण ही मालकीसुद्धा अत्यंत मर्यादित असते. मुलांचे सम्मतिवांचून वडिलार्जित इष्टे बापास खरेदी अगर बक्षीस देतां येत नाही ! अर्थात् वडिलार्जित इष्टेची मालकी पुढील पिढीसाठीं आपणाकडे असलेली ठेव सांभाळणे एवढ्यापुरतीच आहे. वडिलार्जित शेतें पिकवून उत्पन्न येईल तें ठेव सांभाळण्याबद्दल घ्यावें. पैसा असल्यास त्यावर व्यापारधंदा करून फायदा मिळवावा व तो घ्यावा. दागदागिने असल्यास ते वापरावे व त्याबद्दल भाडें देऊं नये; पण मुद्दलइष्टे पुढे पिढीचे स्वाधीन केलीच पाहिजे हें विसरतां कामा नये. पुष्कळ लोक ही गोष्ट विसरतात व वडिलार्जित स्थावरजंगम मिळकतीची वाट लावतात ! त्यांस कोणी हितबोध केल्यास उलट त्यासच दोष देतात व माझे इष्टेचें भी काय पाहिजे तें करीन, तुझांस पंचाईत कां ? असें उत्तर देतात ! पण आपण आपले इष्टेची वाट लावित नसून खरोखर दुसऱ्याचे इष्टेची वाट लावित आहों हें या मूर्खांस कळत नाही.

व्यवहारांत हक्क अथवा मालकी किती आहे याचें अनुमान वरील लिहिण्यावरून होईल; तथापि हक्कांबद्दल थोडीं उदाहरणें देऊन हा विषय स्पष्ट करतो. लहान मुलास शेजारचे सोबत्यास आपले घरीं खेळण्यास बोलावण्याचा हक्क आहे. घरांतील बायकांस मिकान्यांस मीक घालण्याचा, देवास सुपारी ठेवण्याचा व सुवासिनीस कुंकू लावण्याचा हक्क आहे. घरांतील कोणत्याही जाणत्या पुरुषास

भिक्षुकास पैसा पै देण्याचा अगर एकाच्यास जेऊन जा ह्मणण्याचा हक्क आहे. जुन्या नोकरास मालकाचे मळ्यांतील एकादा ऊंस अगर बागेतील नारळ प्रसंगविरोधी एकाद्या वाटसरूस विकत अगर फुकटहि देण्याचा हक्क आहे. जुने (पूर्वी आलेल्या) पाहुण्यास यजमान घरीं नसतां नवीन पाहुणा आल्यास त्याचें स्वागत करण्याचा हक्क आहे. पत्र लिहिण्यास धन्याचे दौर्तीतील शाई घेण्याचा अगर लेखणी करण्यास मालकाचा चाकू घेण्याचा किंवा क्षणभर दुसऱ्यास देण्याचाही नोकरास अगर पाहुण्यास हक्क आहे. घरास आग लागल्यास ती विझविण्याचा अगर गुरू पडल्यास त्यास उठाविण्याचा सर्वास हक्क आहे. घरांत चोर शिरल्यास त्यास पकडण्याचा शेजाऱ्यांस हक्क आहे. सारांश जो संसार आपण आपले मालकीचा समजतो त्यांत अनेकांचे हक्क असतात. घरांत वाळगलेल्या कुऱ्यासही जर परकीय माणसांवर भुंकण्याचा हक्क असतो तर घरांतील माणसांस हक्क असतात हें काय सांगितलें पाहिजे ?

वर लिहिल्याप्रमाणें ज्यांचे त्यांचे अधिकार मनांत आणून घरधन्यानें ते त्यांस बजावूं दिले पाहिजेत. घरांतील मंडळींनेंही आपला अधिकार किती आहे हें मनांत आणून वागलें पाहिजे. ' बसूं जाणे त्यास ऊठ कोण ह्मणे ? ' या ह्मणींतील तत्त्वाप्रमाणें हक्काची जाणीव ठेवून वागणारास यजमानही बोलणार नाही व बोलूं नये; पण प्रत्येक मनुष्य आपला हक्क भलत्यावरीतीनें बजावील व मनमानेल तसें वागेल तर संसारांत बेबंदशाही होईल व अशी बेबंदशाही चालूं देणें योग्य होणार नाही. यजमानानें ती मोडलीच पाहिजे. घरांतील माणसें आपले हक्काचा अतिरेक करीत नसतील तर घरधन्यानें

‘ मला न विचारतां भिक्षा कां घातलीस ? माझे सम्मतीवांचून पाहुण्यास या बसा कां हाटलेंत ? त्यास पाणी पिण्यास कां दिलेंत ? माझे चाकूनें लेखणी कां केलीत ? इत्यादि प्रश्न करणे हा निवळ मूर्खपणा आहे. माझे परवानगीवांचून त्या बाईस कुंकू कां लावलेस असें जर सासूबाई सुनेस ह्याणाली तर तें योग्य होईल काय ? सारांश, ज्यानें त्यानें आपापले हक्काप्रमाणें वागणें व त्यांस वागूं देणें हें अगदीं रास्त आहे.

हक्कांचा विचार करतांना द्रव्याचे मालकीचा विचार हा अत्यंत महत्त्वाचा भाग आहे. खर्चाच्या हरएक बाबी पुऱ्या करण्याची ज्याचेवर जबाबदारी तोच जमेच्या सर्व बाबींचा व खजिन्याचाही मालक हा न्याय अगदीं उघड आहे. यजमान व यजमानीन यांस खर्चाच्या बाबी पुऱ्या करावयाच्या असतात अर्थात् जमेची व खजिन्याची मालकी त्यांचीच होय. प्रपंचांतील उत्पन्नाची पैसपै त्यांकडे जमा झाली पाहिजे. आतां असें आहे तरी घरांतील मंडळीचे हातीं मुळींच पैसा न ठेवणें हेही योग्य होणार नाहीं यजमानानें आपल्या सांपत्तिकस्थितीचे मानानें घरांतील मंडळीस त्यांचे खासगी खर्चासाठीं ह्याणून कांहींतरी पैसा देणें रास्त आहे. यजमान घरांतील मंडळीस कपडालत्ता, औषधपाणी, दागदागिना वगैरे सर्व जर देत आहे तर त्यांस आणखी पैसा कशाळा दिला पाहिजे असा प्रश्न उत्पन्न होतो; पण थोडा विचार केल्यास हा प्रश्न अस्थानीं आहे असें दिसेल. एकादि बाईस आपले मुलांस खेळणें घेऊन यावेसें वाटलें अगर एकादि मुलीस खण व्यावासा वाटला तर तिच्या सत्तेचा ह्याणून थोडातरी पैसा तिच्याजवळ नको काय ? कोणी ह्याणेल कीं, गरज

लागेल तेव्हां यजमानाजवळ मागावा पण गरज लागेल तेव्हां यजमान घरांत नसला तर काय करावें ? शिवाय प्रत्येकवेळीं क्षुल्लक बाबी-साठीं यजमानाकडे तोंड वेंगाडणें हें कोणासही आवडणार नाही व प्रत्येकवेळीं पैसा पै देत बसण्यांत यजमानाचाही वेळ व्यर्थ जाईल.

पुष्कळ लोक घरांतील मंडळींचे दृष्टीस पैसा पडूं नये ह्मणून खबरदारी घेतात, पण याचा परिणाम फार वाईट होतो. घरांतील बायका व पुरुष घरांतील जिन्नस चोरून विकतात आणि पैसा करतात ! सर्वच मंडळी चोरी करीत असल्यामुळें कोणी कोणाची चहाडी सांगत नाहीं. शेजारचे लोक हे चोरीचे जिन्नस विकत घेण्यास तयार असतातच; कारण ते बाजारभावापेक्षां फार स्वस्त पडतात ! यजमानास पैसा उमगला तर बायका माझे माहेरचा ह्मणून सांगतात व पुरुष माझे सामुरवाडचा असें उत्तर देतात ! सारांश, घरांतील मंडळीस हवा तेवढा पैसा मिळतोच पण धन्याचे पदरांत मात्र कंजूषपणाचा दोष पडतो. घरांतील जिन्नस स्वस्त मावानें विकल्यामुळें तिकडूनही नुकसानच. तसेंच घरांतील मंडळीस चोरी करण्यास भाग पाडून त्यांस चोर बनविणारा यजमान नीतिदृष्ट्याहि दोषीच होय.

हक्कांची वांटणी करीत असावी हा वादग्रस्त प्रश्न आहे. पाश्चात्य देशांत वडिलार्जित इष्टेटीवर वडील मुलांचाच हक्क असतो, इतरांचा नाही या पद्धतीनें मोठ्या इष्टेटी पुष्कळ काळ टिकतात हें खरें; पण पाठीमागून जन्मास येणें यांत त्या बिचाऱ्याचा दोष काय व जो अगोदर जन्मास आला त्याचा मोठासा गुण तरी काय ? एकानें सर्व इष्टेटी उपटवी व दुसऱ्यानें देशोधडीस लागावें हा न्याय कोठला ? सर्व मुलांचे इष्टेटींत समान हक्क असावे हें बरेंच न्यायाचें दिसतें व

आपलेकडे हीच पद्धति आहे. गोमंतकांत मुलांपमाणें मुलींसही बापाचे इष्टेतीत हक्क आहे व तो आमचे मते बराच न्याय आहे. आमच्या एका सुशिक्षित मित्राचे वडील ' मला माझे सर्व मुलगे सारखे, मी सर्वास सारखेंच देणार ' असें ह्मणाले, तेव्हां आमचे मित्र रागावले व ह्मणाले ठीक आहे; मीं जितकें काम करतो तितकें धाकट्या पांच वर्षांचे मुलांनं करावें, वांटणी सारखी तर कामही सारखेंच कां नसावें ? मी मोठा व कर्ता आहे तेव्हां माझा मान जास्त असला पाहिजे व मला जास्त वांटा मिळाला पाहिजे ! आमचे मित्रानें श्राद्धाचा हक्क प्रथम वडील मुलासच असतो इत्यादि शास्त्राधारही काढून दाखविले व आपला अधिकार लहान भावांपेक्षां जास्त आहे हें सिद्ध केलें; पण आमचे मते आमचा मित्र स्वतः वडील मुलगा असल्यामुळें तो विकारवशा झाला होता. आमचे मित्राचें वय पंचवीस वर्षांचें असून त्याचे भावाचें वय पांच वर्षांचें होतें. आमचे मित्रानें आपले भावापेक्षां वीस वर्षे जास्त संसाराचें काम केलें ह्मणून जर त्याचा हक्क जास्त समजावयाचा तर धाकटा माऊ थोरल्या भावाचे पश्चात् वीस वर्षे जास्त वांचण्याचा संभव आहे ह्मणून त्याचा हक्क जास्त कां मानूं नये ? जो वयानें मोठा तोच खरोखर आयुष्याचे हिशेबानें लहान ठरतो याचाही विचार केला पाहिजे. समान हक्क, समदृष्टि, सर्वास सारखें वाढणें इत्यादि वाक्यांतील सम, समान, सारखें यांचे केवळ शब्दार्थच घेऊन भागणार नाही. सर्वास सारखें वाढणें याचा अर्थ लहान मुलाचे व मोठ्या माणसाचे पानावर सारखेंच अन्न वाढणें असा अर्थ करावयाचा नाही. एकाद्यास तिखट जास्त आवडतें ह्मणून त्याचे पानावर चार

भिरच्या घातल्या तर सर्वांचे पानावरु चारचारच भिरच्या घाला-
वयाच्या कीं काय ? एकच गुन्हा दोन मुलांनीं केला आहे पण
एक मुलगा कोमल मनाचा व अब्रूस भिणारा आहे. हा मुलगा कधीं
अपराधही करीत नाहीं; पण त्याचे हातून चुकून हा अपराध झाला
आहे, दुसरा मुलगा नंबर एकचा टवाळ, निर्लज्ज व वारंवार
अपराध करणारा आहे तर सदर गुन्हाबद्दल दोन मुलांस सारख्याच
छड्या मारणें योग्य होईल काय ? समजा, प्रत्येकास चार चार
छड्या दिल्या तर दोघांस सारखी शिक्षा दिली, पक्षपात केला नाहीं
असें लोकांस वाटेल; पण ती शिक्षा निवळ अन्यायाची ठरेल. कोमल
मनाचे मुलास केवळ ताकीद देणें व टवाळ मुलास छड्या देणें
ह्याणजेच शिक्षा समान झाली असें समजावें. या एकंदर विवेचना-
वरून हक्क ह्याणजे काय व ते कसे असावे हें बरेंच कळेल यास्तव
आतां हा धडा पुरा करूं.

धडा बारावा.

यजमान व यजमानीन यांचे गुणावगुण.

सर्वास संतुष्ट ठेऊन व त्यांचे ठिकाणीं आपलेपणा उत्पन्न करून
आपलें काम साधावयाचें ही गोष्ट साधी नाहीं. संसाराची सर्व गुरु-
क्लिष्टी यांतच आहे. मागील धड्यांत सांगितल्याप्रमाणें मंडळीचे
हक्कांची जाणीव असणारा व आपले मंत्रिमंडळाचें मत घेऊन
राज-प्रजासत्ताक पद्धतीनें संसार करणारा यजमान बहुधा घरांतील
मंडळीस संतुष्ट ठेवतो. राज-प्रजासत्ताक पद्धतींत यजमानास

आपल्या मंत्रिमंडळाचें मत घेऊन संसार करावयाचा असतो यामुळें त्यास विचार करण्यास बराच अवकाश मिळतो. त्याचे मनातील विकार दबले जातात व एकादे कामांत अपयश आल्यास त्याचा दोष त्याचे एकट्यावरच न येतां सर्वांवर सारखा येतो. या गोष्टी खऱ्या असल्या तरी यजमानास भावी काळाविषयी अटकळ बांधण्याचें धोरण पाहिजे व त्याचे ठिकाणीं प्रसंगावधान पाहिजे. यजमानापेक्षां आपण शहीणे अशी भावना घरांतील मंडळीची होईल असा पदोपदीं अनुभव आणून देणारा यजमान संसारास नालायक होय. यजमानाचे ठिकाणीं सत्यप्रीति, समदृष्टि, शुद्धवर्तन, करारीपणा, तेजस्विता, औदार्य आणि निःस्वार्थीपणा हे गुण जरूर पाहिजेत. यजमाननीचे ठिकाणीं सुद्धां याच गुणांची आवश्यकता आहे; कारण यजमान वरील सर्व गुणांनीं युक्त आहे पण यजमानांन त्याचे उलट स्वभावाची आहे, तर त्याचे सद्गुणांचा व्हावा तसा उपयोग होणार नाही. यजमानबाईलवेडा असेल तर त्याच्या सद्गुणांचा लोप झाल्यावांचून राहणार नाही; कारण 'ढेंकुणाचे संगें हिरा जो भंगला कुसंगें नाडला साधु तैसा' हा संगतीचा प्रभाव आहे. यजमान व यजमानांन वरील सर्व गुणांनीं युक्त असलीं ह्यणजे घरांत भांडणतंटा होत नाही. शांतता नांदते, कुटुंबाची भरभराट होते व एकंदरीत तें कुटुंब सुखी असतें. जेथें शांतता तेथेंच लक्ष्मीचें वास्तव्य. कलहास सुरवात झाली कीं, घरांत आक्काबाई शिरलीच ह्यणून समजावें.

नवरा व बायको एवढीं दोनच मनुष्ये कुटुंबास असलीं तर त्या उभयतांचे स्वभाव परस्पर विरुद्ध असले तरी त्यांचे भांडणतंटे फारसे होत नाहींत व झाले तरी चवाट्यावर येत नाहींत. चार दिवस

रुसवारुसवी होऊन पुनः गोडी होते; तथापि या प्रकारांत उभयतांस खरें सुख नसतेंच ह्यणून उभयतांचे स्वभाव मिळते असणेंच चांगलें.

मोठ्या कुटुंबांत भाऊ, भावजया, सुना, मुली, मुलगे, नणंदा वगैरे अनेक मंडळी असणार, अशा कुटुंबाचे चालकाचा स्वभाव वर सांगितलेल्या गुणांच्या विरुद्ध असेल तर तें कुटुंब एकत्र नांदणें कधीही शक्य नाही. यजमानास स्वार्थबुद्धि उत्पन्न झाली कीं, त्याचे भावांसही तशी बुद्धि होणार. तो भावांस फसविण्यास पाहणार व भाऊ त्याला फसविण्यास पाहणार ! तो खोटें बोलला तर भाऊ खोटें बोलणार ! त्याची समदृष्टि संपली कीं, भावांचीही तशीच संपणार ! व असें झालें ह्यणजे संसाराचीं कामें कळकळीनें कोणीच करणार नाही व संसार विषडेल.

‘ दहा पुरुष एकत्र राहतील पण दोन बायका एकत्र नांदणार नाहीत ’ अशी ह्यण आहे व तिचा पदोपदीं अनुभवही येतो. सुनेचा छळ सासऱ्यापेक्षां सासूच जास्त करते. हें ‘ सासुरवास ’ या निंदाव्यंजक शब्दावरून उघड दिसून येतें. विभक्तपणा हा बहुतकरून बायकांचें पटत नाही ह्यणूनच होतो. आहीं बायकांची उगाच निंदा करतां असें मात्र कोणी समजूं नये. आमचें बायकांशीं वांकडें नाही. कोणी ह्यणेल कीं, पुरुषांचा पुरुषांकडे ओढा यामुळें तुहीं पुरुषांचे दुर्गुण काढीत नाही व बायकांचे तेवढे काढतां ! पण आहीं पुरुष असलों तरी बापाचे पोटांत नव्हतों आईचेच पोटांत होतो तेव्हां आह्मांस आपले आईचाहि अभिमान नसेल कीं काय ? परंतु अभिमान असला तरी जे दुर्गुण आहेत ते सद्गुण ह्यणून कसे सांगतां येतील ? स्त्रियांस शिक्षण नाही यामुळें त्यांचे विचार

पुरुषार्थेक्षां कोते असतात अर्थात् स्त्रियांचे ठिकाणीं जे दोष दिसतात ते त्यांस शिक्षण दिल्यानें नष्ट होतील असें कोणी ह्मणेल तर त्याचें ह्मणणें अंशतः आह्मांसही मान्य आहे. अंशतः ह्मणण्याचें कारण प्रत्येक जातींत कांहीं विशेष गुण असतात व ते शिक्षणानें बदलले तरी अजीबात नष्ट होणार नाहीत. लोभ, मात्सर्य, फाजील महत्वा-कांक्षा इत्यादि गुण स्त्रीजातींत जन्मतःच जास्त असतात व ते शिक्षणाने अजीबात नष्ट होणार नाहीत.

सासूबाईस सुन परकी वाटते ! सुनेला आपले हयातींत कोणतीही मालकी नाही, तिला कोणतेही मत देण्याचा अधिकार नाही, तिनें आपले देखत वसूं नये, हंसूं नये, खेळूं नये कीं कोणी कांहीं बोललें तरी प्रत्युत्तर देऊं नये असें सासूबाईस वाटते ! सुनेनें नवऱ्याशीं गुजगोष्टी केलेल्याही कित्येक सास्वांस खपत नाहीत ! सुन जास्त जेवली तर पोटांत राक्षस शिरला कीं काय ? असें ह्मणावें ! कमी जेवली तर घसा चोंदला कीं काय ? असें ह्मणावें. भाजी कसली करूं असें सुनेनें विचारलें तर सासूबाईचें सरळ उत्तर असें कधींच यावयाचें नाही ! सारांश; सुन ह्मटली कीं, एक मान-हीन असा दुर्दैवी प्राणी होय. कित्येक सुनांनीं सासूचे छळास त्रासून जीवही दिले आहेत. आमची आजी आपले सुनांचा फार छळ करीत असे. एक पोथ्यापुस्तकें वाचणारी चांगली सुशिक्षित ह्यातारी सासू आपल्या सुनेचा अतिशय छळ करतांना आह्मी पाहिली आहे !

आपण सुन असतांना आपल्या सास्वेकडून छळ सोसून घेतला तर आतां आपण तरी सुनेचा छळ करूं नये असें सासूस वाटावें पण

तिचा प्रकार उलट होतो. ती जणुं काय आपण सोसलेले छळाचा सुनेवर सूड उगवून घेते ! !

आपले आईकडून होणारा आपले बायकोचा छळ कांहीं दिवस मुलगा सहन करतो पण त्याचें व त्याचे बायकोचें प्रेम जडले कीं, त्यास तिच्याविषयीं सहानुभूति उत्पन्न होते व तो आईचा तिरस्कार करूं लागतो. शेवटीं भांडणापर्यंत पाळी येऊन मुलगा विभक्त होतो. स्वतःची सून व मुलगा यांच्याशीं असें वर्तन; मग दार, जावा, नणंदा यांच्याशीं कसें असेल याची कल्पना करावी. मुलगाहि ज्या आई-पासून विभक्त होतो तिच्यापासून दार विभक्त झाल्यास आश्चर्य नाहीच. केव्हां केव्हां घरांतील मंडळीची मनं विनाकारण दुःखविलीं जातात व त्यांस नाखूष केलें जातें याचें एकच उदाहरण देतां. बायकांस लुगडीं घ्यावयाचीं आहेत असें समजा. अमूक किमतीचीं लुगडीं घ्यावयाचीं एवढें ठरल्यानंतर मग ज्या बायकोस ज्या वाणाची हौस असेल त्या वाणाचें लुगडें तीस दिलें तर काय विषडेल ? पण ही फुकटची हौसही पुरविली जात नाही इतकेंच नव्हे तर एकाद बायकोनें मला अमुक वाण आवडतो असें ह्मटलें तर तिला तूं अजून मुखत्यार झालीं नाहींस, आहीं दिलेलें आवडत नाहीं तर बापास घेऊन देण्यास सांग. आहीं देऊं तें घ्यावें व घालूं तें खावें ! इत्यादि दुर्भाषणें केलीं जातात. बायका ह्मणजे दगडी पुतळे किंवा लांकडी बाहुल्या नाहीत एवढी गोष्ट तरी लक्षांत ठेवली पाहिजे.



धडा तेरावा.

विभक्तपणा व एकत्रपणा.

‘ संहतिः कार्यसाधिका ’ हें वाक्य एकीचें सामर्थ्य दाखवितें. एकत्रपणांत एकजुटीमुळें सर्व लोकांवर दारारा असतो. मधमारांच्या पोळयाजवळ जाण्यास जसे लोक भितात, तसेच ते एकत्र कुटुंबांतील मंडळीचे वाटेस जाण्यास भितात. एकजुटींत मोठमोठीं कामें पार पाडण्याचें सामर्थ्य असतें व संसारांत कोणतेंही काम अडून रहात नाहीं. एकत्रपणांत खर्चाची बचत आतिशय होते व लग्नकार्ये वगैरे चांगल्या थाटानें करतां येतात. दानधर्म व आल्यागेल्याचा सत्कार एकत्रपणांत जसा करतां येतो तसा विभक्तपणांत करतां येत नाहीं. ‘ भरली मूठ सव्वा लाखाची ’ ही ह्मण एकत्रपणांत अनुभवास येते. समाईक कुटुंबांत एकजुटीमुळें मोठमोठीं कार्ये पार पडत असल्यामुळें तें कुटुंब श्रीमंत असावें असें लोकांस सहज वाटतें. असें कुटुंब ‘ बडा घर पण पोळळ वांसा ’ अशा मासल्याचें झालें असलें तरी लोकांत आत्र असतो व त्यामुळें पैशाची गरज लागली तर कोणीहि कर्ज देण्यास भीत नाहींत. एकत्रपणा किंवा एकजूट याचें सामर्थ्य मोठें असल्यामुळें व त्यांत फायदा असल्यामुळें अनेक राष्ट्रे एकजुटीचे तह करतात. व्यापारी कंपन्या स्थापून व्यापार करितात. विद्यार्थी क्लब काढून त्यांत जेवतात व खेड्यापाड्यांतील लोक भागीदार होऊन शेतीभाती करतात.

एकत्रपणांत फायदा आहे ह्मणून कोणी कधींच विभक्त होऊं नये असें ह्मणणें अव्यवहार्यच होईल. आपले घराण्यांत कोणी विभक्त

होऊं नये, असा एकाद्यानें लेख करून ठेविला व त्यास राजानेही मान्यता दिली तरी त्या लेखाचा उपयोग होणार नाही व तो लेख जुलुमाचा व मूर्खपणाचा ठरेल. एकत्रपणासही मर्यादा आहेच. कुटुंबांत हजार दोन हजार माणसें शालीं तरी विभक्त होऊं नये हें ह्मणणें योग्य होईल काय ? डाळिंबांतील दाणे कांहीं काळें एकजूटीनें एकमेकांस चिकटून राहतात; पण तें डाळिंब पिकून उकललें कीं ते निरनिराळे होऊन गळतात, हा सृष्टिनियम आहे. त्याप्रमाणें कुटुंबांतही केव्हां तरी विभक्तपणा होणें हा सृष्टिनियमच समजावा. मात्र हा विभक्तपणा द्वेष, स्वार्थबुद्धि अथवा कलह या कारणांनीं करावयाचा नसून केवळ व्यवस्थेसाठीं करावयाचा आहे हें ध्यानांत ठेवावें. अशा वेगळेचारास ' विभक्त राहून एकत्र कुटुंब ' असें नांव देण्यास हरकत नाही. कुटुंब एकत्र असतें तेव्हां घरांतील प्रत्येक माणसास आपले कुटुंबाचा अभिमान असतो व तें कुटुंब विभक्त झाल्यावर त्या अभिमानाचें, घराण्याचें किंवा कुलाचें अभिमानांत रूपांतर होतें, एवढाच फरक. कुलाभिमान धरून आपल्या कुलाच्या उन्नतीचे यत्न करणें याचेंच नांव विभक्त राहून एकत्र असें समजावें. सपाट जमीन नांगरण्यास सोईची असते; पण क्षेत्र अत्यंत मोठें असेल तर मध्ये बांध घालून भाग पाडावे लागतात. त्याप्रमाणें मोठ्या कुटुंबाचे व्यवस्थेकरितां भाग पाडलेच पाहिजेत.

कुटुंबाची अमर्याद वाढ झालेली नाही व व्यवस्थेकरितां वेगळें होण्याचें कारण नाही असें असून केवळ पटत नाही ह्मणून किंवा वैध्याक्तिक स्वार्थास बळी पडून जे विभक्त होतात त्यांस मात्र दोष दिला पाहिजे. अशा विभक्तपणांत अनेक तोटे आहेत. कुटुंबाची

फाटाफूट झाल्याने जूट मोडते व लोकांवर असलेला दरारा नाहीसा होतो. संघशक्तीने व्हावयाचीं कामे अडतात. ' एकसऱ्याची एक वाट होते ' व प्रपंचातील कामे वेळचेवेळीं होत नाहीत. कोटाची तारीख साधावी तर शेतीचा हंगाम चुकतो, शेतीचा हंगाम साधावा तर कोटाची तारीख चुकते मिळून नुकसानच. बायकांस अडी-अडचणीस कोणाची मदत नसल्यामुळे त्यांची फार कुचंबणा होते. आर्थिकदृष्ट्याहि कल्पनातीत नुकसान होतें. एका घराचीं चार घरे झालीं कीं, चार चुली, चार दिवे, चार गोठे, चार जातीं, चार उखळें-मुसळें, चार देव्हारे व देव, चार श्राद्धें, चार पक्ष, इत्यादि सर्व बाबी चौपट वाढतात ! व यामुळे वेगळे झाल्यानंतर माणसांची संख्या वाढली नाही तरी पूर्वी एकत्र कुटुंबांत जो खर्च पुरे त्याचे तिप्पट खर्च या चार घरांत लागतो. स्वयंपाक चार ठिकाणीं विभागल्यामुळे जळण जास्त लागते, मांडीं जास्त लागतात, अन्न-खर्चही थोडा जास्त येतो व दूधदुभत्याचा खर्च वाढतो. पूर्वी एकत्र शेती असतां राखणेस एक गडी लागे तेथे आतां चार गडी लागणार. पूर्वी घरकामास एक मोलकरीण पुरे पण आतां चार घरीं चार लागणार. सारांश विभक्त झाल्याने निष्कारण खर्च कसा वाढतो तें वरील लिहिण्यावरून ध्यानांत येईल. विभक्तपणांत दुसराही एक तोटा आहे; तो हा कीं, वादांत कोटाचे पायांत कालाचा अपव्यय व पैशाचा चुराडा ! वेगळेचारांत वादविवाद होऊन कोटापर्यंत मजल गेली नाही असे वेगळेचार थोडेच. कदाचित् विभक्त होतांना कोर्ट पाहावें लागलें नाही तरी पुढें लवकरच जमिनीच्या हद्दी वगैरे उरवितांना कोर्ट पाहावें लागतें ! व अशारीतीने कष्ट करून मिळविलेला

पैसा, कोर्ट आणि वकील यांचे भरीस धालावा लागतो. एकत्र असतांना जे अंगचोरपणा करित असत ते विभक्त झाल्यावर उद्योग करूं लागतात व प्रत्येक मनुष्य एकंदरीत जास्त काळजीने आपापले उत्पन्न वाढवूं लागतो हें खरें पण या वाढीपेक्षां खर्चाची वाढ जास्त झालेली असते ह्याणून एकत्रपणाचे फायद्यांची बरोबरी विभक्तपणा कधीच करूं शकत नाहीं. विभक्त होऊन आपली स्थिति सुधारलेले दहा इसम आढळले तर भिकेस लागलेले १० आढळतील !

वेगळें होण्यांत तोटा आहे हें प्रत्येकास कळतें परंतु ' कळतें पण वळत नाहीं ' अशी स्थिति होते. वेगळेचारास पुढील कारणें मुख्यतः असतात. (१) मुख्य यजमान किंवा यजमानांनी इतरांस फसवूं पाहतात, पक्षपात करितात, वर्मी लागणारीं भाषणें करितात, कपटानें वागतात अथवा कंजूषपणानें इतरांचे हाल करतात. (२) स्त्रियांचीं भांडणें व फाजील महत्वाकांक्षा. (३) आपण यजमान व्हावें अशी वेडी हौस. (४) अयोग्य भाषणें (५) चहाड्या सांगणें व ऐकणें या खोडी (६) अज्ञान व क्षुद्रबुद्धि (७-८) परोत्कर्षसहिष्णुता, कजेदलाल व आप-मतलबी अशा नीचलोकांची शिकवण आणि एकादा मनुष्य दुर्व्यसनी व उधळ्या निघणें या गोष्टी वेगळेचारास मुख्य असतात.

चांगल्या घराण्याशीं शरीरसंबंध नसले ह्याणजे सोयरेसुद्धां घर फोडण्यास कारणीभूत होतात; यास्तव कुलशील पाहून संबंध केले पाहिजेत. पुरुषांनीं विशेषतः बायकांनीं शेजाऱ्यांकडे विशेष कारणावांचून जाऊं नये ह्याणजे चहाड्या सांगण्याचे व ऐकण्याचे प्रसंग फारसे

येणार नाहीत. कित्पेक माणसांस लावालावीची अशी जबर खोड असते कीं मुद्दाम दुसऱ्याचे घरीं जाऊन कांहींतरी कळ लाऊन दिल्या-वांचून त्यांस चैनच पडत नाही. अशीं माणसें आपलेकडे आल्यास त्यांस प्रतिबंध करतां येत नाही; कारण आमचेकडे येऊं नको ह्मटलें तर तीं रागावतील, यास्तव असा मनुष्य आपले घरीं आल्याबरोबर आपणच आपली घाई दाखवून दुसरीकडे निघून जावें अगर त्याच्या भाषणाकडे लक्ष देऊं नये व उत्तर करूं नये. आपलें बोलणें रुचत नाही असें दिसलें कीं तो मनुष्य आपोआप येणें बंद करील. पुष्कळ चहाड्या अगर लावालावी अशा असतात कीं त्या न सांगितल्यास कोणाचा कांहीं तोटा नाही पण सांगितल्यास मात्र कलह होतात. समजा एक मनुष्य सहज बोलतां बोलतां गांवांतील एका मनुष्यासंबंधानें ह्मणाला कीं अहो तो ना ? उष्ट्या हातानें कावळा हांकणार नाही. कळीचा नारद तेथें होताच त्यानें ताबडतोब त्या मनुष्याकडे ही वार्ता दिली. लगेच तो गृहस्थ आपली निंदा करणाराकडे येऊन, तूं अज्ञसत्रें किती घातलीं आहेस ? असें विचारून मांडूं लागला तर या लावालावीपासून कोणाचा काय लाभ झाला बरें ? निंदा करणारा मूर्ख, कळीचा नारद त्यापेक्षां मूर्ख व निंदा ऐकून मांडण्यास येणारा सर्वांत मूर्ख अशीही मूर्खांची परंपरा आहे. तुह्यांस अमुक मनुष्य वाईट ह्मणतो असें कोणी सांगितलें तर तें मला पुष्कळ दिवस ठाऊक आहे, तुह्यांस मात्र आजच कळलें असें दिसतें, असें उत्तर द्यावें ह्मणजे त्याचा बराच हिरमोड होईल. कोणी एकाद्याचें घर लुटण्याचा किंवा खून करण्याचा बेत केलेला आपणास कळला तर तीं बातमी मात्र सांगणें भाग आहे; कारण अशी बातमी

लपवून ठेवली तर अनर्थ होईल. एकाद्यास चोरी करतांना, खून करतांना, आग लावतांना किंवा कोणतेही घातपाताचें अपकृत्य करतांना आपण पाहिलें असेल तर साक्षीचा प्रसंग आल्यास खरी हकीगत सांगण्यास कोणाची भीड धरूं नये कीं भिऊं नये; अशावेळीं धैर्य दाखवावें; कारण तसें न केलें तर गुन्ह्यास उचेंजन दिल्यासारखें व मदत केल्यासारखें होईल. राजकारणांत भेदनीतीचा अवलंब करून दुसऱ्यांचीं राज्यें नष्ट केलीं जातात. त्याप्रमाणें गांवांतील कुटिल कारस्थानी लोक मोठें कुटुंब भेदनीतीनें फोडतात व मग आपले क्षुद्र हेतु साधतात; तेव्हां अशा लबाड लोकांपासून दूर रहावें. घरांत एकादीचा नवरा रोजगारी असला कीं तिचा वरचष्मा जास्त असतो व ती इतर बायकांस प्रसंगविशेषीं पुरुषांसही उद्दामपणानें बोलते. अशा फाजील बायकोस नवऱ्यानें शक्य तितकी दावांत ठेवावी. निदान तिचे नादीं लागून आपण तरी तिच्यासारखें होऊं नये. बायकांचे भांडणांत पुरुषांनीं फारसें लक्ष घालूं नये व त्यास महत्व देऊं नये. खेडेगांवांतून बायकांचीं भांडणें दूधदुभतें व खाणेंपिणें यांबद्दलच फार होतात. आमची सून भाकर चोरून खाते, दूध चोरून पिते इत्यादि नालस्या पुष्कळ बायका शेजाऱ्यापाजाऱ्यांजवळ करीत असतात; पण सुनेस पोटभर भाकर खावूं घाला कीं ती भाकर चोरणार नाही व दूधदुभतें तिचेच स्वाधीन करा कीं ती चोरून दूध पिणार नाही. सारांश, विभक्त होण्याचीं कारणें विचारानें वागल्यास बरींच नष्ट करितां येतील. संसारांत हिशेबीपणा पाहिजे; पण क्षुद्रबुद्धीचा हिशेबीपणा उपयोगाचा नाही. माझीं दोन मुलें व भावाचीं चार मुलें आहेत तेव्हां मी विभक्त झालों तर माझा फायदा होईल असें मनांत आणणें

ही क्षुद्रबुद्धि होय. व्यवहारांत असला हिशेब चालत नाही. माझे शरीर सडपातळ आहे व दुसऱ्याचे लठ आहे यास्तव मला आगगाडीचे तिकीट कर्मा दराने घ्यावे व लठ मनुष्यापासून अधिक पैसे घ्यावे असे ह्मणणे जितके शहाणपणाचे होईल तितकेच भावाची माणसे जास्त व आपली कमी हें मनांत आणून विभक्त होणे शहाणपणाचे होईल.

आह्मी मोठमोठी कुटुंबे पाहिली आहेत व तीं फुटून विभक्त झाल्यावरचीही स्थिति पाहिली आहे. अनेक ठिकाणचे अनुभव पाहून एकत्रपणांतच फायदा आहे अशी आमची खात्री झाली आहे. अलीकडे लोकांची विभक्त होण्याकडेच प्रवृत्ति जास्त दिसते व याचे कारण ज्यास त्यास फाजील स्वातंत्र्याची हौस ! दुसरें कांहीं नाही. पूर्वी आमचेच प्रांतांत शंभर—दीडशें माणसांचीं कित्येक कुटुंबे होती. आमचे तांब्यांचे कुटुंब, आंबवलीचे मोघे, रत्नागिरीचे लालासाहेब, देवळेकर देसाई, खारेपाटणचे धाकस वगैरे घराणीं हीं फार मोठ्या कुटुंबांत मोडणारीं होती. आतां संबंध जिऱ्यांत एकही मोठें कुटुंब राहिलें नाही ! नाही ह्मणावयास कुळंबी लोकांत अद्याप कांहीं मोठी कुटुंबे आहेत. चांफेटचा नेमण, उपळ्याचा वीर, तळवड्याचे पाटोळे वगैरे घराण्यांत शेंपन्नास माणसें अद्याप कुटुंबांत आहेत.

कोणाचेही मन न दुखावतां लोकसंग्रह करून राज्य कसे चालवावे याविषयी रामास वसिष्ठांनीं महत्वाचा उपदेश केला आहे तो सांसारिक यजमानाने ध्यानांत ठेवावा. तो उपदेश असा:—‘ अंत-स्त्यागी बहिःसंगी अंतर्बोधो बहिर्जडः । अंतरेको बहिर्नाना लोके विह्वर राघव । ’ याचा अर्थ “एकाची गोष्ट आपणास आवडत नसली

तरी जर ती सर्व लोकांस आवडत आहे तर त्यांचे संतोषाकरितां तिचा बाह्यतः स्वीकार करून मान दिल्यासारखें करावें. एकाद्याचे सर्व दुर्गुण आपणास माहीत असले तरी आपणास ते माहीत नाहीत असेंच दाखवावें. उगाच त्याचे तोंडावर त्याचे दुर्गुण सांगून फर्जीति करूं नये. त्याच्याशीं सावधपणानें वागावें ह्मणजे झालें. तसेंच अनेक लोक अनेक गोष्टी सांगणार तर सर्वास ठीक आहे, बरें आहे, विचार करूं, सवडीप्रमाणें पाहूं, विचार चालू आहे इत्यादि उत्तरे देऊन आपणांस करावयाचें असेल तें मुकाट्यानें करावें. ”

वरील सर्व विवेचनावरून वेगळें होणें तर व्यवस्थेकरतां ह्मणून व्हावें, इतर कारणांसाठीं होऊं नये, असें सांगितलें तें योग्य आहे असें दिसून येईल; तथापि वेगळें होणें टळत नाहीं असाच प्रसंग आल्यास वेगळें व्हावें; पण घरांत भांडणतंटे होऊन ते विकोपास गेल्यावर वेगळें होण्यापेक्षां अगोदरच गोडीगुलाबीनें वेगळें व्हावें हें बरें. वेगळें होतांना एकमेकांच्या सोई पहाव्या. कोणतीही इष्टे समाईक ठेवूं नये. जमिनी शक्य तितक्या एक ठिकाणीं असाव्या. एकाचीं झाडे दुसऱ्याच्या जमिनींत असूं नयेत. भावी कलहाचें बीज ठेवूं नये. विभक्त होतांना वांटपाचे कागद करावयाचे त्यांत सदिग्ध भाषा असूं नये. अज्ञान असल्यास त्याचें नुकसान न होईल अशी व्यवस्था ठेवावी. शक्य तितकीं घरेही पृथक् करावीं. एकाच घरांत राहणें झालें तर तीं पृथक् आहेत असें वाटण्याइतका बंदोबस्त करून मग रहावें, ह्मणजे मुलांवाळांवरून रोज भांडणें होण्याचीं टळतील.



धडा चौदावा.

एक नमुनेदार कुटुंब.

रत्नागिरीस भिकाजीपंत ऊर्फ भाऊसाहेब पटवर्धन ह्यापून गृहस्थ होऊन गेले. त्यांचे कुटुंबाची हकीगत सर्वांस बोधप्रद व अनुकरणीय आहे ह्यापून मुद्दाम या धड्यांत ती देत आहों. भाऊसाहेब पटवर्धनांचें घराणें रत्नागिरींत मोठें श्रीमंत नसलें तरी खाऊन पिऊन सुखी होते. लोकमान्य टिळकांचे वडील व भाऊसाहेब यांचा अत्यंत स्नेह होता. भाऊ अत्यंत उद्योगी, वेळचेवेळीं काम करणारे व निर्व्यसनी होते व या गुणांमुळेच ते मोठ्या योग्यतेस चढले आणि प्रकृति अशक्त असतांही नियमितपणाचे जोरावर त्यांनीं जगांत बरीच वर्षे काढलीं. भाऊंचें शिक्षण मराठीच झालेलें होतें पण त्यावेळच्या हुशार लोकांत ते गणले जात. भाऊंनीं प्रथम रत्नागिरीस मराठी शाळेंत नोकरी धरली व पुढें मुलकी खात्यांत शिरून ते लवकरच मामलेदार झाले. भाऊ रत्नागिरीस मास्तर असतांना लो. टिळक हे त्यांचे विद्यार्थी होते. टिळकांवर भाऊ व त्यांची पत्नी यांचें अत्यंत प्रेम असे. टिळक पुढें लोकमान्य पदास पोचले पण आपल्या लहानपणच्या गुरूस व गुरु-पत्नीस विसरले नव्हते. मंडालेहून आल्यावर लोकमान्यांनीं भाऊंचे पत्नीस सिंहगडास बोलावून तिचे पायांवर मस्तक ठेवलें ! भाऊ पुणें येथें टिळकांचेच घरीं आजारी पडून वारले तेव्हां त्यांनीं आपले मुलांवर देखरेख ठेवण्यास लो. टिळक व त्यांचे दुसरे स्नेही चुनाको-ळवणचे परशराम भाऊ बेलवळकर यांस सांगितलें होतें व त्यांनीं तें काम उत्तम केलें. भाऊंस नऊ मुलगे व दोन मुली अशीं अकरा

मुलें होतीं. त्यांची पत्नी भवानीकाकू ही अत्यंत थोर मनाची व पोक्तविचारांची बायको होती. भाऊ वारले तेव्हां त्याचे एक दोन मुलगे चांगले वयांत आलेले होते पण इतर मुलें लहान होतीं तेव्हां त्यांवर देखरेख ठेवण्यास कोणी तरी योग्य मनुष्य हवाच होता. भाऊ-साहेबांस लोकमान्यांवांचून दुसरा योग्य मनुष्य मिळणें शक्यच नव्हतें तेव्हां त्यांनीं केलेली निवड योग्यच होती.

टिळकांस मात्र भाऊसाहेबांचे मुलांवर देखरेख करण्याची तसदी मुळींच पडली नाहीं झटले तरी चालेल; कारण रोगच नाहीं तेथें औषधाची गरज काय ? भाऊसाहेबांचीं सर्वच मुलें सुशील व त्यांची आई सुमाता मग दुसऱ्याचे उपदेशाची गरज काय ? भाऊसाहेबांच्या मुलांत कोणीहि व्यसनी, निर्बुद्ध अगर घराण्याचा लौकिक घाल-विणारा निघाला नाहीं इतकेंच नव्हे तर सर्व मुलें निर्व्यसनी, तर-तरीत, उद्योगी आणि प्रपंचदक्ष निघालीं. त्यांच्या मातोश्रीनें त्यांस जरी बी. ए. एम्. ए. केले नाहीं तरी सर्वांस इंग्रजी शिक्षण देऊन हल्लींचे पद्धतीप्रमाणें चांगलें सुशिक्षित केले. आपल्या मुलांचें चारित्र्य निष्कलंक होईल व तीं शीलसंपन्न होतील एवढीच खबरदारी विशेषतः त्यांच्या आईनें घेतली होती; यामुळे ते चांगले नांवारूपास आले. पटवर्धनांचें घर ह्मणजे आज उत्तम गृहशिक्षणाची शाळाच आहे असें ह्मणण्यास हरकत नाहीं !

हें पटवर्धनांचें घरणें रत्नागिरीस नऊ पटवर्धन किंवा नवग्रह या नांवानें प्रसिद्ध आहे. तेजस्वितादि गुणांनीं पटवर्धन बंधूस नवग्रह हें नांव शोभण्यासारखें आहे परंतु या नवग्रहांत शनी, मंगळांप्रमाणें एकही क्रूर ग्रह नाहीं ही गोष्ट विशेष आहे. पटवर्धन बंधूंत गोविंदराव

पठवर्धन हे पांचव्या नंबरचे होते. यांस प्रपंचाचें धोरण व व्यवहार-ज्ञान इतकें उत्तम होतें कीं, ते या कार्मीं आपल्या सर्व बंधूंचे गुरू झाले. गोविंदरावांचे वडीलबंधू सुद्धां गोविंदरावांचे सल्ल्यानें वागत किंबहुना ते त्यांचे आज्ञेत असत. पठवर्धनांचे घरांत यजमानपणाचा मान गोविंदरावांकडेच होता. चार वर्षांपूर्वी गोविंदराव कैलासवासी झाले यामुळें या घराण्याचें अत्यंत नुकसान झालें; तथापि त्यांनीं जी प्रपंचाची शिस्त घालून दिली आहे ती सर्व बंधूंनीं कायम ठेवली आहे; यामुळें आज या घराण्याचा लौकिक कायम राहिला आहे. गोविंदरावांचें चरित्र हा प्रापंचिक माणसास एक उत्तम गुरू आहे. यास्तव त्यांच्या चरित्रांतील काहीं गोष्टी लिहितों. गोविंदराव अत्यंत उद्योगी व मितव्ययी होते. त्यांचा स्वभाव उदार पण उधळ्या नव्हता. त्यांना सुपारी खाण्याचें सुद्धां व्यसन नव्हतें. घरांतील लहानथोर सर्व भावांनीं एकमेकांस अहो जाहो ह्मणावें अशी त्यांनीं भाषणपद्धति ठेवली होती. त्यांचे घरांत पन्नास साठ माणसें होती. सर्व भावांस मुलें होती पण कधीं बायकाबायकांत व मुलामुलांतही भांडणें झालीं नाहींत ! संबंध वर्षांत एकही अपशब्द कोणाचे तोंडांतून निघत नसे. भोजनाचा वेत साधाच पण फार उत्तम. दूधदुभतेंही विपूल, आणि बंधुप्रेम, मातृमक्ति, देशमक्ति, धर्मनिष्ठा इत्यादि सर्व उत्तम गुण गोविंदरावांचे ठिकाणीं व त्यांचे बंधूंच्या ठिकाणीं एकवटले होते. गोविंदराव धार्मिक असत पण त्यांचा धार्मिकपणाही इतरांचे धार्मिकपणापेक्षां निराळ्या प्रकारचा असे. त्यांचे धार्मिकपणांत उदात्त विचार दिसून येत. शहरांतील विद्यार्थ्यांपैकीं जो रोज नमस्कार घालील त्यास काहीं बक्षीस द्यावयाचें, जे संध्या, त्रिसुपर्ण,

पुरुषसूक्त वगैरे पाठ ह्मणून दाखवितील त्यांस उत्तेजनार्थ दक्षिणा द्यावयाची असा त्यांचा परिपाठ असे. एकदां गोविंदरावांचे आईनें चातुर्मासांत सहस्रभोजन घातलें; पण अगदीं शेजाऱ्यांसही या धर्म-कृत्याचा पत्ता लागला नाही; कारण या सहस्रभोजनाची तऱ्हा बरीच निराळी होती. रोज दहा मधुकरी विद्यार्थी जेवणास सांगावयाचे व कांहींतरी पक्वान्न करून त्यांस दक्षिणा द्यावयाची अशी एक नवीनच कल्पित त्यांनीं काढली होती यामुळें मधुकरी विद्यार्थ्यांस मदत झाली, सहस्रभोजन झालें व मोठ्या समारंभांत होणारी दगदगही वांचली. स्वदेशी चळवळींत गोविंदरावांचें अतिशय लक्ष असे पण वर्तमानपत्रांतून त्यांचें नांव फडकत नसे. वास्तविक रत्नागिरी शहरांतील सर्व चळवळींचे तेच आधारस्तंभ होते पण त्यांनीं स्वतःचे प्रसिद्धीची इच्छा कधीच केली नाही; ते कार्यकर्ते पुढारी होते. बोलघेवडे पुढारी नव्हते, मित्रकार्याविषयी ते अत्यंत दक्ष असत. आह्मांस या गोष्टीचा अनुभव आला आहे. आह्मी सन १९११ सालीं झाडावरून पडलों व दवाखान्यांत गेलों. रत्नागिरीस त्यावेळीं युरोपियन सिव्हिल सर्जन होते व आह्मी नुकतेच राजद्रोहाचे शिक्षे-तून मुक्त झालों होतो. यामुळें राजद्रोही मनुष्याची काळजी कदाचित् सिव्हिलसर्जन घेणार नाहीत अशी गोविंदरावांस शंका आली व त्यांनीं सिव्हिलसर्जन साहेबांकडे विनंति करून ५०० रुपये डॉक्टरसाहेबांस देणगी दिली ! डॉक्टरनें सर्व रक्कम परत दिली व आमचे दवाखान्यांत राजद्रोहच नाही असें सांगितलें. आह्मांस ही हकीगत डॉक्टरसाहेबांकडूनच कळली. गोविंदरावांनीं आपण होऊन आह्मांस याबद्दल कांहींच सांगितलें नाही. आह्मीच त्यांस ही गोष्ट खरी काय असें विचारलें तेव्हां मात्र ते होय ह्मणाले ! !

गोविंदरावांचे आईस ९ सुना होत्या. पण त्या सुना कीं मुली हें कोणास कधीं कळत नसे ! ' मागचें जोत जसें पुढचे जोताचे धोरणांनें जातें अथवा पुढचे गाडीमागून मागली गाडी जाते त्याप्रमाणें घरांतील मुख्य माणसाच्या गुणांच्या स्वभावाचें व उद्योगाचें सर्व मंडळी अनुकरण करते. पटवर्धनांचे घरांत हा अनुभव चांगला पहाण्यास मिळतो. अनेक घराण्यांतील मुली अनेक परिस्थितींत वाढल्यामुळें त्यांचे स्वभाव व वागणूक भिन्न असावयाची पण पटवर्धनांकडे अशा परकी घराण्यांतील आलेल्या मुलीसुद्धां आपली पूर्वीची शिक्षणपद्धति विसरून या घराण्यांतील पद्धति ताबडतोब उचलतात व त्यांशीं एकरूप होतात ! हें आश्चर्य नव्हे काय ?

भाऊसाहेब मास्तर होते तेव्हां त्यांची जी सांपत्तिकस्थिति होती ती ते मामलेदार झाल्यावर बदलली व त्यांचें घराणें सामान्य श्रीमंतांत गणलें जाऊं लागलें. सांपत्तिकबरोबर संततीचीही वाढ त्याच प्रमाणांत झाली. कोणत्याही वाढीस मर्यादा असतेच; विशिष्ट मर्यादेपर्यंत वाढ झाली कीं, मग वाढ खुंटते आणि उतरती कळा लागते. वृक्ष पहिल्या उमेदींत झपाट्यानें वाढतात पण त्यांची पुढें वाढ कमी होत जाऊन अखेर बंद पडते. मनुष्याची शेंडी हात दोन हातच पराकाष्ठा वाढते पण दर आठवड्याचे हजामतीचे केंसांच्या लांबीचा हिशेब केल्यास पन्नास वर्षांच्या वयाचे मनुष्याची शेंडी पन्नास फूट तरी लांब झाली पाहिजे पण तसें होत नाही उलट टाळूस तरटें पडतें ! वैभवाची वाढही अशीच विशिष्ट मर्यादेपर्यंत होते आणि नंतर उतरती कळा लागण्यास सुरवात होते. वैभव कायम असतांच विभक्त झालें तर विभक्त होणारांस संसार धाडण्यास कठीण पडत नाही. हातीं चार

पैसे असल्याने व्यापारधंदो करून आणखी चार पैसे कमावण्याची सोई असते. सारांश कर्जाचीच वांटणी घेऊन विभक्त होण्यापेक्षा इष्टेरीची वांटणी घेऊन विभक्त होणे बरे. गोविंदरावांनी आपल्या वैभवाचे वाढीची अखेरची मर्यादा जाणली व आतां पुढचा काळ वैभवाचे वाढीचा नसून चासाचा येणार असें ते समजले व विभक्त होऊन सध्यांची संपत्ति पुनः वाढीस लावण्याची हीच वेळ आहे असें त्यांनीं मनांत आणले. तुळसीच्या मंजिऱ्या खुंटतांच ती जशी पुनः जोरानें फुटते त्याप्रमाणें अशा वैभवाचे काळांत गोडोगुलाबांनीं विभक्त झालेलीं कुटुंबे लवकरच भरभराटीस येतात. पटवर्धन विभक्त झाल्यावर हाच अनुभव आला.

पटवर्धन बंधु विभक्त होण्यास वरील कारणावांचून आणखी दोन कारणे होती. एक कारण असें होतें कीं, घरांत लहान लहान मुलांची संख्या वाढली त्यामुळें मोठ्या कुटुंबांत त्यांची नीट व्यवस्था होणे कठीण पडूं लागलें. दुसरें कारण त्यांची आई वृद्ध झाली होती व तिचे मनांतून प्रत्येक मुलगा कसा काय संसार करतो हें पहावयाचें होतें. या सर्व कारणांनीं पटवर्धन बंधूंनीं विभक्त होण्याचा बेत केला. नऊ बंधूपैकीं एक बंधू पूर्वीच विभक्त झालेले होते. आतां फक्त आठ बंधूंची वांटणी व्हावयाची होती. पटवर्धन बंधूंनीं स्थावर-जंगम मालाची प्रथम यादी केली. नंतर कुळांकडील येण्याची यादी करण्यांत आली. या यादींत उत्तम, मध्यम व कनिष्ठ अशा तीन प्रति केल्या हेत्या. ऐवज असलेल्या अगर अत्यंत लायक इसमांकडील रकमा या उत्तमप्रतींत दाखल करण्यांत आल्या. बराच त्रगादा करून येणाऱ्या व कांहीं सुट देऊन निदान मूळ मुदल रकम

उभी हाण्यास हरकत नाही असें येणें मध्यमप्रतीत दाखल करण्यांत आलें व किर्यादीवांचून न येणारें येणें कनिष्ठप्रतीत दाखल करण्यांत आलें. नंतर या तीन्हीं प्रतींची आजची वास्तविक किंमत आठ बंधूंनीं लिलावाचे पद्धतीनें ठरवली. समजा उत्तमप्रतीत चार हजार रुपये येणें आहे, मध्यमप्रतीत तीन हजार रुपये येणें आहे व कनिष्ठप्रतीत हजार रुपये येणें आहे तर या येण्याची आजची किंमत ठरवावयाची आहे. प्रथम उत्तमप्रतीचे लिलाव पुकारलें, आज कोण किती रक्कम देऊन सदर येणें आपणांकडे घेतो? असा प्रत्येकास प्रश्न केला. येणें बिनबूड असल्यामुळें प्रत्येकानें भरपूर चार हजार रुपये देतों असें हाटलें अर्थात् या प्रतीची किंमत चार हजार कायम झाली. नंतर मधली प्रत लिलावास निघाली. ही प्रतही बिनबुडीची पण व्याजांत वगैरे सूट यावी लागणारी व थोडी दगदगीची सबब लिलावांत भर किंमत कोणीच बोलैना शेवटीं प्रत्येकानें बोललेल्या किंमतीची सरासरी काढून मध्यमप्रतीची मूळ किंमत तीन हजार होती ती आज सारी अडीच हजारच भरली. तिसरी कनिष्ठ प्रत अगदीं बुडीत यास्तव कोणी दोनशें बोलला तर कोणी तीनशें बोलला शेवटीं सरासरी काढतां अडीचशें किंमत झाली. अर्थात् आतां या सर्व रक्कमांची आजचे किंमतीची बेरीज करून वांटणी करावयाची ही लिलावांची पद्धत होय.

पटवर्धनांनीं घरांतील सर्व भांड्यांच्या किंमती लिलावांचे पद्धतीनें केल्या व त्यांचे ८ गट केले. नंतर गटांवर नंबर घालून चिठ्या तयार केल्या व त्या मुलांकडून उचलवून एकेकानें घेतल्या; अर्थात् नशीबानें जो गट आला तो ज्याचा त्यानें घेतला, एकाचे गटांत त्यास

नको असें भांडें आलें व तें दुसऱ्यास पाहिजे आहे तर पूर्वी लिळां-
वांत त्याची किंमत झालेली असल्यामुळें त्या किंमतीस तें देण्यांत
आलें. अविभक्त असा एकही पदार्थ ठेवण्यांत आला नाही. स्थावर
मिळकतींत पुढें भानगड होणार नाही अशी वांटणी करण्यांत आली.
एका क्षेत्रांत शक्य तितके तुकडे होणार नाहीत, अशी पद्धति ठेवली
होती. एक पुतण्या अज्ञान होता. त्यास मात्र स्थावर मिळकतीचा
सरस भाग काढून ठेऊन नंतर बाकीचे सात भाग चिठ्या टाकून
घेण्यांत आले. याप्रमाणें पटवर्धनांचें वांटप अत्यंत पद्धतशीर झालें.
विभक्त झाल्यानंतरही त्यांची एकमेकांशीं वर्तणूक एकत्र असल्या-
प्रमाणें आहे. भांडण होऊन कोणी विभक्त झालेला नसल्यामुळें त्यांचें
प्रेम कायम आहे. विभक्त झाल्यानंतर कोणी कसा काय खर्च केला,
प्रपंचांत कोणाची काय चूक झाली, कोणती सुधारणा केली पाहिजे,
आबदल गोविंदराव वारंवार तपास करीत व सुधारणा करीत. सारांश,
गोविंदरावांनीं आपले भावांस प्रपंचाचें सप्रयोग शिक्षण देण्यासाठींच
विभक्तपणा केला असें ह्याटलें तरीहि चालेल. पटवर्धनांचें घराणें इतकें
योग्यतेस चढण्यास भाऊसाहेब, भवानीकाकू व गोविंदराव यांचे उत्तम
गुण कारण आहेत हें खरें; पण त्याशिवाय पूर्वपुण्याईहि कारण आहे
असें आह्मांस वाटतें. या चरित्ररूप धड्यांतील गोष्टींचें अनुकरण सर्व
लोक करतील तर हा धडा लिहिल्याचें सार्थक होईल.



धडा पंधरावा.

यजमाननीचे अधिकारांतील स्त्रियांचीं कामें

संसारांत बायकांचीं कामें अनेक आहेत, त्यांपैकीं मुख्य मुख्य कामें सांगून त्यासंबंधानें कांहीं सूचना करितों. (१) केरवारा. (२) सडासंमार्जन. (३) उष्टें, खरकटें. (४) भांडीं घांसणें. (५) कपडे धुणें. (६) पाणी. (७) कांडप, दळप. (८) वांटणें, घांटणें. (९) चाळणें, पाखडणें, उगाळणें. (१०) अंथरूण-पांघरूण. (११) दिवाबत्ति. (१२) रायनगृहाची व्यवस्था. (१३) पानपत्रावळ. (१४) दूधदुमटें. (१५) बालसंगोपन. (१६) मुलांचे कपडे शिवणें. (१७) स्वयंपाक व तत्संबंधीं कामें—मसाला, लोणचीं, सांडगे, पापड, चटण्या, कोशींबिरी, रायती, उकडंबे, नानाप्रकारचीं पक्कानें, अनेक प्रकारच्या भाज्या, मरतें, आंबटी वगैरे तोंडीं लावण्याचे पदार्थ. (१८) अतिथिसत्कार. (१९) तुळसी वगैरे असलेला दारांतील बगीचा. याप्रमाणें बायकांचे गृहव्यवस्थेचे प्रांतांत मुख्य कामें आहेत. यांपैकीं कांहीं कामें स्वतः यजमाननीनें करावीं व कांहीं इतर बायकांनीं करावीं; मात्र कामें सांगतांना मागे ९ व्या धड्यांत सांगितल्याप्रमाणें जीस जें काम साधेल तेंच तीस सांगावें. वरील कामें करतांना पुढील सूचना ध्यानांत ठेवाव्या.

केरवारा व सडासंमार्जन—सूर्योदयापूर्वी घरांतील सर्व जमिनी व अंगणें यांचा केर काढावा. नेहमीं जेवण्याची जागा व विशेष वर्दळीची जागा रोज सारवावी किंवा पोतेरें घालावें. केर काढतांना तो कोनाकोपण्यांत किंवा अडगळींखालीं लोटून ठेऊन केर काढण्याचा

नुसता फार्स कित्येक बायका करतात; पण हें फार वाईट. सांधी-कोपऱ्यांतील व अडगळींखालील केर रोज काढून घ्यावा व लगेच भरून टाकावा. केर नीट पाहून तपासून टाकावा व केर टाकण्याची जागा एकच असावी ह्मणजे घरांतील लहान वस्तु केरांतून जाणार नाही व गेली तरी शोधण्यास बरें पडेल. दिवसांतून दोन वेळ केर काढलाच पाहिजे; पण जरूर पडल्यास अनेकवेळही काढावा लागतो. कोणी जेवीत असतांना केर काढूं नये; कारण तेणेंकरून धुळींतील जंतु हवेंत पसरतात व ते अन्नांतून पोटांत जातात. घरासभोंवार दर-रोज झाडून स्वच्छता ठेवावी. महिन्यांतून एकदां सर्व घर ह्मणजे माळे वगैरे झाडून वळचणीस धरलेलीं कोळीष्टकें वगैरे काढून स्वच्छ करावें. घरासभोंवार सडा घालावा ह्मणजे धूळ उडत नाही. सारवल्यानंतर रांगोळी घालावी. कोनाडे, आडभिंती, फडताळें, कपाटें वगैरे महिन्यांतून एकदां तरी झाडावी. मातीच्या भिंती असल्यास वर्षांतून एकदां सारवाव्या किंवा व्हाईटवॉश करावा. उंदरांचीं बिळें आढळतांच तीं बुजवून टाकावीं. टेबलें, कपाटें खुर्च्या वगैरे सामान चार आठ दिवसांनीं ओल्या फडक्यांनीं पुसावें. देव्हारा तर रोज पुसला पाहिजे. मोरींत रोज पाणी ओतून झाडून स्वच्छ करावी. चुलीपुढील जागा फार स्वच्छ ठेवावी.

उष्टें खरकटें व भांडीं घांसणें—उष्टीं काढल्यावर लगेच शेण लावावें पण प्रथम जमिनीवर सांडलेलें अन्न गोळा करून पानावर घ्यावें व चांगलें असल्यास गुरांस घालण्यासाठीं एका लांकडी पात्रांत ठेवावें व नंतर शेण लावावें. शेण लावतांना शेणाचा जाड लेप जमिनीवर बसणार नाही असें करावें. शेणगोळे टाकण्याची एक

जागा असावी व ती घरापसून जरा दूर असावी. घरांतील केरही तेथेंच टाकावा ह्मणजे तें उत्तम खत तयार होईल. उष्ट्या पत्रावळी गुरें खात असल्यास त्यांस घालाव्या; पण खात नसतील तर त्यांवरील अन्न एका लांकडी पात्रांत झाडून घ्यावें व मग टाकाव्या. ताटें असल्यास तीं थोडें पाणी घालून विसळून घ्यावीं व अन्नाचीं सर्व मांडीं अशींच विसळून घेऊन नंतर घांसावीं. हें मांडीं विसळून आलेलें लेपवणी व पानावर उरलेलें अन्न गुरांस घालावें. लेपवणी वगैरे ठेवण्याचें पात्र निकलचें असूं नये. शक्य तितकें लांकडी निदान लोखंडी असावें. असलें अन्न दोन दिवसांचेवर ठेवूं नये. मांडीं स्वच्छ घांसावीं पण राखेचाच उपयोग करावा. बारीक रेंतीनें घांसलीं तर कल्हई जाते. मांडें दगडावर धरून घांसूं नये. खालीं लांकडी फळी घ्यावी. नेहमीं चुलीवर ठेवण्याच्या मांड्यांचे तळची जळ अगदीं खडबडीत राहूं नये. मांड्यास राखेचा लेप देऊन तें चुलीवर ठेवले असतां बहुधा जळ धरत नाहीं. रुप्याचीं मांडीं शेणानें घांसावीं. कल्हईचीं ताटेंसुद्धां शेणानें घांसणेंच चांगलें. पाणी पिण्याचे तांबे, झान्या वगैरे आंतून अगदीं स्वच्छ कराव्या व तळास घाण राहूं देऊं नये.

कपडे धुणें—रोजचे आंगावरील कपडे ह्मणजे धोतरें, लुगडीं व चोळ्या रोज धुवावयाच्या असतात; पण सदरे, कोट, पाटलोणी, चाद्री, पलंगपोस, पासोड्या वगैरे कपडे आठ-पंधरा दिवशीं धुवावयाचे असतात. लोंकरीचे व रेशमी कपडे तर कधींकाळींच धुवावयाचे असतात. कपडे धुण्याचा हेतू स्वच्छता करणें हा आहे; पण त्या-बरोबरच कपडा न बिघडतां अगर न फाटतां स्वच्छता करावयाची

शुजमाननीचे अधिकारांतील खियांची कामे. (८९)

आहे हे ध्यानांत असावे. परटाकडे अगर मोलकरणीकडे कपडे धुण्यास देण्यापेक्षां स्वतः धुणें उत्तम. परीट कपडे जास्त पांढरे करतो हें खरें पण केवळ पांढरेपणांतच स्वच्छता नाहीं हें ध्यानांत ठेवावे. देवीचे रोगी, महारोगी, क्षयी, उपदंशाचे रोगी वगैरे सर्व लोकांचे कपडे परीट नेतो. त्यांतच आपले कपडे असणार. सर्व कपडे एका भट्टींत पडणार व ते एकठिकाणीं धुतले जाणार अर्थात् हा प्रकार मनांत आला ह्मणजे परटाकडे कपडे देणें किळसवाणेंच वाटेल. परटाकडून कपड्यांबरोबर कित्येक रोगबीजेही आपले घरीं येतात व कपडेही लवकर जीर्ण होतात. आधणपाण्यांत सोडा टाकून त्यांत प्रहरभर कपडा भिजवून ठेऊन मग धुतला तर परटाप्रमाणें काम होतें. रेशीमकांठी धोतरें कांठ एकत्र बांधून ते या वासिंग सोड्याचे पाण्यांत बुडणार नाहींत असे वर ठेऊन बाकीचें वस्त्र पाण्यांत बुडवावे. रेशमी कांठ त्या पाण्यांत बुडविले तर रंग जाईल. कपडा आपटून धुण्यापेक्षां चुबकून धुणें चांगलें. तसेंच आपटून धुणें तर आडवा आपटून नये उभा आपटावा. जोरानें न आपटतां हलकेच आपटावा व ज्या दगडावर आपटावयाचा त्यावर आपटला जाणारा भाग एकत्र गोळा होईल अशा खुबीने आपटावा. पाणी स्वच्छ असावे. खरूज झालेल्या मुलांचे कपडे, लहान मुलांचे हगरे-मुतरे कपडे अगदीं पृथक् धुवावे. शिकेकार्हीची पूड, रिंग्यांची पूड व सावण यांपैकीं मिळेल त्याचा उपयोग कपडे धुण्यास करावा. रंगाचे कपड्यांस सोडा किंवा सावण वापरूं नये. रिंगे (रिंठे) व शिकेकार्ही वापरावी. धोतरें ऊन पाण्यांत भिजवून धुतलीं तर गुलाबी रंग चढतो. लोकरांचे कपडे उन्हांत वाळवून झाडले तरी बरेंच कार्य

होते, पण ते धुणेच असतील तर न आपटतां चुबकून धुवावे व चांगले खळ-बळून काढावे. रेशमी कपडेही याच पद्धतीने धुवावे. जरीचे कपडे धुणे फार कठीण असते. हे कपडे सावण लावून चोळून चोळून स्वच्छ करावे व वाळल्यावर जरीचे कांटावर थोडे पाणी शिंपडून इस्तरी करावी ह्मणजे जर ताठ होईल. पलंगपोस, पासोड्या, लोडांवरील अग्रे वगैरे दर आठवड्यास धुवावे. नेसावयाचे मुगटेही आठ दिवशी धुवावे. कपड्यांस तेलाचे डाग पडल्यास हरमऱ्याचें पीठ लावावें ह्मणजे डाग जातो.

पाणी—पाण्यास जीवन ह्मणतात इतकी त्याची योग्यता आहे. पिण्याचें, स्वयंपाकाचें व धुण्याचें पाणी स्वच्छ असावें. झऱ्याचें वहातें पाणी हें सर्वांत उत्तम होय. विहिरीचें मध्यम व तलावाचें कनिष्ठ-प्रतीचें समजावें. तलावांत झरा नसून केवळ पावसाचें साठवणीचें पाणी अगदींच कनिष्ठ होय. जंगल भागांतील विहिरी व नद्या यांचें पाणी वाईट असते. चांगले पाण्यास रंग, रुची व वास नसतो. जंगल-पटीचें पाण्यास हिरवट रंग येतो, वर तवंग उठतो आणि वाईट रुची असते. कित्येक विहिरीचें पाणी खारट व कडवट असते, मांड्यांस डाग पडून काळीं होतात, त्यांत कपडे धुतले तर चिकट होतात व सावण लावला तर फेंस येत नाही. घांटावर, तलावांत कांहीं ठिकाणीं कपडे धुणे व प्रातःकालचा प्रक्षालनविधीही करण्यांत येतो व तेंच पाणी पिण्यास वापरलें जातें पण हा प्रकार अत्यंत वाईट होय. शक्य तितकें झऱ्याचें पाणी पिण्यास वापरावें. स्वयंपाकासही हेंच पाणी उत्तम होय. पाणी फडक्यानें गाळून घेऊन उपयोग करावा. पाण्यास आधण काढून तें गाळून गार करून पिणे केव्हांही फायदेशीरच असतें, जंगलपटीस

तर पाणी तापवूनच घेतले पाहिजे. गुरांस पाजावयाचे पाणीसुद्धा स्वच्छ असावे. पावसाळी गढूळ पाणी निवळत ठेऊन निवळल्यावर वापरावे. निवळीची बी उगाळून पाण्यांत मिसळली कीं, ताबडतोब माती तळीं बसते व पाणी स्वच्छ होते. सामान्य ज्वरांत पाण्याचा अष्टमांश काढा करून दिला तर ज्वरही नष्ट होतो असा अनुभव आहे. सारांश स्वच्छ पाणी हेंच आरोग्यदायक आहे. लांबीचे व खोल झरे बहुधा चांगले असतात. ज्या मातींत व दगडांत लोह असतो अशा जमिनींतील पाणी आरोग्यवर्धक असते. उन्हाळी किंवा ऊन पाण्याचे झरे यांतील पाण्यांत गंधक व क्षार मिश्र असतो. हें पाणी अति पाचक असते पण तें पोढभर पितां कामा नये. औषध ह्मणून घ्यावे. या पाण्यांत बराच वेळ स्नान केल्यास ग्लानी येते. निवळ पावसाचे पाणी शुद्ध खरें पण तें आरोग्यकारक नाहीं.

कांडपदळप—शहरांतून कांडपादळपाचे प्रसंग कमी. तें काम हल्लीं गिरण्याच करतात; पण गिरणींतले तांदूळ व पीठ निःसत्व होऊन रुचीस कमी होते. तसेंच धान्यांतील कचरा व दगडधोंडे आणि एकादवेळ किडेमुद्धां गिरणींत धान्याबरोबर दळले जातात. यास्तव असले पीठ वापरण्यापेक्षा घरीं दळणेंच चांगलें. कोणतेही धान्य दळणें झाल्यास निवडून व स्वच्छ करून दळावे. जातें जमिनीवर न घालतां लांकडी बैठक करून घालावे. अगर जमिनीवर कपडा घालून त्यावर घालावे ह्मणजे पिठांत माती वगैरे घाण जाणार नाहीं. दळण्यांत निरनिराळ्या कामांस बारीक जाड पीठ लागतें त्याची माहिती करून घ्यावी. कांडतांनाही मात चांगलें निवडून घ्यावे ह्मणजे तांदूळ व कोडा दोन्ही स्वच्छ निघतात. कांडण्याचे धान्य चांगलें वाळलेलें

असावें पण निवाल्यावर कांडण्यास घ्यावें. नाही तर तांदूळ मोडतील. भात भरडणें झालें तरी हाच नियम समजावा. कांडतांना मुसळाचे घाव सरळ घालावे. आडवे तिडवे घातले तरी तांदूळ मोडतात व सारखे सडले जात नाहीत. तांदूळ अति सडणें चांगलें नाही; कारण कोंड्याचा अंश कांहीं तरी शिल्लक राहिला पाहिजे. कोंड्यांत गोडी, सारकपणा, पचनशक्ति व हाडें बळकट करण्याचा धर्म असतो ह्मणून कोंड्याचा भाग रोज पोटांत जाणें इष्ट असतें. सडणें, कुटणें वगैरे कांडपाचेच प्रकार होत. पोहे कुटून तयार होतात. भात कांडून तांदूळ होतात व ते पुनः हलके कांडले कीं त्यांस सडले असैं ह्मणतात. ज्वारी, बाजरी, नागली, गहूं वगैरे दळपाचीं धान्ये केव्हां केव्हां सडावीं लागतात. डाळी वगैरे भरडून तयार होतात पण त्याही सडाव्या लागतात.

वांटणें, घांटणें व उगाळणें—या तिन्ही क्रिया थोड्याबहुत फरकानें एकच आहेत. चटण्या वगैरे वांटून तयार कराव्या लागतात. पुरण डाळ वांटूनच करावें लागतें. पदार्थ वांटण्याचा पाठावरवंटा चांगला स्वच्छ करून घ्यावा. वांटणें अगदीं बारीक, मृदु गोळा होईल असें करावें. आमटीची शिजविलेली डाळ पळीनें पुष्कळ वेळ ढवळली कीं, त्या क्रियेस घांटणें ह्मणतात. ढवळणें व घांटणें यांत एवढाच फरक असतो कीं, घांटण्यांत पळीचे दाबानें पदार्थ चिरडावयाचा असतो व ढवळण्यांत फक्त सारखें मिश्रण होईल असें करावयाचें असतें. साहणेवर घांसणें यास उगाळणें ह्मणतात. गंध उगाळून तयार करितात. मात्रा व कांहीं औषधीं, पाळें, खोडें वगैरे उगाळावयाचीं असतात. उगाळतांना व वाटतांना पाणी बेताचें घालावें लागतें व स्वच्छतेसही जपावें लागतें.

चाळणें व पाखडणें—धान्यें, पिकें वगैरे चाळून स्वच्छ करावी लागतात. तांदूळ वगैरे रोज पाखडून धुतले ह्मणजे कांड, भातकोटे वगैरे सहज दिसतात. धान्य चाळण्याचे घोळणे व पीठ चाळण्याच्या चाळणी हल्लीं तारांच्या मिळतात त्याचें वापरणें सोईचें पडतें.

अंथरूण, पांघरूण—सर्वांत उत्तम, स्वच्छ, गरीबांपासून श्रीमंतांपर्यंत वापरण्यास योग्य असें अंथरूण व पांघरूण कांबळें होय. थोड्या खर्चात असें दुसरें बहुगुणी वस्त्र नाहीं. कांबळ्याचे हांतरूणावर ढेंकूण फारसे येत नाहींत, वातविकार होत नाहीं व उबारा चांगला येतो. मात्र हीं वस्त्रें रोज वापरावयास पाहिजेत नाहीं तर कसर खाते. श्रीमंतांस कांबळ्यावर निजणें कमीपणाचें वाटतें व गोर-गरीबांसही पाहुण्यास कांबळें देणें जिवावर येतें; याकारितां ते एकाद दुसरी गादी संग्रहास ठेवतात. श्रीमंतांकडे तर गाद्यांस तोटाच नसतो. गरीबांकडील गाद्या बहुधा वाईट कापसाच्या असतात. त्या-बहुधा पिढ्या देान पिढ्यांच्या जुन्या व दगडासारख्या टणक आणि मळव्या असतात. ढेंकुणाचें तर तें माहेरघर असतें. अर्थात् अशा गादीवर निजण्यांत पाहुण्यास कितपत आनंद होत असेल याची कल्पनाच करावी. मुंबईस आयत्या स्वस्त गाद्या मिळतात ह्मणून गरीब लोक त्या हौशीनें विकत घेतात पण अशा गाद्या शय्या-दानें किंवा प्लेगनें वगैरे मेल्ले रोगी यांचे आंगाखालच्या असतात व कित्येक गाद्यांत गिरणीतील थंडें पुसून घाण झालेला कापूस आणि तसलाच दुसरा अति वाईट कापूस वापरलेला असतो; अर्थात् अशा गाद्या घेणें ह्मणजे पैसे देऊन रोग विकत घेणें होय. गादी करावयाची असेल तर उत्तम व नवा कापूस घेऊन करावी. ती

पातळ असली तरी च्मलेल. गादीवर पलंगपोस घातल्यावांचून कधीं निजूं नये; उशा, गिरद्या वगैरेवर सुद्धां अत्रे असावे. रजया व दुलया हीं. पांघरुणें अत्रे घालून वापरणें चांगलें; कारण तीं धुतां येत नाहींत ह्मणून वर अत्रा असल्यास तो काढून धुतला कीं काम होतें. सर्वांत उत्तम पांघरुणें कांबळीं, धाबळ्या व पासोड्या होत; कारण त्यांच्या किंमती वेताच्या असून तीं धुतां येतात. पाहुण्यांस आपण आपला भोटेपणा दाखविण्यासाठीं गादी, दुलई वगैरे देतो पण कित्येक पाहुणे घाणेरडे असतात, कित्येक उपदंशादि विकारांनीं पीडित असतात, कित्येकांस झोंपेंत घाम फार गेतो, कोणाची लाळ पडते, कोणी कोणी पांघरुणासच नाक पुसतात व कित्येक खोकला आल्यास उठण्याचा आळस करून गादीखालीं व कफाची थुंकी टाकतात ! यास्तव अपरिचित पाहुण्यास सार्धें हांतरूण देणेंच बरें. पाहुणा गेल्यानंतर त्याचे आंथरुणावरिल पलंगपोस व पांघरुण अवश्य धुवावें. सांवरीचे कापसाच्या गाद्या थंड असतात. मद्राससारख्या उष्णप्रदेशांत त्यांचा उपयोग करतात. गाद्या, रजया वगैरे आठ चार दिवशीं उन्हांत वाळविणें चांगलें.

दिवाबत्ति—अलीकडे दिव्यांचे प्रकार फार झाले आहेत. ग्यासचे दिवे, विजेचे दिवे, राकेलच्या चिमण्या व गोडें तेल, तूप वगैरेचे दिवे. ग्यासच्या बच्या आतां खेड्यापाड्यांतसुद्धां आल्या आहेत. मुंबईस तर विद्युद्दीपांनीं सर्व घरे काबीज केलीं आहेत. सर्वांत सोईचे व बिनधोक्याचे दिवे ह्मणजे गोडेंतेल, एरंडेल, करंजेल, कंवठेल व उंडेल यांचे होत. तुपाचे दिवे लावणें हें आतां मोठ्या श्रीमंतांसही शक्य नाहीं. राकेलचा प्रसार सर्वत्र झाला आहे

यामुळे गोडेंतेलाचे दिवेसुद्धां बंदच पडले आहेत. आरोग्याचा विचार केल्यास गोडेंतेल किंवा कडू तेल यांचेच दिवे उत्तम. त्यांपासून डोळे विषडत नाहीत व काजळीचा उपद्रव होत नाही. राकेलच्या दिव्याचें काजळ घरांत पसरतें यामुळे घरांत ठेवलेले कपडेसुद्धां काळे होतात. यावरून श्वासाबरोबर पोटांतही काजळ जातें हें ध्यानांत येईल. मेणबत्तीचा दिवा उत्तम; पण तो फार खर्चाचा. देवाजवळ गोडें तेल व तूप यांचेच दिवे लावण्याची पद्धति आहे. चार दोन दिवसांनीं दिवे पुसून स्वच्छ करावे. वाती स्वच्छ कापसाच्या कराव्या. त्या अति घट्ट किंवा अति सैल नसाव्या. राकेल वापरतांना फार जपावें कारण तें ज्वालाग्राही आहे. चिमण्या रोज पुसाव्या. कंदील पुसून स्वच्छ ठेवावे.

शयनगृहाची व्यवस्था—आंथरूणपांघरूणाबद्दल मागें लिहिलें आहेच. निजण्याचे जागेंत हवा खेळती असावी; पण फाजील वारा नसावा. जागा मोकळी असावी. फार मनुष्यांनीं दाटीनें निजूं नये. शक्य तितकें माचा, खाट किंवा पलंग यांवर निजणें उत्तम. जमिनीस ओल नसावी. केरकचरा नसावा व कोठेंही भोंकें नसावीं. शयनगृहांत रोज पाण्याचा तांब्या, तस्त, दिवा, काड्यांची पेटी व एकादी काठी इतकें साहित्य ठेवावें.

पान-पत्रावळ—केळीचीं पानें आहेत तेथें पत्रावळीची जरूर नाही. जेवणास ताटें वापरणें असल्यास उत्तम कल्हईचीं असावीं. वाट्यांसही उत्तम कल्हई असावी. या बाबतींत पुष्कळ ठिकाणीं दुर्लक्ष होतें. कल्हई लावतांना तांबटलोक कथलापेक्षां शिभें स्वस्त असल्यामुळे तेंच वापरतात; पण तें विषारी आहे ह्मणून कल्हई लावतांना सावधगिरी ठेवावी. कथलाचीं भांडीं करतांनाही शुद्ध कथील घ्यावें.

शिशें मिश्र केलेलें कथील अगदीं घेऊं नये. वाट्यांऐवजी द्रोण उत्तम-द्रोण व पत्रावळी यांस उत्तम पानें पळसाचीं होत. वड, केळ, फणस, काजू वगैरे झाडांचीं पानेही पत्रावळींचे उपयोगी पडतात. कित्येक आजारांत अमुक वृक्षांचे पानांवर जेवावें व अमुक पानांवर जेऊं नये असें सांगितलें आहे. यावरून पत्रावळी झाल्या तरी हव्या त्या पानांच्या लावून चालणार नाहीत. पत्रावळींचाही संबंध आपल्या आरोग्याकडे असतो असें समजावें. लोहभस्म घेणारानें केळीचे पानांवर जेऊं नये असें वैद्य सांगतात. यावरून पानांतही गुणधर्म आहेत असें ठरतें. पत्रावळी लावतांना मारलेले टांके चांगले असावे ह्याजें जेवतांना चोय घशांत जाऊन अडकणार नाहीं. चवई व रानकेळी यांचीं पानेही उत्तम. करंबेळाचे पानांवर जेवणेंही आरोग्यकारक असतें. कित्येक ठिकाणीं कमळासारख्या वेली आहेत. त्यांचे पानांवर जेवतात; पण अन्नास वाईट वास येतो. चांदिवड्याचे पत्रावळीवरही कढत भात वाढला तर वाईट वास येतो. मुचकुंदाचीं पानेही बरीं पण त्यांस थोडी खाज असते; यास्तव तीं उत्तम धुतलीं पाहिजेत. कोणत्याही जातीची पत्रावळ असो कीं केळींचें पान असो तें उत्तम धुवून नंतर त्यावर अन्न वाढावें; कारण वृक्षांचे पानांवर पक्ष्यांची विष्टा व मूत्र पडण्याचा संभव असतो. वानरही मुततात, सर्प वगैरे प्राण्यांचें मूत्र किंवा लाळ पडण्याचा संभव असतो यास्तव पान स्वच्छ दिसलें तरी तें धुतल्यावांचून वापरूं नये. कांहीं लोक पत्रावळीवर जरा पाणी शिंपून धुण्याचा फार्स करितात पण या 'अपवित्रः पवित्रो वा' करण्याचा तादृश उपयोग होत नाहीं. घरांत कांहींतरी द्रोणपत्रावळी संग्रहास आणाव्या.

धजमाननीचे अधिकारांतील स्त्रियांची कामे. (९७)

दूधदुभते—नायकांचे कामांत दूधदुभत्याचा भाग अत्यंत महत्त्वाचा आहे. प्राचीनकाळीं स्त्रीशिक्षणांत याच विषयाचें प्राधान्य होतें, हें मुलीस दुहिता ह्मणजे दूध काढणारी असें नांव आहे त्यावरून उघड दिसते. मुलीस दुभते कसें करावें हें प्राचीनकाळीं काळजापूर्वक शिक-
वीत असत. मांसाहारी लोकांस दुधाची गरज कमी असते किंवाहुना मुळींच नसते; कारण मांसाला दूध विरुद्ध आहे पण ताक विरुद्ध नाही; तेव्हां ताकाची आवश्यकता असतेच. ताक पाचक, दीपक व वातना-
शक आहे. गाय, ह्रैस, शेळी, घोडी, कुत्री, गाढवी इत्यादि प्राण्यांच्या दुधाचे गुणधर्म निरनिराळे आहेत. यूरोपांत क्षयरोग्यास घोडीचें ताक देतात. आपले देशांत शेळीचें दूध व ताक क्षयरोग्यास देतात. गाढवी व कुत्री यांचें दूध लहान मुलांचे कफविकारावर देतात. मनु-
ष्याचें दूध तापानें ह्मणारी आग शमविण्यास अंगास चोळतात. मेंढीचें दूध अतिशय घट्ट होतें. दुभत्याचे कामांत गाय व ह्रैस यांचेंच दूध उपयोगी पडतें. गाईचें दुभतें हेंच खरोखर आरोग्यदायक व बुद्धिवर्धक असतें. दुभतें चांगलें करतां आलें तर भोजनांत त्याचे-
सारखा पदार्थ नाही; तें करतां आलें नाही तर त्याचेसारखा घाण पदार्थही नाही. दूध काढतांना कांस धुतली पाहिजे. दुधाचीं भांडीं उत्तम स्वच्छ पाहिजेत व तीं पितळेचींच असावीं लागतात. दूध मंदाशीवर तापवून जरा गरम असतां विरजावें लागतें. फार कढत असतां विरजण घातलें तर चोथापाणी होईल. अगदीं निवाल्यावर विरजलें तर विरजण लागणार नाही; कदाचित् बुळबुळीतही होईल. ताक करतेवेळीं ताकांत एकवेळच वेताचें पाणी घालून ताक करावें ह्मणजे तें ताक वातनाशक असतें, वारंवार पाणी घातलेलें ताक

वातकारक होतें. दूध तापविणें, विरजणें व ताक करणें आणि तें ठेवणें या कामास मातीचीं मांडीं चांगलीं. मातीचे मांड्यांतील दुभतें मिष्ट व आरोग्यकारक असतें. मात्र हीं मांडीं रोज कढत पाण्यानें धुवून चांगलीं शेकवावीं लागतात, नाहीं तर ताकास दुर्गंध येतो. लोणी स्वच्छ पाण्यानें धुवून नंतर कढवावें. ताजेंच्याताजें लोणीच कढविणें चांगलें. लोणी कढवून सर्व फेंस नष्ट झाला ह्मणजे त्यांत एक पाण्याचा थेंब टाकून पहावा, तूप तयार झालें कीं त्यांत पाणी पडतांच कडकड आवाज होतो. तसा आवाज झाला कीं मांडें चुलीवरून उतरावें. स्वच्छरीतीनें दुभतें केले तर तूप एक दोन वर्षेही जशासतसें राहतें तथापि तूप टिकण्याचे बाबतीत जनावराचे खाण्याचे पदार्थांनीं कमजास्तपणा येतो. केवळ गवत व झाडपाला खाणारे जनावराचें तूप निःसत्व पण फार टिकाऊ असतें. सरकी व दाणा खाणारे जनावराचें तूप अत्यंत सकस पण टिकाऊपणांत फार कमी असतें. नुसतें दूध घुसळूनही लोणी येतें तें खाण्यास जास्त मधुर असतें. दूध शक्ति व वीर्य वाढवितें. तूप चर्बी वाढवितें. अलीकडे चहाचें व्यसन वाढल्यामुळे तिकडेच दूध फार खर्च होतें यामुळे घड ताकही मिळत नाहीं. ताक पिणें हें चहापानपेक्षांही उत्तम होय. 'किं पेयं भोजनाते' याचें उत्तर 'तक्रं' असें एका कवीनें दिलें तें अगदीं सत्य आहे. दूध काढतांना वांसरूं आखडून दूध काढूं नये. दूध पितांना वांसराचा उष्टा फेंस आपले दुधांत मिसळतो त्यांत पाचकपणाचा धर्म असतो ह्मणून वांसरूं न आखडणें चांगलें.

बालसंगोपन व मुलांचे कपडे—स्त्रियांचीं इतर कामें पुरुष करूं शकतील; पण बालसंगोपन मात्र त्यांस होणार नाहीं. ज्यापक्षीं

पुरुषांचे स्तनांत दूध उत्पन्न होण्याचा धर्म नाही त्यापक्षां बालसंगोपन स्त्रियांनीच करावें अशी ईश्वरी योजना दिसते. ' दूध आईचें व फूल कापसाचें ' अशी ह्मण आहे, ती फार महत्त्वाची आहे. मुलास आईचे अंगावरील दूध जसें मानवतें तसें कोणतेंच दूध मानवत नाही. ज्या देहाकडून पिंडाचें पोषण झालें त्याच देहाचें दूध मुलास पाहिजे. आतां आईस कांहीं विकार असल अजर मुलाची आई मरेल तर दाई ठेवणें भाग आहे; पण ती सद्वर्तनी व निरोगी असली पाहिजे हें विसरतां कामानये. बालसंगोपनांत दुधावांचून दुसऱ्या पुष्कळ महत्त्वाच्या गोष्टी असतात. त्यांस रोज अंघास तेल लावून स्नान घालावयाचें असतें; त्यांस निजवावयाचें असतें; त्यांचे मलमूत्राची व्यवस्था करावयाची असते व ती रडत असल्यास कां रडतात हें तर्कांनें जाणून आजार ठरवावयाचा व उपचार करावयाचा असतो. मुलांस बोलतां येत नाहीं यामुळें तीं आपलें दुःख रडून दाखवितात पण आई तर्कशून्य असली ह्मणजे माझे मूलच रडवें असें ठरवून टाकते व अफूचा प्रयोग करते ! मुलास देंकूण चावतात कीं त्याचें पोटा अजर कपाळ दुखतें हें आईला जाणतां आलें पाहिजे. मुलाचे अंगावर तांबडी दाद दिसली कीं देंकूण अजर डांस चावला हें कळलें पाहिजे. मूल रडतांना मुठी आंबळूं लागलें कीं कपाळ दुखतें असें अनुमान करावें. मुलांस द्यावयाचीं औषधें त्यांचें बाळकडूं ह्मणून जें मुख्य औषध असतें त्यांतच सर्व असतात. बाळकडवांत १ हळकुंड, २ विंब्वा, ३ जायफळ, ४ मायफळ, ५ वेखंड, ६ सुंठ, ७ ओंवा, ८ चोरओंवा, ९ जेष्ठमध, १० मुरडशोंग, ११ कुड्याचें पाळ, १२ बाळहिरडी, १३

कुचल्याची बी, १४ डिकेमाली, १५ किराईत, १६ अक्कलकारा वगैरे औषधे असतात. याच औषधांच्या कर्माजास्तपणानें मुलांचे सर्व रोग जातात. मुलांस दांत आले कीं, त्यांस बाहेरील अन्नाची जरूर उत्पन्न झाली ह्मणून समजावें. मुलांचें अन्न हलकें व साधें असावें. ते दिवसांतून तीन चार वेळ थोडथोडे द्यावें. मुलांस भरपूर निज्जं द्यावें.

मुलाचे पाळण्यांत ढेकूण झाले कीं काय हा वरचेवर तपास करावा. डांस असल्यास मच्छरदाणी लावावी. लहान मुलांस कडक उन्हाळा सोसत नाहीं. खानदेशांत उन्हाळ्यांत जन्मलेलीं मुलें शेंकडा ८० मरतात ! यास्तव कडक उन्हाळा सुरू झाला कीं, मुलाचे पाळण्यासमोवार ओलें वस्त्र लावावें. मुलांचीं आंथरुणें-पांघुरणें स्वच्छ ठेवावीं. पुष्कळ बायका या बाबतींत आळस करितात. मुलांचे कपड्यांस मुताची घाण नाहीं असें क्वचित्च आढळतें. यामुळेंच खरूज वगैरे रोग होतात. मुलांचे तेलकट कपडे चार दिवसांनीं सोडा घालून धुवावे. मुलांस गोडतेल चोपडून ठेवतात त्यामुळें केव्हां केव्हां रोमरंध्रेही बंद होऊन मुलाचें आरोग्य बिघडतें व कपडेही खराब होतात. यास्तव बेतानेंच तेल लावावें व स्नान घालतांना चांगलें आंग चोळून तेलकटपणा दवडावा. मुलाचे अंगास लावण्याचें तेल याप्रमाणें तयार करून ठेवावें. एक शेर कोकमतेल, एक तोळा चंदनतेल, एक तोळा कापूर व दोन तोळे खोबरेल यांचें कढवून मिश्रण करावें व डबा भरून ठेवावा; हें तेल अंगास लावणें उत्तम.

‘ आधीं पोटेबा मग विटोबा ’ जिचे योगानें पोटेबा संतुष्ट होतो ती स्वयंपाकीण विटोबापेक्षाही जास्त महत्त्वाची होय. कोंड्याचा

यजमाननीचे अधिकारांतील स्त्रियांची कामे. (१०१)

मांडा करणारी कुशल स्वयंपाकीण अगदीं गरीबीतही जेवणारांस संतुष्ट करते व कणकेचा कोंडा बनवून स्वयंपाक विघडविणारी स्वयंपाकीण जेवणारांस अंतकाळ बरा पण माध्यान्हकाळ नको असें ह्मणावयास लावते. स्वयंपाकांत मीठ, तिखट, चिंच, गूळ वगैरे पदार्थ योग्य प्रमाणांत पडले ह्मणजे माजीपाल्यास उत्तम रुची येते आणि तें जेवण एकाद्या पौष्टिक रसायनाप्रमाणें प्रकृतीस हितावह होतें. उलटपक्षीं प्रमाण सोडून मीठमसाला घातलेले पदार्थ रुचीस वाईट लागून आरोग्यही विघडवितात. स्वयंपाकासंबंधानें पुढील सूचना लक्षांत ठेवाव्या.

(१) पदार्थ चांगले शिजवावे. (२) आमटी, कढी, सार वगैरे पदार्थ पुष्कळ कढवावे. (३) स्वयंपाक सावकाश बेताचे विस्तवावर शिजवावा. (४) कढ बाहेर वाहून जाऊं देऊं नये. (५) फाजील मसाला घालूं नये. (६) मसाला व तिखट रोज ताजें तयार करून वापरावें. (७) मात, भाजी, आमटी वगैरे पदार्थांत वारंवार पाणी घालून शिजवूं नयेत. (८) भात शिजून तयार होत आला कीं वर झांकण ठेवावें व उतरल्यावर ऊब शिरली ह्मणजे उकरावा. (९) आमटीची डाळ प्रथम थोडें पाणी घालून शिजवावी व नंतर चांगली घांटून मीठ, मसाला व पाणी एकदम बेताचें घालून कढवावी. आमटीस पीठ लावूं नये. लावणेंच तर तांदळांचें तरी लाऊं नये. हरमरा व तूर यांचे डाळीचें लावावें. (१०) फोडणी देतांना पळी बेताची तापवून तेल घालावें. फोडणीनें पेट घेतला ह्मणजे तेल जळून व्यर्थ जातें व पदार्थास वाईट वास येतो. (११) भाकरी करतेवेळीं पीठ ताजें घ्यावें व तें चाळलेलें असावें. तांदळांचे पिठांत थोडा कोंडा मिश्र

असणे चांगले अगर करझीच्या भाकरी करणे बरे. बाजरीचे पीठ चार पांच दिवसांवर कडवट होते. नागलीच्या भाकरी गव्हांचे चपाती प्रमाणे पौष्टिक असतात. वरग, वंकवरीव, घोठी यांच्या भाकरी सारक, पौष्टिक व गोड होतात. पीठ वळणास येण्यासाठी धान्यांत थोडे उडीद किंवा गहू मिसळून दळावे. उडीद, हरभरे, चवळी वगैरे धान्ये पौष्टिक आहेत. पिठांत आधण पाणी ओतून पीठ वळणास येते. पण गोडी कमी होते. मात नव्या तांदळांचा असेल तर पेज काढावी. पेज पौष्टिक असते. उन्हाळे दिवसांत पेज पिणे हितकर असते. (१२) वाटाणे, हरभरे, मटक्या, चवळ्या, तूर, वाल, कडवे वगैरे कडवणांच्या उसळी करतात. बहुतेक कडवणे वातूळ असतात व जखम वगैरे झालेल्या मनुष्याने खाली तर जखमेत पूं उत्पन्न कारितात. कडवे मात्र वातूळ नाहीत. मसूरही वातूळ कमी. उसळी करतेवेळी घरातील जेवणांराचे आवडीबरोबर प्रकृतीचा विचार करून उसळी कराव्या. (१३) पालेभाज्यांत अळू, टाकळा, माठ, मेथी, चाकवत, कोल्हारा वगैरे अनेक भाज्या येतात, त्यांतही कांहींत बरेच दुर्गुण आहेत त्यांची माहिती करून घेऊन भाज्यांची योजना करावी. अळवांत दुर्गुण कमी व त्याची अनेक प्रकारची भाजी करता येते. थोड्या खर्चात तयार होणारी अल्पमोलांची व सर्व ऋतूंत मिळणारी गरीबांपासून श्रीमंतांपर्यंत उपयोगी पडणारी अशी भाजी अळूच होय. अळवाच्या जातीही अनेक असून त्यांचे रुचीतही फरक असतो. फळभाज्याही कांहीं पथ्यकर व कांहीं अपथ्यकर असतात. कोंवळ्या व जून भाज्यांचे गुणधर्माहि निराळे असतात यास्तव बायकांस ही माहिती जरूर पाहिजे.

यजमाननीचे अधिकारांतील स्त्रियांची कामे. (१०३)

ऋतुपरत्वेन खाण्याचे पदार्थांत बदल करवा लागतो. एकाच धान्याचे अनेक पदार्थ केले तर त्यांचे गुणांत फरक पडतो. जसे तांदूळ हे धान्य घेऊं. तांदळाच्या भाकरी, भात, पेज, आयते, आंबोळ्या, थालीपिठें, उकडीच्या भाकरी, पोहे, पीठ वगैरे अनेक पदार्थ होतात पण त्यांचे गुणधर्म फार भिन्न भिन्न असतात यास्तव स्वयंपाकणीस ही सर्व माहिती असणें जरूर आहे. तसेच चटण्यां, कोशींबिरी वगैरे कशा कराव्या? सांडगे, पापड वगैरे अनेक तोंडीं लावणीं कशीं करावीं? त्यांचे गुणधर्म काय वगैरे माहितीही तीस असली पाहिजे. अनेक पकान्नांची माहितीही असावी लागते. या सर्व विवेचनावरून नुसता स्वयंपाक झटला तरी तें एक शास्त्र आहे व त्याचा अभ्यासच केला पाहिजे हें ध्यानांत घेईल.

अतिथिसत्कार—पावणेपै आल्यास त्यांचे सत्काराचें काम पुरुष व बायका या दोघांसही करावें लागतें. त्याला पाणी विचारणें, पाय धुण्यास ठेवणें, संध्येस ठेवणें व त्याचे दर्जाप्रमाणें पोळीतुकडा करणें हें बायकांचें काम आहे. पाहुण्याच्या चर्चेवरून, त्याच्या वागणुकीवरून व नवरा त्याचा मान कसा ठेवतो हें पाहून, हा पाहुणा कोणत्या दर्जाचा आहे, यास साधा वरणभात करावयाचा की काहीं पकान्न करावयाचें हें बायकोस तर्कानेंच ठरवितां आलें पाहिजे.

जिनसांची व्यवस्था—संसारांत जिनसापानसांची व्यवस्था ठेवणें हें अत्यंत महत्वाचें काम आहे. पुष्कळ श्रीमंत घराणीं भिकेस लागलेलीं आढळतात; अगर मोठीं उत्पन्नं असून तीं खर्चास पुरत नाहींत असें आढळतें. अशा कुटुंबांविषयीं बारीक शोध करा ह्याजे त्यांचे घरांत बहुधा अव्यवस्थितपणा असल्याचें आढळेल. खाऊन व

देऊन भिकेस लागलेले लोक कमीच; पण मालाचा नाश करून भिकेस लागलेलेच फार ! शेतांत पांखरें, डुकरें व चोर यांच्यायोगानें धान्यांचें जितकें नुकसान होतें त्यापेक्षां जास्त नुकसान घरांत आलेल्या धान्यांचें अव्यवस्थितपणामुळें होतें. धान्य अव्यवस्थित ठेवल्यामुळें उंदीर, घुशी खातात, वाळवी लागते, कीड नारा करते, ठिकठिकाणीं पडलेलें धान्य केरावा-यांतून जातें व भिकारी वगैरेहि सांपडेल तर चोरतात. धान्य बरोबर वाळविलेलें नसलें किंवा दमट जागेंत ठेविलें तर नासून जातें. याकरितां वरील सर्व गोष्टींस जपलें पाहिजे. कडदणे तर उत्तम वाळवून हवा न लागेल अशा भांड्यांतच ठेवावीं.

द्विदल धान्यांस किडींचें भय फार असतें. उडदांस मात्र कीड लागत नाही. कांहीं कडदणांस मातीचें पूट देऊनच ठेवावें लागतें. मका, जोंधळा वगैरे धान्यांसही कीड जलद लागते. धान्यें उत्तम वाळवून गवतांत बांधून ठेवलीं अगर जस्ती डबे किंवा लोखंडी पिपें यांत ठेवलीं तर उत्तम ठिकतात. पावसाळीं सर्वहवा धान्यांस लागणार नाही अशी व्यवस्था केली पाहिजे.

धान्याप्रमाणेंच कपडेसुद्धां वाळवून व्यवस्थित बांधून ठेवावे. कपड्यांस उंदीर, वाळवी, कसर वगैरेचें फार भय असतें. लोंकरीचे कपडे मात्र उघड्यावर एका दोरीवर नजरेसभोर ठेवावे. कपड्यांत चानीची शेंपटी ठेवली तर कसर लागत नाही. तसेंच पाच ठेवली तरीसुद्धां कसर लागत नाही व वास चांगला येतो. उन्हांत वस्त्रें वाळविलीं तर लवकर जीर्ण होतात सबब सावलींत वाळवावीं. बाहेर वस्त्रें वाळत घातलीं तर चोरीस जाण्याचें व गुरांनीं खाण्याचें

यजमाननीचे अधिकारांतील खियांची कामे. (१०५)

भय असतें. वस्त्रें अति पिळलीं तर लवकर फाटतात. उंची वस्त्रें वेताचीं पिळून झाडून घड्या कराव्या व त्या पाटावर ठेवून वर दुसरा पाट घालून दाबावें ह्याणजे पाणी निघून जाईल. वस्त्रास पीळ मरून पाणी काढण्यापेक्षां अशा रीतीनें पाणी काढणें चांगलें. वस्त्र फाटलेलें आढळतांच अगर अंगरखा वगैरे उसवलेला आढळतांच लगेच शिवावें.

धान्य, वस्त्रें वगैरेचे बाबतीत स्वच्छतेकडे जास्त लक्ष असावें. भांडीं आपटधोपट करून जितकीं फुटतात तितकीं स्वयंपाक करूनही फुटत नाहीत ! अव्यवस्थित लोकांचीं भांडीं हरवतात, बदलतात किंवा चोरीस जातात. प्रत्येक भांड्यावर आपलें नांव असावें. घरांतील बसावयाचे पाट, चौरंग, पेठ्या, मुसळें वगैरे सर्व जिनसांवर नांव अगर खुणेचें चिन्ह करावें. कुऱ्हाड, कोयत्या वगैरे सर्व हत्यारांवरही खुणेचें चिन्ह जरूर करावें; कारण हे जिन्नस शेजारीपाजारी वारं-वार मागतात व बदलण्याचा किंवा चोरीस जाण्याचा संभव असतो यास्तव आपली खूण असली तर उमगून काढण्यास मार्ग असतो. आपले नांवाचें आय अक्षर असलें तरी पुरे. पुष्कळ लोक मुलांसाठीं नानातऱ्हेचीं खेळणीं घेतात पण खेळणें घेऊन पुरते चोवीस तास होण्याचे आधींच तें मोडतें, हरवतें अगर चोरीस जातें यास्तव या बाबतीत फार जपावें. खेळण्यांच्या किंमती कमी असतात यामुळें तीं विकत घेण्याचा मोह उत्पन्न होतो व हरवल्यास फारसें वाईट वाटत नाही, पण या कमी किंमतीच्या वस्तूच आपले घरांतील पैसा परदेशीं जास्त घेऊन जातात ! सारांश हरएक पदार्थास जपलें पाहिजे. पदार्थाची नांवनिशी कोठपर्यंत सांगावी ? दागदागिन्यांस जपलें पाहिजे हें वास्तविक सांगण्यास नकोच; पण कित्येक बायका आंग

धुतांना गळ्यांतील गांठले, तेथेच कोठेंतरी खुंटीस लावून ठेवतात, जेवतांना नथ काढून पाटाचे खाली किंवा कडेस ठेवतात व विसरतात आणि अखेर हे दागिने चोरीस जातात; अशी उदाहरणे आढळतात ह्यापून या बाबतीतही सूचना केली पाहिजे. बायका नाही ह्याणावयास लोणच्यास फार जपतात व ते व्यवस्थित ठेवतात. लोणच्याप्रमाणेच त्या सर्व वस्तूंस जपतील तर किती बरे फायदा होईल ?

तुळस हे बायकांचे दैवत आहे; अर्थात् तीस रोज पाणी घालणे हे त्यांचेच काम आहे. घराजवळ तुळशी व इतर फुलझाडे यांस पाणी घालून त्यांची जोपासना करणे बायकांचे कामांत मोडते. कण्वमुनींचे आश्रमाजवळचा फुलबाग शकुंतला स्वतः पाणी शिंपून तयार करी असे शाकुंतल नाटकांत वर्णन आहे. यावरून प्राचीनकाळींही बागेचे काम बायकांकडे होते असे दिसते.

हा व मागला धडा यांचे तात्पर्य हेंच कीं, बायकांचे कार्यक्षेत्र लहान असले तरी त्यांतील कामे अतिशय असून तीं कसबाचीं व अत्यंत महत्वाचीं आहेत. दोन धड्यांत जितक्या गोष्टी लिहिल्या आहेत तितक्यांत स्वच्छता ही गोष्ट मुख्य आहे. जेवणे व वस्त्र घेणे या गोष्टी चैनीकरतां करावयाच्या नसून आरोग्याकरितां करावयाच्या आहेत हें लक्षांत ठेवावे. जरी गरीबी असली तरी चांगले जेऊं नये व चांगले वस्त्र घेऊं नये असे नाही. चांगले याचा अर्थ स्वच्छ; मोठ्या किंमतीचे असा नव्हे. गरीबांनीं गढूळ पाणी प्यावे, मलीन वस्त्र वापरावे, केरांत बसावे, तांदूळ न निवडतांच भात करावा असे ह्याणां येईल काय ? पुष्कळ लोक गलिच्छपणाने वागतात व गरीबीची सबब सांगतात ! घर पर्णकुटीका असले तरी चालेल व घरांत चैनीचे

पदार्थ नसले तरी चालताल; पण सर्वत्र खच्छता, टापटीप व जागचे-
जागीं जिन्नस ठेवण्याची पद्धति असावी.

धडा सोळावा.

पुरुषांचीं कामें व व्यवस्था.

घराबाहेरचा प्रांत पुरुषाचा असें मागें सांगितलें; त्यावरून घरावर.
पुरुषाचा हक्क नाहीं असें मात्र समजूं नये. घर बांधणें व घरांत वस्तु-
संग्रह करणें हें पुरुषांचेंच काम आहे. बायकांचे कामावर नजर ठेवून
त्यांस योग्य सल्ला देणें व मदत करणें हेही पुरुषांस करावें लागतें.
पुरुषांचे कामांत पुढील मुख्य बाबी येतात.

(१) घर. (२) गृह-व्यवस्था. (३) वस्तुसंग्रह. (४) ग्रंथसंग्रह.
(५) कपडे व दागिने. (६) उसनवारी व उधारी. (७) कर्ज. (८)
अतीथ-अभ्यागत. (९) गुरांचा गोठा व गुरें. (१०) धर्मकृत्यें. (११)
वादविवाद. (१२) शेती, बागाईत व व्यापारधंदा. (१३) नोकरी.
(१४) जमाखर्च. (१५) दिनचर्येची डायरी ह्याणजे टिप्पण. येणें-
प्रमाणें पंधरा गोष्टी पुरुषांचे कार्यक्षेत्रांत येतात; त्यांचा आतां क्रमा-
नें व विचार करूं. या धड्यांत घर व गृहव्यवस्था यांचा विचार
केला आहे.

घर व गृहव्यवस्था.

घर हाटलें कीं त्यांत नवें घर बांधणें, दुरुस्ती करणें, शौचकूप व
लांकूडफाटे ठेवण्याची जागा इतक्या गोष्टींचा अंतर्भाव होतो. नवें
घर बांधतेवेळीं प्रथम जमीन कशी असावी हा विचार करावयाचा.

असतो. प्रथम पाण्याची सोई व मग घराचा विचार. प्रथम घर बांधून मग विहीर खणण हा वेडेपणाच हाय. घर बांधून झाल्यावर जर आजूबाजूस पाणी मिळाले नाही तर त्या घराचा उपयोग काय ? पाण्याची सोई झाली की मग घराचे जामिनीचा विचार. घरास जमीन कशी असावी याविषयी आपल्या प्राचीन संस्कृत ग्रंथांत पुष्कळ सूक्ष्म विचार केलेला आहे. अर्वाचीन शिल्पशास्त्राशीही तो विचार पुष्कळच जमतो यास्तव कांहीं उतारे देतो.

‘ तत्र भूमिं परीक्षत वास्तुज्ञानविशारदः । स्फुटिता च सशल्या च वल्मीका रोहिणी तथा । दूरतः पारिवर्ज्या भूः कर्तुरायुर्धनापहा ॥१॥ ’ याचा भावार्थ फुटून मोगा पडणारी, जीत राख. हाडे वगैरे आहेत अशी व वारुळें येणारी भूमी आयुष्य व धन नष्ट करते यास्तव ती वर्ज करावी. ‘ वित्तास्तमात्रावेस्तारं निर्माय विवरं भुवि । निक्षेपत्ता मृदस्तास्मिन् तासु शिष्टा सुरोभना । समासु मध्यमं विद्यान्न्यूना स्वधम-मुच्यते । ’ याचा अर्थ एक वात लांबी रुंदी व उंची असलेला खळगा खणावा व नंतर तो त्याच उकरलेल्या मातीने भरावा. खळगा भरून माती उरली तर भूमि चांगली, जितक्यास तितका झाली तर मध्यम व खळगा भरण्यास मातीस तोटा आला तर ती कानेष्ट होय. भूमि घट्ट अगर सैल आहे याविषयीचीही परीक्षा आहे हे ध्यानांत येईल.

भूमीतही चातुर्वर्ण्य आहे व ज्या वर्णाची भूमी त्याच वर्णाचे मनुष्याने तिचा घर बांधण्यास उपयोग करावा. ‘ ब्राह्मणी घृतगंधा-स्यात्क्षत्रिया रक्तगंधिनी । क्षारगंधा भवेद्वैश्या शूद्रा विट्गंधिनी-क्षितिः । ’ ज्या भूमीस तुपासारखा वास येतो ती ब्राह्मणवर्णाची,

रक्तासारखा वास येणारी क्षत्रियवर्णांची, क्षार वास येणारी वैश्यवर्णांची व विष्टेसारखा वास येणारी शूद्रवर्णांची समजावी. वर्णांची परीक्षा आणखी एका रीतीने करतात ती रीत अशी—‘ ब्राह्मणा भूः कुशोपता क्षत्रिया शरसंकुला । कुशकाशाकुला वैश्या शूद्रा सर्वे तृणाकुला । ’ जिते द्रव उगवतात ती ब्राह्मणवर्णांची, कुशांचेच जातीचे शर हळूगून गवत आहे, ते उगवणारी क्षत्रियजातीची, काश गवत उगवणारी वैश्यजातीची व इतर गवत उगवणारी शूद्रजातीची समजावी. मातीचे रंगावरूनही भूमिपरीक्षा होते. ‘ शीता पीता तथा रक्ता कृष्णवर्ण समन्विता ’ परंतु अशी भूमि ‘ स्थिरोदका दृढा स्निग्धा भूमिः सर्वसुखावहा ’ अशी असावी. स्पर्शाने भूमीची परीक्षा करण्याची रीत— ‘ शीतस्पर्शाणकाले या वन्हिस्पर्शाहिमागमे । वर्षासुचोमयस्पर्शा साशुभापरिकोर्तिता । ’ मातीचा वास, मनाचा आल्हाद, वाऱ्याचा जोर व जमिनीचा दृढपणा यांवरूनही जमिनीची परीक्षा करित असत. ‘ सुंदरीणां रतिर्यत्र पुरुषेः सह सत्तम । काश्मीररचनामोदकपुरासवगंधिनी । कमलोत्पलगंधा च जातीचंपकगंधिनी । पाटला मल्लिकागंधा नागकेसरगंधिनी । दाक्षीराज्य गंधा च मदिरासवगंधिनी । सुगंधि व्रीहिगंधा च शुभगंधियुताचया । सर्वेषामेववर्णानां भूमिः साधारणी मता । कुसुमप्रकरस्तद्व्यस्थां न म्लानिमिच्छांत । न निर्याति तथा दीपस्तोयं शीघ्रं न जीर्यति । ’ याप्रमाणे चांगल्या भूमीची परीक्षा करित.

घरासभोवार उतार कसे असावे याविषयीही वर्णन आहे ‘ ईश कोणे पृथासाच कर्तुः श्रीदा सुनिश्चितं । पूर्वपृथा वृद्धिकरी वरदानूत्तराप्लावा शेषकाष्ठाप्यवाभूमिर्धनायुगृहनाशिनी । ’ या वर्णनावरून असे अनुमान निघते की, भूमे अतिशय घट्ट मातीची असावी,

वारुळें येणारी नसावी व वाऱ्याचा झोत वहात राहिल अशी नसावी. मातीचा सुवास व रुची चांगली असली ह्मणजे त्या ठिकाणचें पाणी बहुधा चांगलें असतें. पावसाळीं उमळ येते, ह्मणजे पाण्याचे झरे उत्पन्न होतात. अशी जमीनही घर बांधण्यास वर्ज केली पाहिजे. घराचा पाया तळास खडक लागेपर्यंत खोदून भरला पाहिजे. घांटावर कांहीं ठिकाणीं किती खणलें तरी खडक अगर घट्ट मातीची जमीन लागत नाही. अशा ठिकाणीं शिमेंटचें जाड कांक्रेट करून त्यावर पाया भरणें चांगलें. इमारतीचे वजनाप्रमाणें ह्मणजे इमारतीस मजले करावयाचे असतील त्याप्रमाणें पायाची मजबुती जास्त करावयाची असते. इमारत लहान असो कीं मोठी असो आमच्या धर्म-समजुतीप्रमाणें चौथऱ्याचा आय पहावयाचा असतो. आय पाहण्याची रीति अशी आहे:—इमारत बांधणाऱ्या मालकाच्या हातानें घराची लांबी व रुंदी मोजून दोन संख्यांचा गुणाकार करावयाचा व त्यास आठांनीं भागून जी बाकी उरेल तीस आय ह्मणावयाचें. हे आय आठ आहेत. बाकी १ राहिल तर ध्वजाय, २ राहिल तर धूमाय, ३ राहिल तर सिंहाय, ४ राहिल तर शुनकाय, ५ राहिल तर वृषाय, ६ राहिल तर खराय, ७ राहिल तर गजाय व ० राहिल तर उष्ट्राय. शेतकऱ्याला वृषाय चांगला. राजाला गजाय व सिंहाय चांगला. स्वयंपाकघरास धूमाय. अंत्यजाला शुनकाय. पारध्यालाही शुनकाय व पक्षी पाळणाऱ्या लोकांसही तोच आय चांगला अथवा उष्ट्रायही योग्य. वैश्यांना खराय प्रशस्त समजावा. ध्वजाय ब्राह्मण व देव यांस उक्त आहे. ध्वजायास घराचें तोंड कोणत्याही दिशेस असलें तरी चालतें. गजायास ओठी पूर्वेस किंवा दक्षिणेस असावी.

वृषायास पूर्वस असावी व सिंहायास पश्चिमेस असावी. देवघराचा घ्वजाय साधावा, ओटीचा सिंहाय साधावा इत्यादि आय पाहण्याचे प्रकार आहेत. पाश्चात्य शिल्पांत हे प्रकार नाहीत. घराचे किती रुंदीस किती उंची असावी, आडे किती असावे, जिने कसे करावे, कमानी कशा कराव्या, लांकडांची परीक्षा, दगडांची परीक्षा, मातीची परीक्षा, चुन्याची परीक्षा इत्यादि पुष्कळ विचार फार महत्त्वाचे आहेत; पण या पुस्तकांत ते सर्व देतां येत नाहीत. दिदर्शनापुरतीच माहिती या पुस्तकांत दिली आहे. नळ्याचे घरास लांबी व रुंदी यांचे वजाबाकीइतकें आडें लांब असावे. जिना ज्या समाद्विभुज काटकोन त्रिकोणाचा कर्ण होईल असा लावावा इत्यादि शिल्पशास्त्रांत महत्त्वाचे नियम आहेत.

सामानाची परीक्षा.

जो दगड अथवा लांकूड चोवीस तास पाण्यांत बुडवून ठेवले असतां त्याचें वजन फारसें वाढत नाही तो दगड अथवा तें लांकूड उत्तम होय. दगडांची घटना कशी झाली आहे, कसे कसे थर सांधून दगड बनला आहे हें पाहून तो कोणत्या कामास उपयोगी पडेल हें ठरवावयाचें असतें. तसेंच कोणतें लांकूड चांगलें व टिकाऊ कोणतें, कोंवळें व कोणतें जून इत्यादि समजण्यास त्या त्या विषयाचा अभ्यासच पाहिजे. झाडाचें खोड आडवें चिरून त्याचा काप हातांत घ्यावा झणजे त्यावर बारीकरेणांचीं अनेक समकेंद्र वर्तुळे आढळतील. हीं वर्तुळे तें लांकूड किती वर्षांचें आहे हें दाखवितात. दरवर्षाचें एक वर्तुळ असें सामान्यपणें मानण्यास हरकत नाही. दोन वर्तुळांमधलें अंतर पाहून त्यावरून कोणते वर्षी झाड जोरानें वाढलें हें सुद्धां

सांगतां येतें. ही सामान्य माहिती झाली, आतां लांकडांविषयीं कांहीं विशेष माहिती सांगतों.

इमारतीस उत्तम लांकडे—साग, खैर, फणस, सुरावळा, हस्तणी (कांटेरी व बिन कांट्याची) श्रीखंड इत्यादि.

मध्यम लांकडे—आईन, किंजळ, नाणा, बावा, विवळा, शिरस, जांबूळ, बकूळ, कुंभ्या, तिवस, धावडा, शिसवा, ओठी, हरडी, कोसंब इत्यादि.

कनिष्ठ लांकडे—आंबा, शिवण, हेद, करंबेळ, ताड, माड, सुरंग, सुरु, उंडीण, सात्वीण इत्यादि.

बरील यादीपैकीं कांहीं लांकडे विशिष्ट कामांचेच उपयोगी पडतात व त्या त्या कामासच तीं उत्तम समजावयाचीं. जसें, खैर उभा वापरण्यास उत्तम पण आडवा वापरला तर कमजोर. फणस कसाही वापरा चालेल पण जमिनीत अगर पाण्यांत टिकाऊ नाही. शिवण वजन तोलून धरण्यास कमकुवत पण पाण्यास बरी यासाठीं रीप बगैरे कामास उपयोग होतो. साग मात्र सर्वगुणांनीं युक्त आहे. त्या दर्जाचें वनस्पति वर्गांत एकही लांकूड नाही. सुरंग व सुरु हीं लांकडे खैरापेक्षांही ताठ व जड आहेत पण लांकूड फुटतें व वळतें यास्तव निरुपयोगी. ताह्यान टिकाऊ आहे पण त्याचे नर उकटतात व लांकूड मोडतें. आईन पाण्यास अगदींच वाईट. बकूळ व नागचांफा उत्तम परंतु घोण्याचें भय बरेंच. हेद, करंबेळ व भेळा यांस पाणी न लागेल तर लांकडे बरीं पण वाळवीची भीति जास्त. सोनचांफा वाळवी व पाणी यांस वाईट. आंबाही तसाच. सोनचांफा व हेद यांस भुंग्यांचाही उपद्रव फार. नाणा सर्व कामास बरा.

पुरुषांची कामे व व्यवस्था. (११३)

कुंभ्याही नाण्याप्रमाणेंच. जांबूळ तुळझांस चांगली. हसाणी व सुरवंळा सायाचे खालोखाल आहे. याप्रमाणें लांकडांचे गुणधर्मांचा विचार करून कोणतें लांकूड कोठें वापरावयाचें तें ठरविलें पाहिजे.

चुना व विटा.

सर्वांत दगडी चुना उत्तम व शिंपीचा मध्यम होय. कालवें आणि शिंपांच्या रेतीचे दगड यांचा चुना अगदीं कनिष्ठ समजावा. चुन्यावर खारें पाणी मारून तयार केलेला व राख मिसळलेला चुना वाईट. तसेंच बरेच दिवस उघडा टाकलेला व भिजून वाळलेला चुनाही वाईटच होय. चुना मळतेवेळीं किंवा कुटतेवेळीं चुन्याइतकीच रेती मिसळावी. रेतीत मातीचा अंश असूं नये. पाळखंड नांवाचे बेलीचे बारीक तुकडे पाण्यांत भिजत घालून त्याचा बलक काढावा व त्या पाण्यानें चुना भिजवावा ह्मणजे कात वगैरे घालण्याचें कारण नाही. मळलेला किंवा कुटलेला चुन्याचा गोळा पाण्यांत ठेवला व जर तें पाणी पांढरें होणार नाही अगर् चुन्याचें वजन वाढणार नाही; तर तो चुना तयार झाला असें समजण्यास हरकत नाही. चुन्याची घाणी सारखी दीड प्रहर चालली तर चुना तयार होतो व कुटण्याचें प्रमाणही इतकेंच पडतें. कोठें कोठें दळूनही चुना तयार करितात. रेती व चुना यांचा एकजीव होईल इतका चुना कुटला गेला पाहिजे हें मुख्य तत्व आहे. काम अगदीं पकें करणें असेल तर चुना लावतांना त्यांत गूळ मिसळून लावावा. एक पोतें चुन्यास एक पोतें रेती व पांच ते आठ शेर गूळ हें प्रमाण समजावें. चुन्यावर वरचेवर पाणी पडलें कीं तो घट्ट होत जातो. यास्तव बांधकामावर दिवसांतून दोन वेळ पाणी ओतावें. ८-१५ दिवस असें पाणी ओतणें

चांगलें. विटा वापरणें त्य्हा अगदीं पक्क्या भाजलेल्या असाव्या. विटांचे भिंतीस पक्का चुना वापरावा. दगडी भिंतीपेक्षां अशा विटांच्या भिंतीच जास्त टिकाऊ असतात.

दगड व माती.

दगडमातीच्या भिंती घालणें असतील तर भिंतीस जांभा दगड चांगला. काळे दगडास माती चिकटून रहात नाही, यामुळें गिलावा सुटतो. भिंतीस लाल माती चांगली. मातींत दगड नसावे व ती चार दिवस भिजत ठेवून चांगली मळावी आणि उपयोग करावा. या मळलेल्या मातींत नारळांचा काथ्या व जुना कोंडा मिसळला तर गिलावा फुटत नाही. जांभे दगड नसतील व काळ्या दगडांचीच भिंत घालणें असेल तर ते दगड सगळे फोडीव कपरीचे ध्यावे ह्मणजे गिलावा टिकेल. गिलाव्यास चार पांच चोप काढून व वरचेवर शेणकाला आणि सारवण देऊन भिंत वाळेपर्यंत मेहनत केली पाहिजे.

सिमेंट.

शहरांतून हल्लीं तुळ्यासुद्धां सिमेंटच्याच करितात. सिमेंटमध्ये माती मात्र मिश्र होतां कामा नथे. सिमेंटास हवा लागली तरी तें विघडतें. पाणी लागल्यास दोन चार तासांतच दगड बनतो. यास्तव सिमेंट मिजविल्याबरोबर उपयोग करावा. सिमेंटवर पाणी पडेल तितकें उत्तम; यास्तव पाण्याचे हौद, नदीचीं पक्कीं धरणें व गटारें, मोऱ्या वगैरे कामांस सिमेंट वापरावें. घरांतील जमिनी सिमेंटच्या करणें असतील तर प्रथम जमीन खणून चोपून तयार करावी व ती साधारण ओली असतांच तीवर सिमेंटनें मिजविलेल्या जाड रेंतीचा चार आंगळें जाडीचा थर द्यावा व तो चोपून घट्ट बसवावा. नंतर त्यावर

सिमेटचा गिलावा करावा व घोंटणी उत्तम करावी. ही जमीन एकदां केली कीं पुनः जन्मभर करावयास नको. उंदीर भोक पाडूं शकत नाहीत व वाळवीचेही भय नाही, खर्चही अति येतो असे नाही.

कौलें, गवत व पत्रा.

ऊन व पाऊस यांपासून घराचें रक्षण होण्यास वर आच्छादन पाहिजे. कौलें, गवत व पत्रा घालून इमारतीची शाकारणी करितात. अर्लाकडे गवत महाग झालें आहे व गवता इमारतीस आगीचें भय फार यास्तव कौलें अगर पत्रा वापरणें बरें. गांवठी कौलें हळीं फार महाग झालीं आहेत व माल अगदीं खराब काढतात यामुळें सामानास ओल मारते व त्याचा नाश होतो यास्तव मंगलोरी कौलें वापरणें चांगलें. या कौलांचा भार कमी असतो यामुळें सामान बेताचें पुरतें. वर्षास नळा परतावा लागत नाही. उंदीर व सर्प वगैरे जीव रहात नाहीत आणि घरावर केर सांठत नाही; यास्तव हाच नळा वापरणें बरें. पत्रा वापरणें असेल तर क्यारोगेटपेक्षां ग्यालूवानिक पत्रा घ्यावा. या पत्र्यास जस्ताची कल्हई पक्की असते ह्मणून लवकर भोके पडत नाहीत. पत्र्यास आईलपेटिंग करावें. निदान वर्ष दोन वर्षांनीं डांबर लावावें.

लोखंडी व पितळी सामान.

खिळे, चुका, बोलट, बिजागरें व कडीं, कोंयडे वगैरे सामान आपले सामानास योग्य त्या मापाचें आणून ठेवावें. वांशांचे खिळे अति मोठे असूं नयेत. लांकडें पक्के साधे करित राहण्यापेक्षां दोन बोलट पिळून टाकले कीं उत्तम काम होतें. बिजागरें व कडीकॉयडे हें सामान चांगलें मजबूत वापरावें; कारण त्यावर रोज धर्षण व जोर पडणारा असतो.

घरास आरंभ

प्रथम सर्व सामानाची जुळणी करावी. नंतर एकादे सुताराकडून सर्व सामान तपासून निरानेराळ्या कामाचें सामान निरानेराळें ठेवावें. या तपासणीत नजरचुकीने सामान कमी झालें असल्यास लक्षांत येईल व एकादे लांकूड वाईट निघाल्यास नवें आणतां येईल व आयतवेळीं खोळंबा होणार नाही. इतकी पूर्वतयारी करून नंतर घरास आरंभ करावयाचा. पहिलें काम पाया भरणें व चौथरा करणें. पायाविषयीं मागें सांगितलें आहेच. चौथरा साधे दगडांचा किंवा चिरेबंदी करावा. दगडांचे साधे उत्तम मिळवावे व ते पक्क्या चुन्यानें सांधावे. चौथरा तयार झाल्यावर पुढचे काम त्याचे भाग करून मिती घालणें हें होय. घरास ओठी, देवघर, माजघर, स्वयंपाकघर व निदान दोन तरी खोल्या इतकें तळभागास करावें लागतें. आपले गरजेप्रमाणें व घराचे लांबीरुंदीप्रमाणें हे भाग लहानमोठे करावे. घराची लांबीरुंदी ज्याचे त्याचे गरजेवर व शक्तीवर अवलंबून राहिल. घरास किती मजले करावे हें सुद्धां गरज व पैशाचें बळ यावरच अवलंबून आहे. गरजेपेक्षां मोठें घर बांधण्यांत अर्थ नाही. घर लहान असूनही तें बांधतांना सोईकडे लक्ष दिलें व जागा साधल्या तर तेंच मोठें होतें आणि तशी व्यवस्था न केली तर मोठें घरही अडवणीचें होतें. मुंबईचे चाळींची पद्धति घरांत सोई करतेवेळीं लक्षांत आणावी व तशा सोई कराव्या. आपणांस काय सोई पाहिजेत, पुढें कशामुळें अडेल याचा अगोदर विचार करून आरंभीच त्या सोई कराव्या. घर बांधून झाल्यावर मग पाठीमागून एक खुंटी बसविणें झाली तरी त्रास पडतो व काम चांगलें होत नाही. मग पाठीमागून कोनाडा करणें

किंवा खिडकी भरणे या कामास किती त्रास पडेल याचा विचार करावा. घरासंबंधाने कांहीं उपयुक्त सूचना करितों त्या लक्षांत ठेऊन घर बांधावे.

१. पाया मजबूत व उंच असावा. चौथऱ्याची जमीन पांच हात-पर्यंत खोल खणून काढावी ह्मणजे त्यांत असणारी वृक्षांची पाळे, कचऱ्याची माती वगैरे निघून जाईल. नंतर ती जागा दगडाची खडी व चांगली माती यांनी भरून प्रत्येक थरावर पाणी शिंपून ठोकून ठोकून घट्ट करित आणावी.

२. स्वयंपाकघरांत धुराडे असावे व घरांतील प्रत्येक भागांत हवा आणि उजेड भरपूर असावा.

३. घराची उंची निदान आठ फूट तरी असावी.

४. भिंतीस खुंट्या, कोनाडे, फडताळे, खिडक्या व आडभिंती भरपूर असाव्या. स्वयंपाकघरांत निदान दोन फडताळे असावी. प्रत्येक खोलींत एकेक फडताळ असावे. माजघरांतही एकादे फडताळ किंवा कपाट असावे. ओटीवर पुस्तके, औषधी वस्तु व इतर जिन्नस यांसाठीं तीन कपाटे असावीं.

५. प्रत्येक खोली व स्वयंपाक घर यांत एकेक मोरी असावी, आणि तीवर पाण्याचीं भांडीं ठेवतां घेतील असा दगडी ओटा असावा. सर्व मोऱ्यांस उत्तम सिमेंट लावून गुळगुळीत कराव्या; व रोज पाणी ओतून स्वच्छ ठेवाव्या.

६. दागदागिने व महत्वाचे जिन्नस ठेवण्यास लोखंडी तिजोरी उत्तमच पण ज्यांस सामर्थ्य नाही त्यांनीं तळघर करावे. अगर जमिनींत पेदीचे आकाराचा चौकोनी दगडी हौद बांधून त्यास

आंतून सिमेंट काढावें व तर मजबूत लांकडी चौकट बसवून आतिशय जाड लोखंडी पत्र्याचें झांकण लावावें. या झांकणास मजबूत कुलूप असावें. या पेटीवर माचा ठेवून निजलें असतां मूल्यवान जिनसांचें रक्षण होईल.

७. प्रपंचाचे जिन्नस ह्मणजे डाळी, कडदणकाठी, गूळ, साखर, मेथीमोहरी वगैरे किरकोळ जिन्नस व तांदूळ यांसाठीं एक खोली असावी. तांदूळ ठेवण्यास लोखंडी पिपें असावीं. मुंबईस अशीं मजबूत पिपें मिळतात. इतर जिन्नस ठेवण्यास एकावर एक चार पांच फळ्या मारून मजल्यांची घडवंची करावी ह्मणजे त्यांवर जिनसांचे डबे लावून ठेवतां येतात. प्रत्येक डब्यावर आंतील जिनसाचें नांव असलें ह्मणजे परकी मनुष्यासही प्रत्येक डब्याचें झांकण काढून जिन्नस न शोधतां हवा तो जिन्नस चटकर सांपडेल.

८. पाणघर किंवा स्नानगृह यांत दोन भाग असावे. एक बायकांचे स्नानाचा व एक पुरुषांचा. धुण्याच्या पाथरीहि पृथक् असाव्या. स्नानघरास सिमेंट घातलें तर उत्तमच; पण निदान घाणपाणी न सांचेल इतकी तरी व्यवस्था करावी. या घरांत भांडीं ठेवण्यासाठीं बलाणी असावी. धोतरें ठेवण्यास दांड्या व खुंट्या असाव्या. राखुंडी वगैरे ठेवण्यास कोनाडे असावे. रिंगे व शिककाईची पूड ठेवण्यास एकादें भांडें असावें. थोडें सर्पण राहिल अशी जागाही याच पाणघरांत असावी. पाणी तापविण्याच्या चुलींतील धूर निघून जाण्यास एक धुराडें असावें.

९. विश्रांतीची जागा—घराचे मानानें लहानमोठी एक विश्रांतीची ह्मणून जागा असावी, ही जागा घरांतील मुलांची वर्दळ

नाहीं व आल्यागेल्याचा उपद्रव होणार नाही, अशाठिकाणीं असावी. या जागेंत देवादिकांचीं चित्रें व इतर मनालां आनंद वाटणारे पदार्थ व कांहीं मनोरंजक अशीं पुस्तकें, मासिकें व वर्तमानपत्रें असावीं. एक खुर्ची, टेबल, पेटी, निजण्यास खाट व पुस्तकांचें लहानसें कपाट असावें. हीं घरचे मालकाची खासगीं जागा समजावी. या जागेंत कोणीही विचारल्यावांचून जाऊं नये, अशी शिस्त असावी.

१०. इमारतीचें सामान बारीक असलेलें एकवेळ चालेल; पण तें कुडती वापरावें. लांकूड सर्व सारखें, जाड व गांठाळ अगर गुंजें असलेलें नसावें. लांकूड पूर्ण साडीव व चांगलें जून असावें. लांकूडस गोडा भाग कोठेंही ठेऊं नये. गोडें असल्यास तासून काढावें व तेथें पट्टी मारावी; कारण हें गोडें लांकूड वर्ष दोन वर्षांतच कीड खाऊन टाकते. त्यांत वाळवी किंवा घोणा उत्पन्न होतो आणि इतर मालाचाही तो नाश करतो, लांकूडही खराब दिसतें व मग त्यास पट्टीही मारतां येत नाही.

११. शक्य तितकें नवें सामानच वापरावें. साग मात्र कितीहि जुना असला तरी चालेल. खैर व फणस साधारण चाळीस पन्नास वर्षे वापरलेले असले तरी तीं लांकूडें त्यापुढें पन्नास साठ वर्षे टिकण्यास हरकत नाही. कोणतेंही जुनें सामान वापरणें तर इमारतीचे मुख्य भागास न वापरतां पडव्या वगैरे सुट्या भागांस वापरावें. नव्यांत जुनें मिसळूं नये. जुनें तेवढें एकाच भागास घालावें ह्मणजे तें बिघडलें तर सर्व घर उलगडण्यास नको.

१२. घरास जसा पाया मजबूत पाहिजे त्याप्रमाणेंच घराचा प्रत्येक खांब ओळंब्यांत पाहिजे व सर्व मांडणावळ पाणसळींत

पाहिजे. घराचा टिकाळपणा या तीन गोष्टींवर अवलंबून असतो. यांत जरा ह्यगय किंवा दुर्लक्ष झालें तर सामान कितीही मजबूत असलें तरी ती इमारत कच्ची असें समजावें. घराच्या भिंतीसुद्धां अगदीं ओळंब्यांत असल्या.

१३. घराचे दर्शनी भागास मात्र उत्तम सामान घालून इतर भागांस वाईट सामान वापरतात; पण तें चांगलें नाहीं. त्यामुळें सर्व इमारत अदृच होते; यास्तव सर्व भागांस सारख्याच जाडीचें व चांगलें सामान वापरावें.

१४. धान्य ठेवण्यासाठीं लांकडी चौकट करून सर्व बाजूंनीं कल्हईचे सपाट पत्रे ठोकून कोठार करावें. कोठारांत जरूरी-प्रमाणें खण असावे. कोठाराची उंची दोन अडीच हात असली ह्मणजे त्यावर निजण्याबसण्याचीही सोय होते. झांकण लांकडी फळ्यांचेंच असावें. अशा कोठारास खर्च कमी येतो व उंदीर, वाळवी वगैरेचें मय नसतें.

१५. ज्या लांकडांचा मातीशीं अगर पाण्याशीं संबंध येतो व जीं लांकडें बिघडल्यास इमारतीची बरीच मोडतोड केल्यावांचून काढतां येत नाहींत व नवीं बसवतां येत नाहींत अशीं लांकडें साग किंवा खैर यांचींच वापरावीं. दरवाजे, खिडक्या, फडताळें वगैरेच्या चौकटी सर्व सागाच्या कराव्या.

१६. फडताळांत आंतल्या बाजूस कोठेंही भोंकें असूं नयेत. भोंकें राहिल्यास त्यांत पाली, झुरळी, डोंगळे किंबहुना उंदीरसुद्धां राहूं शकतात.

१७. सोंवळीं वखें वाळत घालण्यास घरांत मरपूर दांड्या माराव्या. शिंकीं वगैरेंही असावीं, हणजे र्श्यांवर ठेवलेले जिनसास मुंग्यांचा उपद्रव कमी होतो. शिंकें टांगण्याचे कोयंड्यास राकेलनें भिजविलेला फडका गुंडाळून ठेवला तर मुंगीचें भय बिलकूल नाहीं.

जीर्णोद्धार किंवा घराची दुरुस्ती.

घर कितीही मजबूत बांधलें तरी कांहीं वर्षांनीं तें मोडकळीस येतेंच व त्याची दुरुस्ती करावी लागते. घराची दुरुस्ती करताना मुख्य गोष्ट ध्यानांत ठेवावयाची ती हीच कीं पाया खचला असल्यास तो दुरुस्त करावा. खांब ओळंबा सोडून कलले असल्यास ते ओळंब्यांत आणावे व सर्व लांकूडसामान पुनः रंधा फिरवून साफ करावें. यापेक्षां जास्त सूचना करावयास नकोत. मातीच्या भिंती बिघडल्या असल्या तर पुनः नव्या घालणें चांगलें.

शौचकूप.

चार फूट खोल, ८ फूट रुंद व १० फूट लांब एवढा दगडी हौद बांधावा. हौदाचे एका बाजूस खोल दरड असेल तर हौदाचा दरवाजा त्याच बाजूस करावा. दरड नसेल तर कोणतेही बाजूस करावा. हौदावर मजबूत लांकूडें घालून मध्यभागीं शौचास बसण्यास मोकें ठेवावें व बाकीचा भाग फळ्या घालून झांकावा आणि सभोंवार भिंती घालून खोली तयार करावी व वर कायमचा पत्रा घालून टाकावा. या खोलींत एक सिमेंट घालून मोरी करावी व एक राख ठेवण्यासाठीं कुंड करावें व त्यांत राख मरून ठेवावी. शौचास बसणारानें शौचविधि झाल्यावर आपले भेल्यावर त्यांतली राख टाकावी व मोरींत पाणी घ्यावें. हें पाणी शौचकूपांत पडूं नये. शौचकूपाचे

हौदाबाहेर सोडावें. अशारीतीनें केलेल्या शौचकूपांत दुर्गंधी मुळीच नसल्यामुळें तो अगदीं घरालगत करतां येतो. कुटुंबास ५ माणसें असतील तर चार वर्षांनीं शौचकूप भरतो. नंतर पंधरा दिवस बंद ठेवून उपसावा व तें खत नारळी, पोपळी, ऊंस वगैरे झाडांस घालावें. खतास विलकून घाण येत नाहीं; पण एकप्रकारचा चांगला वासच येतो ! कोणालाही अतिशयोक्ति वाटेल पण अनुभवानें खात्री होईल. भैल्यावर माती मात्र टाकूं नये, राखच टाकावी. हें खत स्वतः बागेस घालण्यास हरकत नाहीं.

सर्पणाचें घर.

सर्पण घरांत ठेवण्यापेक्षां घरालगत ठेवणें बरें. हातभर उंचीचा माच करून वर खोंपटी करावी. वर्षास गवतानें शाकारणी करण्यापेक्षां एकदां पत्रा घातला कीं, चाळीस पत्रास वर्षे पाहण्यास नको.

याप्रमाणें घरासंबंधानें मुख्य मुख्य सूचना केल्या आहेत. त्या नीट ध्यानांत ठेवून घर बांधावें, दुरुस्त करावें व घरांतील व्यवस्था करावी.

धडा सतरावा.

वस्तुसंग्रह व ग्रंथसंग्रह.

‘ पारि प्रभुहि संग्रहीं सकल वस्तुला ठेविती । गुणा न ह्यणतां उणा अधिक आदरें सेविती ॥ ’ संसारांत अनेक वस्तूंची गरज लागते. एक वस्तू दुसऱ्या वस्तूची गरज उत्पन्न करते, यामुळें वस्तूच वस्तूंची गरज वाढवितात. कोयती घेतली कीं ती पाजविण्यास

निसाणा पाहिजे. करवत घेतला कीं कानस, पाहिजे व घोडा घेतला कीं नाल, रिकव्या, खोगीर, लगाम, तोवरा व खरारा पाहिजे अशा रितीनें संसारांत वस्तूंची गरज वाढते व त्यांचा संग्रह करावा लागतो. अमूक वस्तूचा संसारांत उपयोग नाही अशी वस्तूच दुर्मीळ होय. तेव्हां कोणत्या वस्तूंचा संग्रह करावा ? जगांतिल सर्वच वस्तूंचा संग्रह करूं द्यालें तर तें शक्य नाही; पण आपणास हरहमेष लागणाऱ्या वस्तूंचा संग्रह मात्र अवश्य केला पाहिजे. त्यांतही जी वस्तु तात्काळ मिळाली नाही तर भयंकर नुकसान होण्याचा प्रसंग अशी वस्तु संग्रहास अवश्य असावी. उदाहरणार्थ नागसर्पाचे विषावरील औषध. साप चावल्याबरोबरच औषध मिळेल तर उपयोग, अशाप्रसंगी एक क्षणही महत्वाचा असतो; चार दोन कांसांवरून औषध आणीपर्यंत रोगी मरणार ! यास्तव असल्या औषधांवरुन संग्रहास असलेल्या चांगल्या; मग प्रसंग कधींकाळीं कां येईना ? जेथे असले प्रसंग येण्याचा कधींच संभव नाही तेथे मात्र हा संग्रह नको. उदाहरणार्थ, इंग्लंडांत नागसर्पच नाहीत मग तेथे त्याचे विषावरील औषधाची काय जरूर ? तात्पर्य, गरजेचा संभव असेल तरच जिन्नस बाळगावयाचा हें लक्षांत ठेवले पाहिजे. आकास्मिक अपघातांत उपयोगी पडणारे जिन्नस नेहमीं संग्रहास असणें चांगलें. अशा वस्तु अल्प-मोली असतात पण त्याप्रसंगी मनुष्याचे प्राण वांचवितात व द्रव्यही वांचवितात. उदाहरणार्थ लघवी काढण्याची रबरी नळी घ्या. रुपया किंमतीचीच वस्तू पण एकाद्याची लघवी अडल्यास त्याचा प्राण वांचविते व दहावीस मैल लांब क्षणान्या दवाखान्यांत जाण्याचा खर्च व दगदगही वांचविते.

नित्य उपयोगी पडणाऱ्या वस्तु तर घरांत असल्याच पाहिजेत, नाही तर त्यांसाठी वरचेवर शेजाऱ्यापाजाऱ्यांकडे जावे लागते, ते कुरकूर करतात व क्षुल्लक कामासाठी त्यांचे उपकारांचे ओझे होते. एकादवेळ ते घरांत भेटले नाहीत ह्मणजे वस्तु मिळत नाही व खोळंबा होतो. त्यांनी वस्तु देत नाहीत ह्मणजे तर अपमान होतो आणि त्यांची आणलेली वस्तु हरवली किंवा मोडली तर ते बोलतील ते ऐकून ध्यावे लागते. यासाठी शेजाऱ्यांकडे शक्य तितके कमी मागण्याचा प्रसंग असावा. अगदीच मागावयाचे नाही असा नियम करून कधीच चालणार नाही; परंतु दुसऱ्याकडील एकादी वस्तु आपण आणली तर दुसऱ्यास गरज लागेल अशी एकादी वस्तु आपलेकडे असावी व ती दुसऱ्यास द्यावी ह्मणजे उपकारांचे ओझे हलके होते. दुसऱ्याची वस्तु आपले हातून हरवली किंवा मोडली तर त्यास कोणतीही सबब न सांगता ताबडतोब नवी वस्तु आणून द्यावी ह्मणजे आपली पत राहिल. तो बोलणार नाही, त्याचा खोळंबा होणार नाही व पुनः पाहिजे तेव्हां आपणांस वस्तु मिळेल. पुष्कळ लोक ही गोष्ट विसरतात. कित्येक लोक अनुकूलता असून सुद्धा क्षुल्लक वस्तूसाठी दुसऱ्यांकडे जातात. ज्यास सरी, टुशी व गोठपाटल्या असले दागिने करण्यास पैसे मिळतात त्यास तागडी, पहार किंवा पिकांव घेण्याचे सामर्थ्य नसते असे कसे ह्मणावे ? पण असा मनुष्य असल्या वस्तु घेत नाही हा हलगर्जीपणा होय.

घरांत नित्योपयोगाची भांडी व कार्यप्रस्थाकरितां लागणारी भांडी आणि धोतरें, मुगटे व बैठकी इत्यादि कापड आपले ऐपतीप्रमाणें संग्रहास ठेवावे, शेती, बागाईत व इतर कामांचे उपयोगाची हत्यारें

हणजे नांगर, खोरीं, कुदळी, पिकासें, पहारा, पेंडस, कुन्हाडी, फरशा, लहानमोठ्या कोयत्या, विळे वगैरे संग्रहास पाहिजेत. सुपें रोवळ्या, चाळणी, घोळणे, पडघें, पाळीं, बरण्या, मडकीं, सर्व मापें व वजनें, तराजू, पाटा-वरवंटा, एक दोन जाती, धिरट, मुसळें वगैरे घरगुती उपयोगाचें सर्व सामान संग्रहास ठेवलें पाहिजे. देव-पूजेचें सामान, लिहिण्याचें सामान वगैरे सर्व नित्योपयोगी वस्तु, दोरखंडें, करवत, तासणी, सामता, हातोडा, आसें किंवा विंधणें वगैरे सुतारकामाचें सामान यांचाही प्रसंगी उपयोग होतो; यास्तव संग्रह केला पाहिजे. शेतकऱ्यास तर या हत्यारांची फार आवश्यकता असते. ओटीवर एक दोन खुर्च्या, बाक किंवा झोपाळा असला हणजे कोणीही परकी मनुष्य आला तर त्यासाठीं बैठक घालण्याची घाई होत नाही. लहानमोठ्या समयी व एक दोन कंदील घरांत असावेत व ते वाती वगैरे घातलेले असावे, नाही तर कंदील आहेत पण वाती नाहीत, असें असलें हणजे रात्री प्रसंग पडल्यास त्यांचा उपयोग होणार नाही. घरांत केवळ चैनीचे पदार्थ संग्रहित करावे असे आहीं सांगत नाही; पण मुलांची जिज्ञासा वाढविण्यासाठीं कांहीं रबरी खेळणीं, लांकडी किंवा जस्ती मोटारी, आगगाड्या, घड्याळें, प्लास्टरचीं चित्रें, कॉशिमरी दगडाचे इमारतीचे नमुने, निरानेराळ्या देशांचे नमुने व नकाशे, प्रसिद्ध पुरुषांचे व देवांचे फोटो व चित्रें वगैरे जिन्नस एका स्वतंत्र कपाटांत ठेवावे. यांत लांकडी रंगीत फळें व प्राणीही असावे. ज्यांस सामर्थ्य असेल त्यांनीं म्योजिकल्यॉर्टनचें सामान, विजेचे प्रयोग करण्याचें सामान व कर्पी, उतरण, गुरुत्वा-कर्षणाचे प्रयोग दाखविण्याचीं बाहुलीं वगैरेचा संग्रह ठेऊन प्रयोग

दाखविले तर ज्ञान आणि क्रमपूक दोन्ही साधतील. हार्मोनियम व फोनोग्राफ ठेवल्यास मुलांस थोडे तरी सुराचे ज्ञान होईल व ती कांहीं तरी आ, ऊ करण्यास शिकतील. सारांश, उपयुक्त सामान शक्य तितकें बाळगावें पण तें अव्यवस्थित ठेऊं नये. फार व्यवस्थित व एका ठरलेले जागेवर ठेवावें.

औषधी संग्रह

जगांतील प्रत्येक वस्तु औषधी आहे, आपणांस माहिती मात्र पाहिजे. दगड, माती, राख, कोळसे, वनस्पति, क्षार, फळें, फुलें, पाळें, मुळें, प्राण्यांचें मांस, नखें, हाडे, चर्बी, जमिनीतील तेलें, धातू, धान्यें वगैरे यच्चयावत सर्व वस्तु औषधी आहेत. मनुष्य व पशुपक्षां यांचें मलमूत्र सुद्धां औषधी आहे ! मनुष्याची विष्टा ह्मणजे घाणीची परमावधि पण ती विष्टा प्रसंगीं मनुष्याचा प्राण वांचविते. काजऱ्याचें ह्मणजे कुचल्याचें धीष पोटांत गेलें तर त्यावर मनुष्याची विष्टा हा उतारा आहे ! आपले घरांत, परसांत-परड्यांत व गांवचे रानांत अनेक औषधें असतात पण त्यांचा उपयोग आपणांस माहित नसल्यामुळें कल्पवृक्षाखालीं उपाशीं मरण्याची पाळी येते; यास्तव वस्तूंचे गुणधर्माची माहिती करून घेऊन त्यांचा संग्रह करावा. कित्येक लोक घरांत वस्तु आणून ठेवतात पण वस्तु ठेवण्याची जागा नियमित नसल्यामुळें वस्तु कोठें ठेवली हें आठवत नाही व गरज लागली ह्मणजे शोधाशोध सुरू होते. घरांतील सर्व मनुष्यांस विचारावें लागतें. एक ह्मणतो, मी परवांच कोठेंशी पाहिली होती. दुसरा ह्मणतो परवां अमक्याचे हातांत होती, इतक्यांत तिसरा ह्मणतो केव्हांशी व कोणीशी नेली !

अशारीतीने चार घटका गोषळ करून शेवटीं वस्तु नाही ती नाहीच. यापेक्षां प्रत्येक वस्तु ठरलेल्या जाग्यावर ठेवलीच पाहिजे, असा कडक नियम करून तो मोडणारास चांगली शिक्षा करावी ह्याजें शिस्त बिघडणार नाही अशारीतीने शिस्त ठेवणाऱ्या मनुष्यास कांहीं दिवस घरांतील माणसें शत्रू समजतील, शेजारीपाजारी दोष देतील व गांवकुटाळ विक्षिप्तही ह्याणतील पण तें सर्व सहन करून शिस्त ठेवावी. औषधी वस्तूंचे बाबतींत विशेषच शिस्त ठेवली पाहिजे. औषधी संग्रहाचें एक कपाट करून त्यांत निरनिराळ्या डब्यांतून औषधी ठेवाव्या व प्रत्येक डब्यावर औषधाचें नांव लिहावें. भस्में, क्षार, मात्रा व प्रवाही औषधी कांचेच्या बाटलींत भरून नांव लिहून ठेवाव्या. या कपाटांतील औषधींचा कोणते रोगांवर उपयोग करावयाचा त्याची माहिती अनुपान व पथ्य यांसह एका वहीवर लिहून ती वही त्याच कपाटांत ठेवावी ह्याजें वही पाहून कोणासही औषधींचा उपयोग करितां येईल. जनावरांचीं औषधेही अशींच एका कपाटांत ठेवावी व त्यांचे माहितीची वही ठेवावी. औषधें विषारी असल्यास त्यांवर विषारी असें स्पष्ट लिहावें व तें चुकून पोटांत गेल्यास त्या-वरील सर्ध उपाय कपाटांतील वहींत लिहून ठेवावे. घरांतील खाण्याचे पदार्थांत पुष्कळ पदार्थ औषधी आहेत तेव्हां असे पदार्थ कपाटांत निराळे कशाला ठेवा ? हवे तेव्हां घरांतून मागून घेतां येतील असें ह्याणूं नये; कारण घरांतील पदार्थ संपला ह्याजें आयतेवेळीं मिळणार नाहीं करितां औषधापुरते पदार्थ कपाटांत निराळे ठेवलेच पाहिजेत. कपाटांत ठेवण्याच्या औषधी जिनसांची सामान्य यादी देतोः—

१ मेथी २ मोहरी ३ धने ४ सुंठ ५ ओंवा ६ मिरी ७ जिरें
 ८ लवंगा ९ वेलची १० जायफळ ११ मायफळ १२ हिंग १३
 तुरटी १४ सैंधव १५ हळद १६ मनुका १७ जेष्टमध १८ मध
 १९ जुनें तूप २० जुना गूळ २१ वेलदोडे-बदाम-डाळिंब
 वगैरेंच्या साली २२ खारका २३ कांदे २४ लसूण २५ फणसपोळी
 २६ सोडा २७ हरडा-बेहडा व आंवळकाठी २८ बाळहिरडा २९
 बाव्याच्या शेंगा ३० गंधक ३१ नवसागर ३२ उंदराच्या लेंड्या
 ३३ मोराचीं पिसें ३४ रुद्राक्ष ३५ वेखंड ३६ गेळफळें ३७
 फणसबें ३८ काजऱ्याच्या बिया ३९ मुलाबकळी ४० कोष्टकोळिंजन
 ४१ कडूपडवळ ४२ देवडांगरीचीं फळें ४३ कडुदोडकें ४४
 तपकीर ४५ रिगे ४६ शिकेकाई ४७ समुद्रफेण ४८ कडुनिंबाची
 साल ४९ डिकेमाली ५० अफू ५१ बचनाग ५२ जेपाळ ५३
 शंखजिरें ५४ वावडिंग ५५ कुबल्याचीं कुसवें ५६ इंद्रजव ५७
 रिंगणी ५८ कुड्याचें पाळ ५९ गोखरूं ६० रासना ६१ बडीशेप
 ६२ चंदन तांबडा व पांढरा ६३ चंदनतेल ६४ कुमारी आसव
 ६५ वाळा ६६ सूतशेखर ६७ प्रवाळ ६८ वसंत ६९ वातविध्वंस
 ७० हेमगर्भ ७१ लोहभस्म ७२ रससिंदूर ७३ मंडूर ७४ गुग्गुळ
 ७५ इच्छामेदी ७६ बिम्बे इत्यादि औषधें संग्रहास ठेवावीं. हिंगाष्टक
 वगैरे चूर्णे तीन महिन्यांनीं हीनबल होतात व वनस्पति वर्षानंतर
 हीनबल होतात, ह्यणून त्या त्या मुदतीनंतर जुनीं औषधें काढून
 टाकून त्यांचे जागीं नवीं ठेवावीं. मात्रा, मसूभे, आसवें वगैरे जुनीं
 चांगलीं. तेलेंही वर्षावर ठेवूं नयेत. ज्राहीतेल, वावळ्याचें तेल,
 आंवळेले, चित्रकाचें तेल, जांभेल वगैरे तेलें घरीं काढावीं.

आपले परड्यांत वाळा, वावडिंग, अडुळसा, रास्ना, कडूनिंब, कुमारी, रिंगणी वगैरे अनेक औषधी वनस्पति लावतां येतील; अगत्य मात्र पाहिजे. हरड्याचीं, बेहड्याचीं झाडे गांवांत हवीं तितकीं असतात पण शेंकडा नव्वद लोक हरडे, बेहडे व बाळहरडी यांकरितां बाजारांत जातात व पैसे देऊन जुनापाना माल घेतात. या हलगर्जीपणास काय झणावें हेंच आह्मांस कळत नाहीं.

असो. वरील वस्तुसंग्रहांत चहाचे डबे, कपबशा व किटली यांचे कोठेही नांव नाहीं पण आह्मांस चहाचा तिटकारा आहे यास्तव आहीं त्याबद्दल कांहीं लिहिले नाहीं व जर चहाबद्दल लिहावयाचें तर दारूचे बाटल्यांचा संग्रह, मांग, गांजा, चरस, घोटा वगैरे अनेक व्यसनांच्या जिनसांबद्दलही लिहावें लागेल. आमचा हेतु व्यसनें राखण्याचा किंवा वाढविण्याचा नाहीं, सबब त्यांबद्दल कांहीं लिहिले नाहीं. पानसुपारी सुद्धां थोडीशी व्यसनांतच गणली जाईल; पण तांबूल हा पदार्थ आमच्या धर्मशास्त्रांतही आदर पावला आहे, यास्तव आहीं त्याचा अनादर करीत नाहीं. पानसुपारीचें सामान बाळगावें एवढी सूचना करितों.

ग्रंथसंग्रह.

बहुतेकांचे घरांत कांहीं ना कांहीं तरी पुस्तकें असतात. ज्या घरांत कोणीच लिहिणारा वाचणारा नाहीं त्याकडे मात्र पुस्तक असण्याचा संभव नाही; पण साक्षर मनुष्याचे घरांत एकादें तरी पुस्तक असणारच. मग तें नाटकाचें असेल किंवा गुरुचरित्राचें असेल. विद्वान् लोकांकडे विविध विषयांचीं अनेक पुस्तकें असतात. पुस्तकें विकत घणें सोपें आहे; पण तीं बाळगणें फार कठीण आहे, 'तैलाद्रक्षेत्

जलाद्रक्षेत् रक्षेत् शिथिलबंधनात् । मूर्खहस्ते न द्रातव्यं एवं वदति पुस्तकं ' हे पुस्तकांविषयीं पूर्ण लक्षांत ठेवावें. पुस्तकांस वाळवी, मुंग्या, झुरळ, उंदीर व कसर या प्राण्यांची फार भीति असते. शिवाय पावसाचे गळते व सर्व हवा यांपासूनही अपाय होतो; यास्तव अतिशय जपावे लागते. पुस्तकांस कांचेच्या झांकणाचे कपाट असणे चांगले, ह्यणजे पुस्तके बंदोबस्तांत राहूनही नजरेने सहज दिसतात. पोथ्या वगैरे खालीवर फळ्या घालून वेष्टणांत गुंडाळून ठेवाव्या. पुस्तकांवर केर सांठू देऊं नये. आठ पंधरा दिवसांनीं मळ झाडून व्यवस्था ठेवावी. पुस्तकांवर पावसांत पाणी गळणार नाही अशी व्यवस्था केली पाहिजे. अनेक विषयांचीं अनेक पुस्तके असतील तर विल्हेवारीने किंवा विषयवारीने लावावी. पुस्तकांची एक यादी असावी. पुस्तकांवर नंबर घालावे व ते यादीप्रमाणे असावे. कोणासही पुस्तक वाचण्यास दिले तर दिल्याची तारीख, पुस्तकाचे नांव व किंमत लिहून त्यापुढे त्याची सही घ्यावी व पुढे ते परत आले ह्यणजे शेवटचे कोष्टकांत आणून देणाराची सही घ्यावी. भलत्या मनुष्यास पुस्तक न देणे चांगले. अगदी खात्रीचा व व्यवस्थित मनुष्य असेल तरच पुस्तक द्यावे. कित्येक लोक अव्यवस्थित रीतीने पुस्तक वापरतात. वाचतांना पुस्तक दुमटणे, अगदीं ताठ उघडणे, पुस्तक उपडे ठेवणे, पुस्तकांत खुणेसाठीं दुसरे पुस्तक अगर जाड पदार्थ घालून ठेवणे, मळीण हातांनीं पुस्तक धरणे, पुस्तकावर कांहीं तरी लिहिणे व खुणा करणे, रिकामपणीं पाने चाळीत राहणे, शाई सांडणे, वाचतांना पुस्तकावर थुंकी उडणे (व ही पानसुपारीची थुंकी असली कीं, पहावयासच नको !)

अशारीतीने पुस्तक वापरणारे अव्यवस्थित लोक फार असतात, अशा लोकांस पुस्तक देऊं नये. दुसरे कित्येक लोक महामुख किंवा अगदी पाजी असतात ह्यां लें तरी चालेल. असे लोक पुस्तकांतील चित्रे फाडून घेतात अथवा त्यांस आवडणारे मजकुराचे पानही फाडून घेतात ! अशा लोकांस पुस्तक क्षणमरसुद्धां देऊं नये. कित्येक पुस्तक वेळचेवेळीं आपून देत नाहीत. कित्येक तुन्ही घरी नव्हतां ह्यां तुमच्या घरीं अमुक ठिकाणीं ठेवले आहे असे खोटे सांगतात तर कित्येक हरवले असेही निर्लज्जपणाने सांगतात. बायडिंग केलेलीं मोठीं पुस्तके वाचण्यासाठीं रयाळ—व्यासपीठ असणे चांगले. पुस्तके हे विनपगारी व सदोदित आपणाजवळ राहणारे ज्ञानदाते गुरु आहेत सबब त्यांची उत्तम व्यवस्था ठेवावी.

धडा अठरावा.

कपडे व दागदागिने.

कपड्यांचा मुख्य हेतु थंडी, वारा व ऊन यांपासून शरीर संरक्षण व्हावे हा आहे. कपड्यांपासून शोभाही येते; पण शोभा हा कपड्यांचा खरा उपयोग नव्हे. प्रथम शरीरसंरक्षणाकडे लक्ष द्यावे व नंतर शोभा पहावी. जुन्या पिढीतील माणसांस कपडे फार कमी पुरत व त्यांचे लक्ष शोभेपेक्षां ठिकाऊपणाकडेच जास्त असे. एक आंगरखा व एक बंडी १५।२० वर्षे पुरे. पूर्वी हाताने शिवणकाम करीत; पण तेवढ्याने सर्वांची गरज भागे. आतां हजारों नव्हे तर

लाखों यंत्रें शिलाईचें काम करीत आहेत; पण तींही लोकांचे गरजेस अपुरीच पडतात ! पूर्वी जेथें चार आणे शिलाई पडे तेथें हल्लीं सव्वा रुपया पडतो ! कोट, जाकीट, शर्ट, खर्मास, सदरे इत्यादि पोषाकांचे प्रकार पूर्वी माहीतसुद्धां नव्हते. बायकांस पोलकें हें नांवही माहीत नव्हतें. अलीकडे स्त्रीपुरुषांची फॅशन इतकी कांहीं वाढली आहे कीं, अगदीं हलके नोकरसुद्धां पोटास अन्न कमी खातात; पण पोषाखांत जास्त पैसा घालतात ! शहरांतील लोकांकडे निरनिराळ्या फॅशनचे अनेक कपडे असतात. दर माणसास सरासरीनें वर्षास चार सदरे, चार शर्ट्स, चार जाकीटे व दोन कोट इतके कपडे लागतात. दर बायकोस चार तरी पोलकीं हवींत व मूल वर्षाचें असलें तरी त्यास कोट, जाकीट, पोलकें, सदरे, हातभोजे, पायभोजे वगैरे अनेक कपडे हवेत. हल्लीं लोक पुष्कळ कपडे वापरतात व पूर्वी कमी वापरीत; परंतु हल्लींचे लोक जुन्या लोकांपेक्षां जास्त अशाक्त दिसतात.

हल्लीं श्रीमंती वाढली असेही नाही तर उलट कमी झाली आहे. मनुष्याचे चोंचले वाढले, बाह्य भपका वाढला व त्याबरोबर दारिद्र्य वाढलें. पूर्वीं घोरोघर सणवार व लग्नकार्य यांकरितां कांहीं सांठ्याचे ह्मणून उंची कपडे असत व ते एकेक पिढी पुरत. एक दोन रेशीमकांठी घोतरे, एक दोन पागोटी, एक दोन पीतांबरे, एक दोन मुगटे, बायकांशीं एक दोन लुगडी व एक दोन सोंवळी. तसेंच गाद्या वगैरे आंथरूण-पांघरूण इतका कपडा असे व तो कारणापुरता वापरून पुनः बंदोबस्तानें ठेवीत. हल्लीं घोरोघर जरीचे रुमाल व जरीचीं उपरणीं केर काढूं लागली आहेत. शेताच्या राखणीस जावयाचें झालें तरी डोक्यास जरीचा रुमाल व अंगावर जरीचें उपरणें लागतें !

पूर्वीचे पंचे आतां फारसे दिसतही नाहीत. ज्यास त्यास इंद्रगेल धोतरें लागतात. जरीचा रुमाल घालून व फ्याशनेबल पोषाक करून सावकाराकडे दहापांच रुपये कर्ज मागण्यास गेलेल्या मनुष्यास जेव्हां सावकार जामीन या असें सांगतो व वाणी दहापांच रुपयांचा माल उधार देत नाही, तेव्हां त्या पोशाखाची खरी किंमत मूर्खाच्या संगतीनें किती कमी झाली तें दिसून येतें. जरीचे रुमाल घालून मिरवणाऱ्यांकडे पीतांबर, मुगटे, गाद्या वगैरे कपडा मात्र यथा-तथाच असतो.

पूर्वी कोणी कोणता कपडा वापरावा याची मर्यादा होती. हल्लीं तो निर्बध राहिला नाही. आतां हलके दर्जाचे लोकसुद्धां बेलाराक शालजोडी घेऊन समेप्त जातात. हमाली करणारे मजूर जरीचे रुमाल बांधून प्रतिष्ठित मनुष्याजवळ बसतात. भंगीलोकही सायंकाळीं एकाद्या अमीरउमरावासारखा पोशाख करून चहाकाफीच्या हाटेलांतून बसलेले आढळतात. हें मुंबईस जाणारास सहज दिसेल. महात्मा गांधीच्या चळवळीमुळे अलीकडे बऱ्या लोकांची फ्याशन थोडी कमी होऊन स्वदेशी खादीस थोडेसें महत्व आलें आहे; तथापि मजूरवर्गांत पूर्वी जाडाभरडा कपडा वापरण्याची जी प्रवृत्ति होती ती आतां कमी होऊन त्यांची फ्याशन वाढली व ते तलम सुताचें कापड वापरूं लागले. मिळून महात्मा गांधींच्या खादीचळवळीची बेरीज वजाबाकी सारखीच. कपड्यांसंबंधानें प्रत्येकानें हें लक्षांत ठेवावें कीं, अंगांत गुण नसतां व योग्यता नसतां उंची कपडे वापरले व भपकेदार पोषाख केले तर लोकांत प्रतिष्ठा वाढत नाही, उलट कमीच होते. लोक तोंडावर हंसत नाहीत पण पाठीमागून हंसतात. योग्यते-

पेक्षां अगदीं कमी पोषाख करणेही योग्य नाहीं तथापि एकाद्या श्रीमंतानें साधा पण स्वच्छ पोषाख केला तर त्याची उलट प्रशंसा होते. सर्वसाधारण रीत ह्याटली ह्यणजे नेहमीं जरीचे किंवा रेशमीकांठी धोतरजोडे, जरीचे रुमाल, कद, पीतांबर, मोठ्या किंमतीचे कोट, अंगरखे, पोलकीं वगैरे न वापरतां अगदीं साधीं व बेताचीं लांब रुंद, जाडी-भरडीं धोतरे, साधे रुमाल, मुगटे अगर धाबळ्या आणि खादीच्या बंड्या किंवा हातकापीं कुडतीं वापरणें उत्तम. मात्र हा पोषाख धुवून स्वच्छ ठेवला ह्यणजे झालें. जरीचे व रेशमी कपडे लग्नासारख्या मोठ्या समारंभांत वापरण्यासाठीं योग्यतेप्रमाणें घेऊन ठेवावे. शेजाऱ्याकडे पंचमीपूजनास जरीचा रुमाल बांधून जाणें, अमावास्या व द्वादशीस भट जाऊन जरीचा पीतांबर नेसणें इत्यादि प्रकार मूर्खपणाचाच समजावा. आपलेकडे चार पाहुणे आल्यास त्यांस पुरण्यासारखीं आंथरुणें, पांघरुणें, मुगटे किंवा धाबळ्या आणि नेसण्यासारखीं तीन चार धोतरे व चार पांच पंचे इतका संग्रह असावा. तसेंच शेंदोनशें मनुष्यांस बसतां थेंईल इतकें बैठकीचें साहित्य असावें. बायकांसही नेहमींचीं लुगडीं साधीं साळवटीं घावीं व सांठ्याचीं ह्यणून एक दोन लुगडीं, कांहीं चोळ्या, एक दोन सोंवळीं, पांघरण्याचे एक दोन सेले इतकें सामान घरांत असलें ह्यणजे साधारण प्रतिष्ठित व सुखवस्तु मनुष्यास शोभण्यासारखें होईल. आमच्या माहितींतल्या एका गृहस्थास त्यांचे मेव्हण्यानें एक रेशमी अंगरखा व पगडी दिली होती; सदर गृहस्थ हातांन सलकडी घालून व मेव्हण्यानें दिलेला उंची पोषाख करून लग्नकार्यास गेले ह्यणजे त्यांचे उंची पोषाखामुळें त्यांकडे सर्वांचें लक्ष जाई व हे गृहस्थ कोण ह्यणून जो तो विचारी.

अपरिचित लोक या बसा ह्यणत व ते विशेष चौकशी करीत पण चौकशीत सदर गृहस्थ चोरी करून तुरुंगांत गेले होते व वाहणा, धोतरे, घड्याळ पैसाअडका जें हातीं लागेल तें लांबवितात अशी त्यांची कीर्ति कळली ह्यणजे त्यांस काय वाटत असेल याचा विचार करावा ! सारांश केव्हां केव्हां पोषाख अप्रतिष्ठेसही कारण हेतो.

दागदागिनें

दागदागिन्यांत जास्त पैसा गुंतविण्यापेक्षां तो व्यापारधंद्यांत गुंतविणें बरा तथापि कपड्यांत पैसा घालण्यापेक्षां दागदागिन्यांत घालणें बरा असें ह्यणण्यास हरकत नाही. कपड्याची घडी मोडली कीं रुपयाची बारा आणे किंमत झाली. एकदां धुतला कीं निमेवर किंमत आली व महिनाभर वापरला कीं रुपयाचे चार आणे होणार ! तसा दागदागिन्यांचा प्रकार नाही. दागदागिन्यांस चोरांचेंच काय तें भय पण वाळवी, कसर, हवा, पाणी व कीडमुंगी यांपासून भय नाही. कपड्यावर एक अग्नीची ठिणगी पडली कीं पुरे, हजार रुपयांची पैठणी व्यर्थ जाईल व राख होईल, दागदागिन्यांस आगीचें भयही थोडें कमीच, आगीनें नुकसान झालें तर मोतीं वगैरे रत्नांचें होईल; पण सोनें, रुपें वगैरे धातूंचे दागिने रुपयाचे आठ आणे तरी हातास लागतील. दागिने जुने झाले तरी त्यांची किंमत त्यांचे वजनाप्रमाणें केव्हांही कायम असते. दागिना झिजूनच काय नुकसान होईल तें होईल. मोतीं, पोंवळीं, माणिक, पाच, हिरा, नील, गोमेद, वैडूर्य व पुष्पराग अशीं नऊ रत्ने आहेत. अग्नीचें व चोरांचें भय सर्वासच आहे पण मोतीं व पोंवळीं यांस झीज फार असल्यामुळे त्यांची किंमत लवकर उतरते तशी इतर

रत्नांची उतरत नाही. सामान्य लोकांकडे हिरे वगैरे रत्ने असणेच शक्य नाही. मोत्ये मात्र अस्पस्वरूप असतात. मोत्यांत पैसा घालण्या-पेक्षा तो सोन्यारुप्यांत घालणे बरा. दागिन्यांचे सोने, रुपे अगदी शुद्ध असले तर सोनार वगैरे लोकांस दुसऱ्यांस फसावितां येत नाही. दागिन्यांत थोडे जरी हीण असले तरी पुष्कळ हीण आहे असे सांगून सोनार, सराफ वगैरे दागिन्यांची किंमत फार कमी करतात, यास्तव धातु शुद्ध असावे. नेहमी वापरण्याचे दागिने शुद्ध धातूचे केले तर लवकर झिजतात ह्यापून त्यांत काठिण्य येण्यासाठी मुद्दाम दुसऱ्या धातूचे मिश्रण करितात. मद्रासेकडे सोन्यांत तांबे मिश्र करून दागिने करितात. हे दागिने लवकर झिजत नाहीत व चकाकीही चांगली राहते. नेहमी वापरण्याचे दागिने असल्याच धातूचे करणे बरे; मात्र आपले पूर्ण देखरेखीखाली काम करवावे अगर चांगले परीक्षकाकडून परीक्षा करवून दागिना घ्यावा. अलीकडे नकली रत्ने व नकली सोने, रुपे झाले आहे यामुळे खऱ्याची परीक्षा करणे फार कठीण झाले आहे. नकली सोन्यांत लोक सुधारणा करीत आहेत यामुळे लवकरच असा काळ येईल की, अस्सल सोने व नकली सोने एक होऊन जाईल.

अडीअडचणीस पैसा लागला तर घरांत दागिने असल्यास पैसा उत्पन्न करितां येतो. पैसाच शिळक ठेऊं हाटले तर तो रहात नाही, यास्तव तो दागिन्यांत गुंतवून ठेवतात. दागिन्यांत गुंतविलेला पैसा विनव्याजी पडून राहतो ह्यापून तो एकाद्या पेढीवर अगर व्यांकेंत ठेवणे चांगले असे पुष्कळ लोक ह्याणतात. कोणी गिरण्यांचे वगैरे शेअर घेणे उत्तम असे ह्याणतात तर कित्येक

जमीन विकत घ्यावी, व्याजबद्दा अगूर अन्य व्यापार करावा असेही ह्मणतात. सर्वांचे ह्मणणे खरे आहे पण त्यावरही आक्षेप आहेतच. न्यांकेने दिवाळे काढले, गिरणी डबघाईस आली, विकत घेतलेले जमिनीत वाद उत्पन्न झाला व कर्जाऊ दिलेली रक्कम बुडाली तर नफा गेला व मुद्दलही गेलें. सारांश, निर्भय असे कांहींच नाही. तथापि तारतम्य ठेऊन व्यवहार केल्यास फारसे फसण्यास हेंणार नाही. परदेशी पेढीवर पैसा ठेऊन त्यांस मदत करण्यापेक्षा व त्यांनी दिवाळे काढून आपणांस फसविण्यापेक्षा आपल्याच देशबांधवांचे पेढीवर रक्कम ठेऊन त्यांस मदत करणे चांगलें. देशातील पेढीने दिवाळे काढले तर निदान आपला पैसा आपल्याच देशबांधूस मिळेल, परक्यांस तरी मिळणार नाही. सरकारी प्रॉमिसरी नोटा घेतल्या तर बिनतक्रार व्याज मिळते परंतु प्रॉमिसरी नोटांची किंमत कायम राहते असा नेम नाही व आपणास ठेवलेली रक्कम वक्तशीर मिळेलच असा भरंवसा नाही, यास्तव दागिने करून ठेवणे बरे असेही ह्मणण्यास हरकत नाही. अर्धशास्त्रज्ञांस हें ह्मणणे पटणार नाही; कारण ते अर्थशास्त्राचे विरुद्ध आहे. पाश्चात्य लोकांनी लोकांचे भांडवलावर मोठमोठ्या कंपनी काढून जीं कामे राजासही होणार नाहीत तीं कामे केली आहेत व कोट्यवधि रुपये मिळवीत आहेत. तेथील लोकांनी जर दागिण्यांत भांडवल गुंतवून ठेवले असते तर या गोष्टी त्यांस करतां आल्या असत्या काय ? आह्मांसही ही गोष्ट कबूल आहे व ह्मणूनच आह्मी हिंदीलोकांनी काढलेल्या कारखान्यांत भांडवल गुंतवावे असे वर सांगितलेच आहे.

दागिन्यांची हौस बायकांस फार असते. त्यांनीं अगदींच दागिने घालूं नयेत असें आर्ह्नीं ह्मणत नाहीं; पण आपली स्थिति हजार रुपयांचे दागिने घालण्याची असली तर पांचशेंचे दागिने करावे व पांचशें रुपये व्यापारधंद्यांत घालावे. कित्येक बायकांचा दागिने करण्याविषयीं नव-यास अति तगादा असतो. नवरा कर्ज काढून दागिने करितो व तेच दागिने गहाण पडण्याचा प्रसंग वर्ष दोन वर्षांतच येतो. मग असा मूर्खपणा करण्यांत अर्थ काय ? कित्येक बायका हौसेखातर खोट्या मोन्यांच्या नथी घालतात व नकली दागिने वापरतात. एका दृष्टीनें खोटे दागिने वापरणें बरें; कारण असा दागिना चोरीस गेला तरी नुकसान कमी होतें; पण एका दृष्टीनें खोटे दागिने वापरणें वाईट; कारण आपली गरीबी असल्या उपायांनीं छपविणें हें नीतिदृष्ट्या योग्य होणार नाहीं. संसारी लोकांनीं नाटक्री श्रीमंतीचे नादीं न लागणें चांगलें. लहान मुलास दागिन्यांनीं नटविणें तर फार धोक्याचें असतें हें ध्यानांत ठेवावें. मुलांस दागिन्यांनीं शोभाविण्यापेक्षां त्यांस सुशिक्षित करून शोभा आणावी. पुष्कळ आईबाप ही गोष्ट साफ विसरतात व मुलांस शिक्षण न देतां केवळ दागदागिन्यांनीं नटविण्यांतच आपलें कर्तव्य संपवून टाकतात ! पण 'मूषविलें खर मर्कट भूषणभारेंहि काय कामाचें ? ।' हें त्यांनीं लक्षांत ठेवावें.



धडा एकोणीसावा.

उसनवारी, उधारी व कर्ज वगैरे.

राजापासून रंकापर्यंत सर्वांस व्यवहारांत उसनवारी, उधारी व कर्ज या तीन गोष्टी सुटत नाहीत. गरीबांचे कर्ज व श्रीमंतांचे कर्ज यांचे स्वरूपांत मात्र फरक असतो. पेढीवर किंवा पोष्टाचे व्यांकेंत ठेवलेल्या ठेवी हेंही एकप्रकारचे ठेवी ठेवणारांस कर्जच आहे; पण या व्यवहारांत ठेवी ठेवणारे रिणको आपल्या धनकोपेक्षां बडे असतात व ते कर्जा-करितां धनकोचे दारांत न जातां धनकोच त्यांचे दारांत एवढे पैसे घ्या ह्मणून येत असतो. मोठमोठे व्यापारी लाखों रुपयांचा माल पतीवर मागावेतात व तो त्यांस दुसरे व्यापारी पाठवतातही. मोठमोठ्या व्यापारांत रोखीपेक्षां पतीचाच व्यापार जास्त होतो. इंग्लंड, जर्मनी वगैरे मोठमोठ्या राष्ट्रासही अब्जावधि रुपये देणे आहेत ! सारांश, कर्जांनि कोणासही सोडले नाही. कर्ज नसणे हें एकंदरीत उत्तमच; पण देण्यापेक्षां येणे जास्त अशाप्रकारचे कर्ज हें दगडापेक्षां वीट मऊ या नात्याने बरे ह्मणावयाचे. अजुदार मनुष्यास देण्याचे दसपट येणे असले तरी ते प्रसंगी घातक होते. व्यापारधंद्यामुळे होणारे देणे व उदरनिर्वाहाकरितां होणारे देणे यांचे स्वरूपांत बरेच अंतर आहे. पोटासाठीं करावे लागणारे कर्ज पोटा आहे तोपर्यंत फिटण्याची आशा नाही. मागचे कर्ज फेडावे तो नवे कर्ज काढावे लागते. व्याजामुळे कर्ज वाढत जाते व शेवटीं घरादारास मुकावे लागते.

हिंदुस्थानांतींउ शेतकरीवर्गाची स्थिति कर्जबाजारीपणाचीच आहे. त्यांतून रत्नागिरी जिल्हा कर्जबाजारीपणांत जास्त आहे. मनुष्य

उद्योग करील व व्यवस्थितरीतीने वागेल तर त्यांस पोट भरणें कोणत्याही स्थितीत कठीण पडणार नाही. अशी आमची खात्री आहे. मात्र एकानें उद्योग करावा व इतरांनीं बसून खावें, अशानें जमणार नाही. घरांतीठ प्रत्येक मनुष्यानें आपल्या शक्तीप्रमाणें उद्योग केला पाहिजे. अगदीं वृद्ध माणसास लहान मुलें सांभाळतां येतील व द्रोण, पत्रावळी लावतां येतील. पांढरपेशे लोकांस स्वतः उद्योग करणें कमीपणाचें वाटतें व ते स्वतः करतां येण्यासारखीं कामें मजुरांकडून करवितात, ही गोष्ट परिणामीं घातक होते. पुष्कळ लोक आपला उद्योग टाकून गांवच्या उठाठेवीं करण्यांत गुंतलेले असतात. कित्येक कारणावांचून आपल्या आप्तेष्टांकडे जाऊन राहतात. यामुळें त्यांच्या अनुद्योगीपणाचें प्रायश्चित्त पर्यायानें सोयऱ्याधायऱ्यांसही मिळतें. कित्येक लोक उद्योगी असतात; पण त्यांचे उद्योग बेअकलपणाचे असतात; यामुळें त्या उद्योगापासून नुकसान मात्र होतें. उद्योग करूं लागले कीं, चार दोन दिवस रात्रीं सुद्धां निजावयाचे नाहींत व तेवढी लहर गेली कीं इकडची काडी तिकडे करावयाची नाहीं, असेही कांहीं लहरी उद्योगी आहेत. कांहीं तर्कशून्य उद्योगी असतात. एकदोन गडी कामास लावले तर आपण त्यांचेबरोबर काम करणें फायदेशीर आहे पण २५३० गडी कामाला लावले तर त्यावेळीं त्यांचेबरोबर आपण काम करणें फायदेशीर नाहीं; कारण आपण कामांत गुंतलों तर गडी संधि साधून खुशाल चुकारपणा करतील. तीस गडी घटकाभर खेळले तर एका गड्याचें तीस घटकांचें काम व्यर्थ जाईल ह्मणून अशावेळीं स्वतः काम न करतां देखरेखीचें काम करणें चांगलें; परंतु पुष्कळांस हा तर्क नसतो. कित्येकांचे उद्योग परपीडनाचे असतात. असे लोक हे बहुधा गांवकुटाळीपैकीं असतात.

गांवांत तंटेवखेडे उत्पन्न करून आपण कजेदलाली करावयाची व त्यांत मिळणाऱ्या दलालीवर आपलें पोट भरावयाचें अशी या लोकांची प्रवृत्ति असते ! हे लोक आपणांस गांवचे पुढारी समजतात व कांहीं अदूरदर्शी लोकांनीं आपल्या फायद्यासाठीं यांचें महत्त्व वाढविलेलेही असतें. पोपभरू वकीलांचे तर ते जवळ जवळ एजंटच असल्यामुळें तेही त्यांस पोलिटिकल, वजनदार इत्यादि पदव्या देऊन गौरवितात व त्यांच्या नीच कृत्यांस प्रोत्साहन देतात. असे लोक स्वतः कर्जबाजारीच असतात; पण दुसऱ्यांसही कर्जबाजारी करितात. आमचेकडे लोक सल्लामसलत विचारण्यास येतात याची त्यांस मोठी प्रतिष्ठा वाटते. अशा गांवकुठार लोकांपैकीं पुष्कळांस कायद्याचें ज्ञान किंवा खरी अकल मुळीच नसते ! पापपुण्याची भीति नसणें एवढाच मोठा गुण या लोकांत असतो. हे लोक अशा मानगडी करून पोट जाळण्याचा यत्न सोडतील व आपल्या शेती-मातीकडे लक्ष देतील तर यथेच्छ जेवतील; पण स्वभावास औषध नाही.

कर्जबाजारीपणा वाढण्यास सर्वसाधारण व्यसन ह्मणजे चहा होय. दारूबाजीपेक्षां चहाबाजी फार वाईट, कारण दारूबाजी झाली तरी ती घरोघर नाही व आहे तेथेही मर्यादित आहे. चहाबाजी घरोघर असून देवघरापासून स्वयंपाकघरापर्यंत तिचा प्रवेश आहे. वैदिक ब्राह्मणापासून स्नाताऱ्या आर्जावाईपर्यंत चहानें सर्वास व्यापलें आहे पण या व्यसनापायीं पुष्कळ लोक कर्जबाजारी झाले आहेत. कित्येक स्त्रियांनीं चहाकरितां दागिने विकले तर कित्येकांनीं चहाचे पेल्यास आपलें पातिव्रत्याहि विकलेलें आढळतें ! केवळ चहाचे व्यसनमुळें वडिलार्जित दहा पंधरा हजारांची इष्टे दहा

पंधरा वर्षांत घालवून शेवटीं शागिर्दी करण्याचा एकास प्रसंग आलेला आह्मांस माहीत आहे व दुसरा त्याच व्यसनामुळे वडिला-जिंत इष्टेष्ट घालवून, कर्जबाजारी होऊन आज कजेदलालीचा हलकट धंदा करून निर्वाह करीत आहे हेही आह्मीं पहात आहोंच !

अल्पवयांत हातांत संपत्ति आली कीं तिची खरी किंमत कळत नाही व मनुष्य भोटेपणाच्या नादीं लागून योग्यतेपेक्षां जास्त खर्च करूं लागतो व अनुभव कमी असल्यामुळे व्यापारांत फसतो; बाप मरतांच बाब्याचा एकदम बाबूराव किंवा बाबासाहेब होतो व 'अहं ब्रह्मास्मि' अशी त्याची भावना होते. तो हलकट लोकांशीं स्नेह ठेवतो व अखेर गोत्यांत येऊन कर्जबाजारी होतो. सारांश कर्ज-बाजारीपणास अनेक कारणें आहेत. उसनवारी व उधारीही कर्जाची पहिली व शेवटची पायरी होय. आरंभीं उसनवारी व उधारी लायकीमुळे होते व शेवटची नालायकीमुळे होते एवढेंच दोहोंत अंतर असतें. वाण्यानें पैसे मागितले तर देऊन टाकूं; अमक्याकडे अमूक येणें आहे, अमूक धंद्यांत इतका नफा होईल, कलमी आंब्याच्या बागेचें इतकें तरी उत्पन्न येईलच अशारीतीनें मनो-राज्य करून वाण्याकडून पांचशें रुपयांचा माल उधार आणाव-याचा पण अंदाजाप्रमाणें उत्पन्न हातीं आलें नाहीं ह्मणजे शेत गहाण ठेऊन वाण्याची रक्कम द्यावयाची ही आरंभींची लायकीचे उधारीची तऱ्हा झाली. आतां नालायकीचे उधारीचा प्रकार सांगतो. पैशाची गरज लागली व लायकीचे अभावीं कोणी कर्ज देईनासा झाला ह्मणजे वाण्याकडून कांहीं माल उधार आणावयाचा व तो

तोठ्यानेही विकून पैसा करावयाचा व गरज मामवावयाची ही अगदीं शेवटची पायरी होय.

उधार माल आणण्यांत फार नुकसान होतें. वाणी उधारीचा जिन्नस फार महाग देतो. माप कमी भरलें तरी माल उधार आणल्यामुळें व मागील बाकी देणें असल्यामुळें आपणास बोलतां येत नाहीं. दुसऱ्या दुकानचा माल आणावा तर पूर्वीचे दुकानदारास ती गोष्ट कळल्यास तो पुनः उधार देणार नाहीं हें भय आहेच. किरकोळ माल उधार आणीत राहिल्यानें किती उधारी वाढली याचें भान राहत नाहीं, वाण्यासही एकादा जिन्नस कमजास्त मांडण्यास सवड सांपडते व अखेर हा उधारीचा बोजा लायकी ठेवणारास बराच जाचतो. ज्यास लायकी ठेवावयाची नसेल त्याची उधारी वाण्यास जाचते व माल गेला आणि नफाही गेला असा प्रकार होतो.

उसनवारीचा प्रकार असाच आहे. उधारींत मालच उधार आणावयाचा असतो, पैसा आणावयाचा नसतो. उसनवारी माल व पैसा या दोहोंचीही होते. जास्त मुदतीनें कोणी कर्ज देत नाहीं असें झालें ह्मणजे घाईघाईनें शेजाऱ्यांकडे जावयाचें व थोडे रुपये या, उद्यां सकाळीं देतो असें सांगून रक्कम आणावयाची. दुसरे दिवशीं तो मागूं लागला ह्मणजे काय करावें आज मनीवार्डर यावयाची; पण कशी आली नाहीं कोण जाणे ! इत्यादि सबब सांगून मुदत वाढवीत रहावयाचें अशी तऱ्हा असते. कांहीं लोक शेजाऱ्यांकडे मीठ, पीठ, तांदूळ गूळ वगैरे जिन्नस उसने मागतात व त्यांस उसने देतात. उसनवारीचा जमाखर्च कोणी लिहित नाहीं, तोंडीं

आठवणीवरच हा व्यवहार हेत असतो. विस्मरणाने उधारी बुडते अगर दुवार घावी लागते. वार्ड माल घेऊन चांगला घावा लागतो, चांगला माल घेऊन वार्ड दिल्यास दुसरा कुरकुरतो. उसनवारी विशिष्ट मापांनी हणजे शेर, अच्छेर अशा मापांनीही करतात असा नेम नाही. स्वयंपाकाचे पळीमर तिखट आणावयाचे, सुभाची एक कोंपरी उसनी आणावयाची व वाटीमर पीठ आणावयाचे; परत देतांना कोणत्या वाटीने अगर कोणत्या पळीने माल आणला याचे उमयतापैकी एकास जरी विस्मरण झाले तरी कुरकुर व्हावयाची. मी सुभाची कोंपरी मोठी दिली होती. तुमची लहान आहे इत्यादि कुरकुर होण्याचाही संभव आहे; यास्तव शक्य तितकी उसनवारी टाळावी.

एकाद्याचे काम करण्याचा ठराव करून रकम काढणे अगर शेतांत उत्पन्न होणारा माल घावयाचा करून अगाऊ रकम घेणे हे प्रकारही वार्ड हेत. या प्रकारांत कांहीं अडचणीमुळे आपले हातून काम झाले नाही अगर शेत बुडाल्यामुळे माल देतां आला नाही तर धेतलेली रकम कर्ज होऊन मात्र बसते. जामीन होणे हे तर फारच वार्ड. या प्रकारांत विनाकारण दुसऱ्याचे देणे भरावे लागते व कर्जबाजारीपणा येतो.

कर्जनाजारी होण्याची थोडीशीं कारणे सांगितलीं. आतां कर्ज काढण्याचे प्रकार, फेडण्याचे प्रकार, कर्ज देण्याचे प्रकार व एकंदरींत कर्जाचे परिणाम याचा थोडा विचार करूं. कर्ज बहुधा गहाणावांचून मिळत नाही झटले तरी चालेल; कोणी पत गहाण ठेऊन कर्ज काढतात व कोणी इतर वस्तु गहाण ठेऊन कर्ज काढतात.

ज्यांचेजवळ पत कमी आहे ते ऐवज गहाण ठेवतात. ऐवज गहाण ठेवल्यावांचून ज्यांस कर्ज मिळते त्यांस आपण आपली पत अथवा लायकी गहाण ठेवली आहे ही भावना नसते; यामुळे ते आपण गहाणावांचून रकम काढली असें म्हणतात; पण वास्तविक पतीचें गहाण हें अत्यंत मोठें व महत्वाचें गहाण होय. एकवेळ एकादा गहाण ठेवलेला ऐवज आपणांस सोडवितां न आल्यामुळे सावकारानें लिलांव केला तरी चालेल; पण पतीवर काढलेले पैसे न फिटल्यामुळे सावकारानें पतीचें लिलांव केलें तर तें कधींही योग्य होणार नाहीं. पतीची किंमत अत्यंत मोठी आहे. एकाद्या मोठ्या राज्याच्या किंमतीपेक्षांही पतीची किंमत जास्त आहे; यास्तव अशा अमूल्य पतीला फारच जपलें पाहिजे.

दागदागिने गहाण ठेऊन कर्ज काढतात पण हें कर्ज जर लवकर माहिन्या दोन माहिन्यांत फिटणारें नसेल व चार दोन वर्षे राहणारें असेल तर दागिने गहाण न ठेवतां विकावे त्यांत फायदा आहे. कल्पना करा कीं, एकां सवार्शे रुपये किंमतीचा दागिना गहाण ठेऊन शंभर रुपये कर्ज काढलें व एकोत्रा व्याजानें तीन वर्षांनीं एकशें छत्तीस रुपये देऊन ऐवज सोडविला तर यांत त्यानें एकशें छत्तीस रुपयांस सवार्शे रुपयांचा दागिना विकत घेतला असें होईल. तसेंच दागिना गहाण न टाकतां त्याचवेळीं विकला असता तर सवार्शे रुपये आले असते. त्यास शंभर रुपयांची गरज होती तेवढे खर्च करून पंचवीस रुपये त्यानें व्याजीं लाविलें असते तर तीन वर्षांत एकोत्रा दरानें त्यांचे एकतीस रु. आले असते. या गृहस्थानें दागिना सोडविण्यास एकशें छत्तीस रुपये जमा केले होते तसेच जमा करून

व दागिना गहाण आहे अशी कल्पना करून जमा केलेल्या १३६ रुपयांत वरील एकतीस रुपये घालून १६७ रुपयांचा दागिना त्यास घेतां आला असता ! या विचारावरून गहाण ऐवज ठेवण्यांत केवढें नुकसान आहे हें दिसून येईल. या विवेचनाचा मुख्य हेतु हाच कीं, व्याजांत दागिना संपावण्यापेक्षां तो विक्रम चांगला; आज तो विकला तरी जर जगांत सानें रुपें केव्हांही विकत मिळणारें आहे तर तो पुनः नवा करतां येईल.

जमीन, घर, शाड, माड किंवा कारखाना गहाण ठेऊन कर्ज काढणें हा गहाणाचा दुसरा प्रकार होय. यांत तांबे—गहाण व तारण—गहाण असे दोन प्रकार आहेत. तांबे गहाणांत इष्टे धनकोचे पूर्ण कबजांत द्यावयाची असते व तारण गहाणांत इष्टे आपणाकडेच असते व रकमेचें व्याज ह्मणून इष्टेची उत्पन्न धनकोस द्यावयाचें असतें. इष्टेची उत्पन्न काढण्याची व व्याज फेडण्याची अकल्ल असेल तर तारण गहाण देणें बरें; पण तसें नसेल तर तांबे गहाण देणें चांगलें; कारण तांबे गहाणांत इष्टेची उत्पन्न झालें नाहीं तरी व्याज वाढत नाहीं, हा फायदा आहे; परंतु या प्रकारांत इष्टेची मात्र दुर्दशा होते; कारण गहाणदार इष्टेची मालकाप्रमाणें व्यवस्था काय ह्मणून ठेवील ? तो आपले फायद्याकडे पाहणार व उत्पन्न काढून घेणार. जमीन गहाण असल्यास तो तींत नवें शाड करणार नाहीं कीं शेताची बंदस्तही करणार नाहीं हें पक्कें समजावें.

मी अमुक वर्षे नोकरी करीन असा करार करून कर्ज काढणें ह्मणजे स्वतः गहाण राहून कर्ज काढणें होय. या प्रकारांत मनुष्य बांधला जातो व सर्वस्वी गुलाम होतो. ही गहाणाची तऱ्हा अत्यंत अपमानाची व तोट्याचीही आहे.

रिणकोस धनकोशीं नेहमीं गोडी ठेवावी लागते. त्याचें मन सांमा-
ळावें लागतें. प्रसंगविशेषीं त्यानें अपमान केला तरी सहन करावा
लागतो. कर्जामुळें आपली तेजस्विता नष्ट होते. धनकोचा अन्याय
असला तरी आपणास त्याच्याविरुद्ध बोलतां येत नाहीं. त्यानें खोटी
साक्ष दे ह्मटली तरी निरुपायानें द्यावी लागते, त्याचीं कामें करावीं
लागतात, त्यानें कांहीं जिन्नस मागितल्यास अल्प किंमतीस किंवा
फुकटही द्यावा लागतो ! तो मूर्ख असला तरी त्यास शहाणें ह्मणावें
लागतें व त्याचा निरोप घेतांच त्याकडे जावें लागतें !

वरील सर्व प्रकारांची बेरीज केली तर ती कर्जाचे व्याजाच्या
किंतीतरी पट जास्त होते व तीच खरोखर त्रासदायक आहे. मला
या गोष्टीचा अनुभव आलेला असल्यामुळें वरील लिहिणें काल्पनिक
समजूं नये. पुष्कळ धनको असेच आढळतील कीं, त्यांच्याजवळचा
पैसा कोणी काढून घेऊन त्यांस निर्धन केलें तर त्यांस कुत्रासुद्धां
विचारणार नाहीं; मग मनुष्य मान देईल ही आशाच करावयास
नको; पण असले लोक 'यस्यास्तिवित्तं स नरः कुलीनः' या न्यायानें
लोकांत द्रव्याचे बळावर प्रतिष्ठा पावत असतात ? आणि खरे गुणी
व विद्वान् जवळ द्रव्य नसल्यामुळें मागें पडतात.

पाण्याचा झरा चैत्र वैशाखांत आटतो; पण व्याजाचा झरा आटत
नाहीं, उलट वाढत जातो. रिणको व्याजाकडून कसा खालीं येतो
व धनको कसा वर चढतो याचें एक गमतीदार उदाहरण देतो.
एक रुपया सवाईचे व्याजानें चक्रवादीनें व्याजीं लावला तर रकम
कशी वाढत जाते ती पहा. पांचवे वर्षीं एक रुपयाची रास ३ रुपये
होते, दहावे वर्षीं ९ रु. पंधरावे वर्षीं २८ रु. विसावे वर्षीं ८९ रु.

पंचाविसावे वर्षी २६५ रु. तिसावे वर्षी ८०८ रु. पसतीसावे वर्षी २४२४ रु. चाळीसावे वर्षी ७२७२ रु. पंचेचाळीसावे वर्षी २१८१६ रु. पन्नासावे वर्षी ६५४४८ रु. याप्रमाणें अवध्या एका रुपयाची पन्नास वर्षांतली वाढ होय. सवाईचे व्याजानें पांचवे वर्षी रकमेची तिप्पट होते. हा सामान्य नियम आहे. या स्थूलमानाप्रमाणें हिशेब केल्यास एक रुपयाची १०० वर्षांची रास ३,८६,४६,३८,९५२ रु. होते ! एका रुपयाचे केवळ एका शतकांत तीन अब्ज, शायशीं कोटी, शेचाळीस लक्ष, अडतीस हजार, नऊशें बावन्न रुपये होतात.

या हिशेबांत पुष्कळ कसर सोडली आहे. कसर धरल्यास चार अब्ज रुपये होतील. एक रुपयाचे पांच वर्षांनी व्याजसुद्धां तीन रुपये झाले असें सावकारानें कुळास सांगितलें तर त्यास तें खोटे वाटत नाहीं. तो तीन रुपये देतोही; पण हा एक रुपया कुळाकडे पन्नास वर्षे राहिला तर काय परिणाम होईल ? सवाईचे व्याजानें व चक्रवाढपद्धतीनें आपलेकडे ६५४४८ रु. सावकाराचा हिशेब होतो ही गोष्ट रिणकोचे ध्यानांत तरी येईल काय ? सावकारानें तगादा लावल्यास एकादा आविचारी रिणको “ तगादा कशाला लावतोस ? मी काय बुडीत कूळ आहे, मजकडे पन्नास वर्षे रकम राहिली ह्मणून भितोस कशाला. आपला हिशेब कर आणि रकम घे ” असेंही ह्मणेल; पण त्यास काय माहीत कीं, मी नेलेला एक रुपया हा बळीचें वैभव नष्ट करून त्यास पाताळांत घालणारा वामनाचा अवतार आहे ह्मणून ! ! हा एक इंच व्यासाचा रुपया प्रथम प्रथम आपली वाढ बेतानें ठेवतो व पुढें असा भराभर वाढूं लागतो कीं, त्याची वाढ पाहून मोठ्या धैर्यवानाचीही छाती दडपून जाईल. एक

रुपयाचे सवाईचे दराने चक्रवाढपद्धतीने शंभर वर्षांत चार अब्ज रुपये होतात. यावरून इंग्रजांसारख्यांस जर एक रुपया सवाईचे व्याजाने व चक्रवाढ पद्धतीने कर्जा दिला व त्यांनी तो घेतला तर शंभर वर्षांत संबंध हिंदुस्थान त्यांस एक रुपयाचे पायी गमवावे लागेल!

वरील विवेचनावरून चक्रवाढीने व सवाईसारख्या मोठ्या व्याजाने कर्ज काढणारांस किती भ्याले पाहिजे याचा त्यांनी विचार करावा. तसेच केवळ एक रुपया मांडवलावर दक्षतेने पंनास वर्षे व्यापार केला तर त्याचे पांसष्ट हजार रुपये होतात हेंही आपणांस कळेल. शंभर वर्षे असा बिनबूड धंदा चालेल तर एक रुपया आपणांस कुबेर बनवून सोडील !! या तऱ्हेच्या व्यापारांत लबाडी न करतांही केवळ हिशेबी व्यापार करून श्रीमंत होतां येतें. पठाणलोकांचा रुपये देऊन दहा रुपयांचा कागद लिहून घेतात तसा प्रकारही करावयास नको. सरळ व्याजाने कर्ज दिलें घेतलें तरी जर व्याज प्रतिवर्षी घेण्यावेण्याचा करार असेल तर पर्यायाने तोही चक्रवाढीचाच एक साळसूद प्रकार होतो. या प्रकारांत आलेले व्याज लगेच दुसऱ्या कुळास कर्ज देण्याची खबरदारी ठेवली ह्मणजे शालें. या प्रकारांत एकच कूळ व्याजाखालीं दडपून जात नाहीं अगर तसें त्यास वाटत तरी नाहीं.

मारवाडी व पठाण यांचा व्यापार ह्मणजे एक खुषीची लूट होय. यांच्या व्याजाचा दर भयंकर असतो. मारवाडी रुपयास दरमहा कोठें एक आणा तर कोठें दोन आणेही व्याज घेतात ! पठाण तर रुपयास ४ आणेपर्यंत दरमहा व्याज घेतात. या व्याजाने एकाच वर्षांत एक रुपयाचे चार रुपये होतात व तेही सरळव्याजाने बारा

महिन्याचे चक्रवाढीचा हिशेब केला तर चौदा रुपये होतात. पठाण लोक चक्रवाढीने रकम देत नाहीत पण ते दरमहाचे दरमहा व्याज वसूल करीत असल्यामुळे व ते पुनः दुसऱ्या कुळाकडे व्याजावर देत असल्यामुळे त्यांस फायदा चक्रवाढीचाच होतो. वरील हिशेबावरून जर एक पठाण शंभर रुपये घेऊन एका गांवी व्यापार करून लागला तर वर्षभर तो कमीतकमी चौदाशे रुपये मिळवील ! दुसरे वर्षाचे शेवटी १९६०० रुपयांचा तो मालक बनेल. अर्थात् पठाणास केवळ शंभर रुपये भांडवलावर दोन वर्षांत एक खेडेगांव विकत घेतां येईल ! पठाणाचे दंडुक्यास मिळून रिणको मुकाट्याने पैसे देतो यामुळे त्याचा व्यापार बिनबूड चालतो. लोकांनी वरील हिशेब मनांत आणावा व मग पठाणाशी संबंध ठेवावा कीं काय ते ठरवावे. व्याजाची ही राक्षसी वाढ कायदे करणारांच्या लक्षांत होती ह्यापुन त्यांनीं एकाद्याकडे रकम ठकली व फार वर्षे व्याजसुद्धां फिटले नाही तर मुदलाचे दुप्पट रकम धनकोने रिणकोकडून घ्यावी त्यापेक्षां जास्त वेळ नथे असा कायदा केला आहे व तो योग्यही आहे. तसा कायदा नसता व हिशेबाप्रमाणे रिणकोने पैसे द्यावे असा कायदा असता तर अनर्थ झाला असता. अस्तु. कर्जा-संबंधाने एवढे विवेचन पुरे. आतां या महत्वाच्या विषयासंबंधाने मागील विवेचनावरून उत्पन्न होणारे व दुसरे कांहीं नियम सांगून हा धडा पुरा करतो.

१. कर्ज, उसनवारी व उधारी या तीन गोष्टी मरणाप्रमाणे सम-जून भ्यावे व हें मरण टाळावे.

उसनवारी, उधारी व कर्ज वगैरे. (१५१)

२. न विषं विषमित्याहु ब्रह्मस्वं विषमुच्यते । विषमेकाकिनं हन्ति ब्रह्मस्वं हन्ति सन्तति । हे लक्षांत ठेवावे. ०

३. दामिने वगैरे गहाण ठेवण्यापेक्षां विकवे.

४. मनुष्याची प्रकृति क्षीण करून त्यास अपमानाने मृत्यु आणणारा रोग कर्ज होय.

५. सावकाराचे घरी कर्ज मागण्यास जाणे ह्यणजे अनेक आपत्तीस आमंत्रण करणे होय.

६. वडिलार्जित संपत्तीचे आपण ती सांभाळण्याचेच फक्त मालक आहोती गहाण खरेदी करण्याचे मालक नाहीत असे समजावे.

७. उधार माल आणू नये. पैसे नसल्यास कर्ज काढून माल रोखीने खरेदी करावा. ते एकवेळ बरे.

८. मोठेपणाचे नादी लागून उत्पन्नापेक्षां जास्त खर्च करू नये.

९. ज्याची जमेपेक्षां खर्चाची वाजू जास्त तो मूर्ख, उधळ्या व आत्मघातकी समजावा. जमा व खर्च यांची बरोबरी असणारा हा मूर्ख नाही तरी अदूरदर्शी व जमेपेक्षां खर्च कमी ठेवणारा हा दूरदर्शी शाहणा व उन्नतीस पोचणारा समजावा.

१०. शहाणपणाने उद्योग करणारास कर्ज होणार नाही.

११. कारणावांचून आप्तेष्टांकडे पाहुणचारास जाऊ नये.

१२. आपले काम करण्यास लाजू नये व चैनीचे पदार्थ घेऊ नयेत.

१३. कजेदलाली करू नये.

१४. उसनवारी करू नये. केल्यास चार दोन दिवसांपुढीच करावी.

१५. आपण कर्ज काढलें किती व व्याज भरलें किती याचा एक बोर्ड ठळक अक्षरांनी लिहून तो आपणांस रोज दिसेल अशा जागी घरांत लावून ठेवावा ह्मणजे कर्जांमुळे झालेलें नुकसान दिसेल व कर्ज काढण्याचें भय वाटेल.

१६. ' ये नेच्छेद्विपुलां प्रीतिं ते न सार्धं मरिंदम । न कुर्यादर्थ-संबंधः ' हें तत्व लक्षांत ठेऊन मित्र व आप्तेष्ट यांचेशीं देवघेवीचा धंदा करूं नये.

१७. कर्जाचें थोडेंसेंही शेष शिल्लक ठेऊं नये.

१८. ' न विचारल्यानें येणें बुडालें व न गेल्यानें आपणणा बुडाला ' अशी ह्मण आहे. अर्थात् आपले येण्याबद्दल रिणकोस वारंवार विचारीत राहिलें पाहिजे.

१९. कुळाकडे व्याज कधीहि शिल्लक ठेऊं नये, तें मुदतीस वसूल करावें. मुदतीस व्याज देणाऱ्या लायक कुळाकडील मुद्दल रक्कम वसूल करूं नये.

२०. जास्त व्याजाचे आशेनें नालायक मनुष्यास कर्ज देऊं नये.

२१. रिणकोची इष्टे आपणांस मिळावी अशी बुद्धि धरून त्यास कर्ज देऊं नये व त्यास अडचणींत आणून त्याचें वतन हरण करूं नये.

२२. रिणकोस कर्ज फेडण्याची काळजी असली ह्मणजे धन-कोस आपले वसुलाची काळजी करावयास नको.

२३. ज्यास कोणाचें देणें नाही तो सुखी, शाहणा व श्रीमंत होय.

२४. अचें देणें बकडून कर्ज घेऊन फेडावयाचें, बचें देणें ककडून कर्ज घेऊन फेडावयाचें व कचें देणें आणखी एकाकडून कर्ज घेऊन

फेडावयाचें अशा प्रकारांत आपण अमूक रकमा दिल्या असें लोकांस दिसलें तरी, आपण कांहीं दिलें नाहीं असा अर्थ होतो. अशी उचापत करून आपली खोटी पत वाढवूं नये.

२५. कोणास जामीन होऊं नये व दुसऱ्यास जामीन देऊं नये.

२६. आप्तांस, शक्तिनुसार प्रसंगीं फुकट पैसे द्यावे पण कर्ज देऊं नये.

२७. बायकांशीं व पोरकट, चोर, व्यसनी अशा लोकांशीं व्यवहार करूं नये.

२८. जमाखर्च बरोबर ठेवावा.

२९. एका माणसास कांहीं रकम पतीवर, कांहीं दस्तऐवजीं व कांहीं एवज गहाण ठेऊन असला अव्यवस्थित देवघेवीचा प्रकार असूं नये.

३०. जसें कूळ हणजे रिणको लायक पाहिजे तसा धनकोही लायक पाहिजे.

धडा विसावा.

अतीथअभ्यागत व धर्मकृत्ये.

वर्षाची सरासरी काढली तर केवळ अतीथ हणजे भिक्षुक लोक फारच कमी आलेले आढळतील; तसेंच निवळ दानधर्मही आपले हातून अगदीं कमीच झाला असें आढळून येईल. ज्यांचे घरीं आल्या-गेल्याचा मोठा आडो आहो अशांकडेसुद्धां निवळ परकी पाहुणे अथवा पांथस्थ भिक्षुक फारच कमी आलेले आढळतात. अलीकडे तर

भिक्षुकमंडळी फारशी कोठेंच आढळत नाही. पूर्वी तैलंग ब्राह्मणांच्या टोळ्यांच्या टोळ्या येत. आतां तैलंग ब्राह्मण आपलेकडे पाहण्यासही मिळत नाही. पडशीवाले भिक्षुकहि पूर्वी वर्षांतून पन्नास तरी येत. आतां फार तर एक दोन येतात. प्रतिष्ठित भिक्षुक ह्यणजे वैदिक, शास्त्री व हरदास-पुराणिक होत. हे लोकही आतां चार दोन वर्षांनीं एकाद दुसरा यावयाचा अशापैकींच होत. आप्पष्ट व सोयरेधायरेच प्रत्येकाकडे नेहमीं येत असतात. दहा पांच वर्षांनीं एकादा पांथस्थ आला तर त्यास एकवेळही जेवण घालण्याचें ज्यांचे जिवावर येतें त्यांकडे सोयरेधायरे मेजवान्या झोडीत असतात !

आहीं एकदां रत्नागिरी जिल्ह्यांतील आडिवरे गांवीं दुपारीं बारा वाजतां ब्राह्मणांचीं ३०।४० घरे फिरलो व कसेंही करून एकवेळ जेवणाची सोई करा, पैसे घेऊन सोई करा अगर फुकट सोई करा अशी प्रार्थना केली पण सर्व ठिकाणीं नकाराचा जबाब ! कुलाबा जिल्ह्यांतील लथळ नांवाचे गांवीं बरोबर हाच अनुभव आला. वेळेस रुपया घेऊन सुद्धां कोणी जेवण घालण्याचें कबूल करीना ! आमचे अनोळखी असे एक गृहस्थ नुकतेच आमचे नात्याचे झाले होते त्यांकडे एकदां रात्री दिवे लागल्यावर गेलो असतां घरांतील बाईनें भिक्षा आणली ! आहीं भिक्षुक नसून एक वाटसरू आहों व रात्रीची रात्र राहणार आहों असें सांगितलें तेव्हां आमचेकडे सोई होणार नाही असें त्यांनीं स्पष्ट सांगितलें. नंतर आहीं नात्याचा संबंध दाखवितांच मेजवानीची तयारी झाली पण आहींच मग राहिलों नाही. जे हरदास, पुराणिक आश्रमधर्माचें कथापुराणांतून रसभरीत वर्णन करितात त्यांचेकडे कोणी पांथस्थ गेला तर ते त्यास नुसता

नमस्कारही करीत नाहीत असा आह्मी अनुभव घेतला आहे. हरचे गांवचे एक हरदास आमचे घरी चार पांच दिवस राहिलेले होते. त्यांकडे आह्मी कारणपरत्वे गेलो व जेवणाची सोई होईल काय असा प्रश्न केला पण त्या गृहस्थांनी ओळखही दिली नाही व दुसरीकडे जा असे उत्तर दिले. सारांश. नात्याचे संबधावांचून अगदी परस्थ माणसास जेवण घालणारे थोडेच असतात. सर्वांनीच अन्नसत्रे घालावी असे आमचे ह्मणणे नाही; परंतु शहरांप्रमाणे खेडेगांवांतून खाणावळी नसल्यामुळे व खेडेगांवी येणारे लोकही थोडेच असल्यामुळे ग्रामस्थांनी निदान एकवेळ तरी त्यांस जेवण घातले पाहिजे. फुकट घालणे नसेल तर पैसे घेऊन तरी घालावे पण जे यापैकीं एकही करण्यास तयार नाहीत ते केवळ मानवी आकाराचे विचित्र प्राणी होता खरे मनुष्य नव्हत.

निव्वळ धर्मकृत्यांस ह्मणूनही खर्च कमीच होतो. लग्न वगैरे कृत्यांचा विचार केला तर खरोखर लग्नाचे दिवशींचा धार्मिकखर्च थोडाच. लग्नाचे अगोदर पंधरा दिवस व नंतर पंधरा दिवस राहिलेली आप्तमंडळीच जास्त खर्चात आणते ! याज्ञिकीस चार दोन खणांवर भागते; पण सोयऱ्याधान्यांस खणलुगड्यांचा आकार दोन तीनशें रुपये होतो. सारांश ज्या लग्नास हजारबाराशें रुपये खर्च होतात, त्याचा निव्वळ धार्मिकखर्च शेदोनशें रुपयांचाच असतो हे लक्षांत ठेवले पाहिजे; पण आपण ही सर्व रक्कम धार्मिक खात्याची समजतो. श्राद्धपक्ष, सणवार, हव्यकव्य या सर्व धार्मिक बाबी होत. यांचे खर्चाचा प्रकारही वरीलप्रमाणेच असतो. बहुतेक धार्मिककृत्यांत धर्मबुद्धीपेक्षां कीर्तीकडे ओढा जास्त दिसून येतो. लग्नाचा

मुहूर्त साधण्यांत दक्षता ठेवणारे थोडेच; पण विहीणीची मर्जी संभाळण्यांत दक्षता ठेवणारे फार ! याज्ञिकीस पांच रुपये तर तासे-कन्यांस किंवा व्याँडवाल्यांस पन्नास रुपये असलाच प्रकार फार !

अलीकडे सुधारलेल्या पाश्चात्य तऱ्हेचा एक भिक्षुकीचा प्रकार सुरु झाला आहे व तो सुरु करणारे कोण ह्यणाल तर भिक्षुकीचे धंद्यास हलकट धंदा ह्यणणार व भिक्षुकांस पाहून कपाळास आंठ्या घालणारे इंग्रजी शिकलेले सुशिक्षित लोक होत. यांनी आपले भिक्षुकीस फंड हें नांव दिलेले आहे. सत्याग्रह फंड, इंग्रजी शाळेचा फंड, स्मारक फंड, जीर्णोद्धारक फंड, पैसाफंड, गोरक्षणफंड, मुष्टिफंड, वाचनालय फंड, दुष्काळ फंड, जलप्रलय फंड, आग्नि-प्रलय फंड, अनाथ-बालिकाश्रम फंड, विधवा फंड, स्त्रीशिक्षण फंड, अंत्यजोद्धार फंड, मोफत वाचनालय फंड, समर्थविद्यालय फंड इत्यादि अनेक फंड आहेत. या फंडांचे बंड मात्र जुन्या भिक्षुकांपेक्षा लोकांस जास्त जाचते. फंडाचा हेतु उच्च असला तरी फंडगुंड बरेच असतात व तेच फंडापैकी बहुतेक गुंडाळतात ! वर्तमानपत्रकार हेही एकप्रकारचे पुराणिकीपद्धतीचे भिक्षुकच हेत. पुराणीक देवळांत बसून उपदेश करतो व हे कागद लिहून उपदेश करतात एवढाच दोहोत फरक.

अतीथअभ्यागत व धर्मकृत्ये यांसंबंधाने पुढील गोष्टी लक्षांत ठेवाव्या.

१. दोनप्रहरीं ह्यणजे भोजनाचे वेळेचे सुमारास कोणीही अन्नार्थी आल्यास त्यास आपले शक्तिप्रमाणें फुकट अगर द्रव्य घेऊन अन्नदान करावें.

२. आपण आपले आसांकडे उगाच पाहुणचार घेत फार दिवस राहूं नये, ह्मणजे तेही आपणांकडे तसे राहणार नाहीत.

३. ओळखीदेखीचे लोक भेटल्यास शिष्टाचाराप्रमाणें आमचेकडे चला ह्मणावें; पण कारणावांचून अति आग्रह करूं नये.

४. पाहुणेमंडळी दोन दिवस राहून जाण्यास निघाली तर आज घाई कां उद्यां गेलेंत तर कसें होईल ? असें ह्मणणें ठीक आहे; पण ते जर काम आहे, गेलेंच पाहिजे ह्मणतील तर त्यांस फाजील आग्रह करूं नये. त्यांचा हात धरणें, रुमाल लपवून ठेवणें इत्यादि फाजील आग्रह करणें हा निव्वळ मूर्खपणा होय. जेवतांनासुद्धां असा विचित्र आग्रह करतात त्याची सुद्धां गणना मूर्खपणांतच होईल.

५. जो आपले घरीं आला तो आपला पाहुणा समजावा. त्याची विचारपूस करावी व त्याची राहण्याची इच्छा असेल तर त्यास रहा ह्मणावें; पण रस्त्यानें जाणाऱ्या येणाऱ्यास उगाच हांका मारून बोलावण्याचें कारण नाही.

६. कांहीं व्यवहारशून्य भोजनभाऊ आपणांकडे जेऊन पडून राहतील तर त्यांस पर्यायानें असें करणें वाईट असें सांगावें. ते न समजतील तर त्यांस काम करण्यास लावावें. काम न करतील तर त्यांस चालते व्हा ह्मणून सांगण्यास लाजूं नये.

७. आक्षेपांस ऐपतीप्रमाणें मदत करावी पण त्यांचे आळसास मदत करूं नये. उद्योगास करावी.

८. देऊळ, धर्मशाळा, तलाव, पूल, रस्ते, शाळा वगैरे धर्मकृत्ये यथाशक्ति करावी पण ऐपतीबाहेर करूं नयेत. नवीं देवळे बांधण्या-

पेक्षां जुन्यांचे जीर्णोद्धार करावे. दगडांच्या देवांस नैवेद्य दाखविण्यापेक्षां चालत्याबोलत्या जीवंत देवांस दाखाविणे अधिक श्रेयस्कर आहे हेही लक्षांत ठेवावे.

९. सशक्त व धट्टेकट्टे भिक्षेकरी आले तर त्यांस भिक्षा घालूं नये. अशक्त व अपंग अशा अनाथ लोकांस सढळ हातानें मदत करावी.

१०. नाच, तपारो, नाटकें, गाण्याच्या बैठकी यांस धर्माचे नांवाखालीं आश्रय देऊं नये. करमणूक या नात्यानें अगदीं एकादवेळ असल्या गोष्टींस आश्रय द्यावा; पण त्यांचें व्यसन लावून घेऊं नये.

११. लग्नदिकार्यांत उगाच फाजील खर्च करून कीर्ति मिळविण्याचा यत्न करूं नये कारण ती कीर्ति फार महाग पडते व रीण काढून कीर्तिसाठीं एकादें धर्मकृत्य केलें तर इष्टेटीबरोबर कीर्तीहि गहाण पडते.

१२. 'ब्राह्मणा नहि तृप्यंति भोजनेन धनेन वा । ग्रासमात्रेण तृप्यंति शूद्रा अल्प धनेन वै ।' हे लक्षांत ठेऊन शूद्रांस शनवारीं व कार्यादिप्रसंगीं शक्तिप्रमाणें अन्नदान करावें.

१३. धंद्यांत दोन पैसे मिळाले अथवा जराशी मोठी नोकरी लागली तर लगेच चढून जाऊन आपल्या परंपरेपेक्षां एकदम फार मोठें धर्मकृत्य करूं नये, कारण वैभवाचा नेम नाहीं हे लक्षांत ठेवावे.

१४. सणवार व लग्नकार्थे वगैरे आरंभीं मोठ्या प्रमाणावर सुरू करून मग शेवटीं आपलेच हयातीत अगदीं लहान प्रमाणावर करण्याचा प्रसंग येणें फार वाईट, एका मुलार्चा मुंज लाडू—जिलब्या करून थाटानें करावयाची व दुसरे मुलाचे मुंजीस जवळ पैसा नाहीं

हणून पाली अगर नारीकसारख्या ठिकाणीं जाऊन एकाद्या श्रीमं-
ताचे मुलाचे मुंजीत आपलेही कार्य उरकून घ्यावयाचें हा प्रकार
फार वाईट. यास्तव आरंभच बातावेतानें करावा हें बरें.

१५. विद्यार्थी व विद्वान्, भिक्षुक यांस शक्तिप्रमाणें मदत करावी,
परंतु ते नीतिमान् नसतील तर मदत करूं नये.

१६. सत्पात्री व दरिद्री माणसास दान द्यावें. दान देतेवेळीं
विद्वत्पेक्षां शीलाकडे पहावें. स्तुतिपाठकांस मुलूं नये. श्रद्धेनें द्यावें.
अश्रद्धेनें देऊं नये. दानप्रसंगीं आप्तेष्टसंबंध मनांत आणून दान देऊं
नये. मोबदल्याच्या इच्छेनें दान देऊं नये.

धडा एकाविसावा.

गोठा व गुरेढोरे.

शेतकऱ्याचे खरे मदतनीस गुरेढोरेच होत. गाथी व बैल यांस
गुरे हणतात आणि ह्यशी व रेडे यांस ढोरे हणतात. अन्न व दूध-
दुभते यांचा पुरवठा याच जनावरांकडून होतो, यास्तव त्यांस फार
जपलें पाहिजे. अलीकडे कसाईखान्यांत गुरांचा संहार फार होतो
व गुरांचे रोगानेही आपलें उग्रस्वरूप प्रगट केले आहे. दिवसेंदिवस
गुरांचा चारा फार महाग होत चालला आहे व त्यांचा खुराक हणजे
पेंड, कोंडा व सरकी हीं दुर्मीळ झालीं आहेत यामुळे खेडेगांवांत
पूर्वीप्रमाणें आतां दूधदुभते आढळत नाही. हळीं दुभते जनावर
बाळगण्यास एकवेळ शहर बरे पण खेडेगांव नको; अशी
स्थिति झाली आहे. खेडेगांवची स्थिति मालास गिऱ्हाइक नाही व

गिराइकास माल नाही अशीच चमत्कारिक असते; यामुळे व्यापारीदृष्ट्या दुधाचा धंदा करता येत नाही. शहरांत हा धंदा चालतो. खेडेगांवांत शेरमर दूध लागले तर विकत मिळणे अवघड जाते. उलटपक्षी पांच शेर दूध खपणेही कठीणच. यामुळे जो तो आपले खपापुरतेच दुभते बाळगतो. मांसाहारी लोकांस दुभत्याची गरज कमी असते. तसेच मत्स्याहारी लोकांस दूध हें विरुद्धाशनच होत असल्यामुळे ते दूध न पितील तरच चांगले. शाकाहारी लोकांस दूध जरूर पाहिजे. सर्वांत गाईचें दूध उत्तम, त्याचे खालचा नंबर ह्यशीचे दुधाचा समजावा. दुभत्या-संबंधानें पुढील सूचना महत्वाच्या आहेत.

१. पांढरपेशे लोक बहुधा ह्यशी बाळगतात; पण त्या बहुतेक भिकारड्या असतात. वेळेस पक्का अर्धाशेरही दूध देण्याची मारामार अशाच ह्यशी फार. या ह्यशींस खाणेही यथातथाच घालतात. 'जलं पिब तृणं भक्ष व यथा सुखं क्रीडस्व' असा ह्यशी बाळगण्याचा प्रकार ! मग ह्यशीसुद्धां 'ये यथा मां प्रपद्यंते तां स्तथैव मजाम्यहं' असे मनांत आणून अच्छेर पावशेर दूध देतात. दुभत्या ह्यशीची दुधाचे आशेनें कांहींशी बरी निगा असते; पण ह्यैस भाकड झाली कीं, धनी तिला स्वावलंबनानें निर्वाह कसा करावा हेंच बहुधा शिकवीत असतो. अशा ह्यशी उनाड सोडलेल्या असतात व त्या मनुष्यांची विष्टा, गांवांतील कचरा व लोकांचे शेतांत शिरून त्यांतील पीक यांवर निर्वाह करितात आणि प्रतिदिनी लोकांचे सोटे व दगड यांचें बक्षीसही मिळवीत असतात. जनावरांची योग्य जोपासना नसल्यामुळे गोंचीड, चामऊ, टोंका वगैरे स्वेदजप्राण्यांचा उपद्रव होऊन शेंकडा

पन्नास गुरे मरतात व कित्येक पोटाचे हाल होऊन मरतात. बाकी राहतील तर रोगाची वांढणी आहेच. आमच्या रत्नागिरी जिल्ह्यातील गुरांची स्थिति तर या प्रकारचीच आहे. यामुळे घोरोघर ह्यशी असून ताकाचें पांढरें पाणीही मिळत नाही व प्रतिवर्षीं दुभर्ते नवें ध्यावें लागतें; यास्तव घोरोघर ह्यशी न बाळगतां पंधरावीस कुटुंबांत मिळून आपसांतच एक कंपनी तयार करावी व पंधरावीस भिकार ह्यशी घेण्याऐवजीं पांच ह्यशी उत्तम दुधाळ् आणाव्या व त्यांस पेंड, चूण व सरकी यथेच्छ घालावी ह्यणजे अशा पांच ह्यशी गांवठी पंचवीस ह्यशींइतकें दूध देतील व त्यांचा खर्च एकंदरीत कमीच येईल. या ह्यशींची व्यवस्था कंपनीनें करावी व ज्याचे त्याचे भांडवलाप्रमाणें हिस्सेरशी काढून त्यांस दूध द्यावें. धंध्यांत होणाऱ्या नफानुकसानीचेही सर्व सारखेच वांटेकरी समजावे. जनावरें भाकड होतांच तीं विकारी व नवीं विकत घ्यावीं. मोठ्या कुटुंबांत जेथे चार दोन ह्यशी बाळगाव्या लागतात तेथें एक सुरती ह्यैस दरसाल बाळगली तर दुभर्ते विपुल होईल. दर ह्यशीस दर वेळेस एक पायली सरकी व एक शेर गव्हांचा कोंडा यामाणें सकाळीं व रात्रीं खुराक द्यावा. सरकी व कोंडा घातल्यावर पेंडीचें कारण नाही. पेंडीपेक्षां सरकी स्वस्थ मिळते व तिनें कसही वाढतो. तुरीची चूणही दुधास चांगली पण ती कस वाढवत नाही. गाई घेणारांनीं उत्तम गांवठी गाई घ्याव्या अगर सुरतीही चांगल्या. त्यांसही वर सांगितल्याप्रमाणें दुवक खुराक द्यावा. जनावरांचे संततीस फार जपावें. ह्यशीस रेडा देणें अगर गाईस बैल देणें तो चांगल्या दुधाळ जातीचा व उत्तम असावा.

२. गोंचीड व टोंका वगैरे प्राणी गुरांचे मोठे शत्रु होत. घामा-मुळेंच हे प्राणी उत्पन्न होतात. यास्तव गाय, ढोरें व ह्यशी वगैरे दर आठवड्यास सावण लावून सुंभाचे ब्रशानें चोळून चोळून स्वच्छ धुवावीं, ह्यणजे बहुधा गोंचीड होणार नाहीं; पण इतकें करूनही गोंचीड झालीच तर राकेल तेल पाण्यांत टाकून त्यांत थोडा सावण घालून शिजवावा व तें मिश्रण गुरांचे अंगास दोन तीन वेळ लावून स्वच्छ धुवावीं ह्यणजे गोंचीड नष्ट होईल. गोठ्याच्या जमिनी सिमेंट-टर्चे कांकेट करून तयार केल्यास जमिनीत गोंचीड होऊं शकत नाहीं. या जमिनी शंभर वर्षेही टिकतात, धुवून स्वच्छ करतां येतात व आरंभी खर्च फाजील झाला तरी एकंदरीत त्याच फायदे-शीर ठरतात. मात्र जमिनीवर खडबडीतपणा येण्यासाठीं सिमेंट ओलें असतांच रेषा ओढून बारीक खांची पाडाव्या, ह्यणजे जनावरांचे पाय सरकणार नाहींत. गुरांचें मूत वाहण्यास एक गठार करावें व सर्व मूत एका खळग्यांत सांठवून शेणखळींत टाकावें. गवाणीस आंतून व तळास सिमेंट घातलेलें असलें ह्यणजे गोंचीड झाल्यास आधण पाणी ओतून तिचा नाश करतां येतो. ज्यांस सामर्थ्य नाहीं अगर पैसा खर्च करण्याचें धैर्य नाहीं त्यांनीं गुरांचें मूत वाहून जाण्यासाठीं सिमेंट घालून गठार तरी करावें. मूताचें खत फार उत्तम तयार होतें.

३. बैलांच्या चार जोड्या बाळगून त्यांस धड खाणें न घालतां कामास लावण्यापेक्षां उत्तम खाणें घालून दोन जोड्या बाळगल्या तरी त्या चार जोड्यापेक्षांही जास्त काम करतील,

४. गुरांस पयाण ह्यणजे गवत जरा हिरवें आहे तोंच कापून वाळवून घातलें तर तें फार मानवतें. दुभृतीं जनावरें पयाण घातल्यानें दूधहि जास्त देतात. यास्तव हरयत्न करून थोडें तरी पयाण काढून ठेवावें. घाटावरील गवत कोंकणचे गवतापेक्षां कसदार असतें व कडबा तर उत्तमच असतो. कोंकणांत जोंधळ्याचें वाटूक तयार करतां येईल. सोई असेल तेथें जरूर तयार करावें.

५. रोगी गुरांस दूर नेऊन बांधावें. त्यांस इतर गुरांत मिसळूं देऊं नये. गुरांचे रोगांवरील औषधें संग्रहास ठेवावीं. गुरांस खाण्यांतून थोडें तरी मीठ देत असावें. त्यांस स्वच्छ पाणी पाजावें व विष्टा खाऊं देऊं नये.

६. उन्हाळ्यांत ओला चारा मिळण्यासाठीं कुंपणांत पांगरे, शिवणी व कोठे यांची पुष्कळ लागवड करावी.

धडा बाविसावा.

वादविवाद.

वादविवाद करणें हें फार वाईट होय. वादामुळें पैशाचें नुकसान, कालाचा अपव्यय, उद्योगास अडथळा, वाईट विचारांची संवय आणि लोकांशीं शत्रुत्व इतके तोटे आहेत. वाद हें एकप्रकारचें व्यसन आहे. कित्येक लोकांस कोर्टांत खेपा घालण्याची फार हौस. जे मुलांचे अभ्यासाकरितां पांच रुपयेही खर्च करणार नाहींत ते वकीलास पांचशें रुपये देतील ! वादामुळें पुष्कळ लोक भिकेस लागले आहेत. शक्य तितका वादाचा प्रसंग टाळावा. सामादि उपाय ठकले

व कोर्टांत न गेल्यानें फारज्व नुकसान हांतें असा प्रसंग आल्यास मात्र कोर्टांत जावे. आपला वाद केव्हांही खोट्या पायावर असूं नये. वादाचा विषय खरा असावा. त्यांत यत्किंचितही लबाडी नसावी; परंतु सामनेवाला खोडसाळ व दुष्ट असले व आपल्या सरळपणाचा त्यानं दुरुपयोग केला असेल तर आपणांसही जशास तसें वर्तन करणें भाग आहे. खोटें बोलूं नये व असत्याचरणही करूं नये. या सर्व गोष्टी खऱ्या आहेत पण सत्याचे विजयाकरतां प्रसंगी खोटें बोललेच पाहिजे व लबाडीही केली पाहिजे.

वादाविवाद करूं नयेत हें तत्व खरें असलें तरी जेथपर्यंत जगांत आपलपोट व दुष्ट लोक वावरत आहेत तेथपर्यंत वादाविवादाचे प्रसंग येणारच. केव्हां वादी व्हावे लागणार तर केव्हां प्रतिवादी तरी व्हावे लागणार ज्या सरकाराकडे आपण न्याय मागण्यास जातो व जें सरकार आमचा न्याय करते तेंच सरकार दुसऱ्या राष्ट्रांशीं युद्ध करीत असतें. केव्हां केव्हां वादी व प्रतिवादी दोघेही खोटे असतात व ते एकमेकांस फसवूं पहातात. शेंकडा नव्वद् दाव्यांत वादी व प्रतिवादी या दोघांकडेही कमीजास्त दोष असतो. दोहोंपैकीं एक पूर्ण निर्दोषी असे दावे शेंकडा दहाच आढळतील.

दोघेवैचीचे दावे, वतनसंबंधीं दावे, कराराबद्दल दावे वगैरे दिवाणी-संबंधानें दावे असतात व मारामारी, धमकी, अब्रूनुकसानी वगैरे फौजदारी प्रकृतीं खटले असतात. दिवाणींत दावा बुडाला तर अब्रू जात नाही व फौजदारींत गुन्हा शाबीत झाला तर अब्रू जाते अशी लोकांची समजूत आहे; परंतु आमचे मतें जो खरोखर खोटा ठरला तो निरब्रूच होय, मग तो दिवाणीत खोटा ठरो कीं फौजदारींत

शेती, बागाईत, व्यापारधंदा व नोकरी. (१६५)

ठरो. प्रत्येक मनुष्याने आपली मनोदेवता काय सांगते तें प्रथम पहावें व मग कोर्टांत जावें. खरें न्यायासन हें प्रत्येकाचें अंतःकरणच होय. यास्तव प्रत्येकानें प्रथम आपले मनाशीच न्याय करावा हें चांगलें.

कोर्टातील निवाड्यांचे वगैरे सर्व कागद फार जपून ठेवावे. त्यांचा पुढें आपणांस व पुढच्या पिढ्यांसही फार उपयोग होतो.

धडा तेविसावा.

शेती, बागाईत, व्यापारधंदा व नोकरी.

अन्नावांचून मनुष्य जगत नाही व शेतीवांचून अन्न मिळत नाही. आधीं पोटावा भरेल तेव्हां मग विठोवाचें स्मरण होणार. ' तात्पर्य साधुसंतांसही अन्न पाहिजे. ' देवा कळणा अथवा कोंडा आह्मां देईं भुकेच्या तोंडा ' अशी साधुसंत अन्नाची मागणी करीत आहेत. वेदांतशास्त्रांत अन्नाला ब्रह्म ह्मटलें आहे. यावरूनही अन्नाची योग्यता केवढी आहे तें दिसतें व ' अन्नं तु धान्यसंभूतं धान्यं कृष्याविना न च ' असे असल्यामुळे कृषांचें ह्मणजे शेतीचें महत्त्व मोठें आहे. शेतकऱ्यांवरच सर्व कारखाने व उद्योगधंदे चालतात. सर्वांचे अन्नदाते शेतकरी हेत. आपला हिंदुस्थानदेश हा निव्वळ शेतीचा देश आहे; पण या देशांतील शेतकरीवर्ग बराच अडाणी असल्यामुळे त्यास त्याचे मेहनतीचें फळ मिळावें तसें न मिळतां तें दुसरेच लोक उपटतात ! शेतकरी भिकारी झाल्यामुळे त्यांस शेती-

ही व्यवस्थितपणे करता येत नाही, यास्तव शेतकऱ्यांनी शिक्षण संपादन केले पाहिजे. शेतकऱ्यांस शेतीचे शिक्षण पाहिजेच; पण अर्थशास्त्राचीही त्यास उत्तम माहिती करून दिली पाहिजे. प्रत्येक शेतकरी हा व्यापारी बनला पाहिजे. आज व्यापारीवर्ग व शेतकरी वर्ग अगदीं निरनिराळे झाले आहेत. आमच्या प्रार्थान वर्णव्यवस्थेत कृषि, गोरक्षण व वाणिज्य हीं तीन कामें एकाच वर्णाकडे होतीं यामुळें शेतकऱ्यास शेतीचा खरा फायदा मिळे. पूर्वी शेतकरी तोच व्यापारी व व्यापारी तोच शेतकरी असे. आज व्यापारी निराळा व शेतकरी निराळा असा प्रकार झाल्यामुळें शेतकऱ्यास आपल्या कष्टाचें खरें फळ मिळत नाही, तें फळ थोड्या श्रमानें व्यापारीच उपटतो ! याबाबतींत आम्हीं स्वानुभवाचें एक उदाहरण सांगतो. एकदां आम्हीं पैशाला सहा केळीं या दरानें एक केळघड सहा आण्यांस वाण्यास दिला. पुढें कारणपरत्वे त्याच वाण्याचे दुकानीं गेलों व भूक लागली ह्मणून पैशाचीं केळीं मागितलीं तीं त्यानें दोन दिलीं ! यावरून हिशेब करतां वाण्यानें सहा आण्यांच्या केळघडावर बारा आणे नफा मिळविला असें आम्हांस दिसून आलें. वर्षभर केळींची मेहनत करून व वानरांची राखण करून आम्हीं सहा आणे मिळविले व वाण्यानें लोडाशीं टेंकून चार दोन दिवसांत बारा आणे मिळविले हा हिशेब आमच्या मनांत येतांच या विषयाकडे आमचें लक्ष लागलें. हिरडे, वावडिंभें, ताग वगैरे मालाची खरेदी खेडेगांवांतून चालते तेव्हां तागडी, वजनें व मापें यांची तऱ्हा पहावी ह्मणजे शेतकऱ्याचें अज्ञान त्यास कसें भोवतें तें दिसेल.

निर्वाहापुरतें तरी प्रत्येकानें धान्य पिकवावें. शेतीचा धंदा केवळ

शेती, बागाईत, व्यापारधंदा व नोकरी. (१६७)

मजूर लावून अगर गडी ठेवून केला तर तो फायदेशीर होत नाही इतकेंच नव्हे तर आंतबऱ्याचाही होईल. शेतींत स्वतः रावले पाहिजे, गडीमाणसांवर सारखें लक्ष ठेवले पाहिजे, आपण रोज शेतांत खेप केली पाहिजे व उत्तम मशागत करून भरपूर खत दिलें पाहिजे. जसा लशाचा मुद्दत साधतो तसा शेतीचा हंगाम साधावा. पेरणीचा हंगाम, बेणणीचा हंगाम व कापणीचा हंगाम यांपैकी एक हंगाम जरी चुकला तरी शेतींत फार नुकसान होतें. बैरहंगामी पुष्कळ शेती करण्यापेक्षा थोडीच पण हंगामी करावी. शेतीचें उत्पन्न व खर्च यांचा हिशेब ठेवावा. शेतीची जनावरे शेती आटोपल्यावर विनाकारण वर्षभर पोसावी लागतात यास्तव त्यांपासून दुसरें काम घेतां येईल, अशी कांहीं तरी योजना करावी. जनावरांस खुराक दिला तर बारा महिने काम करून घेतले तरी तीं ठकत नाहींत; उलट रिकामी ठेऊनच ठकतात. जनावरांकडून ध्यावयाचें काम मात्र नियमित असावें व खाणेंपिणें वेळचेवेळीं घालावें ह्मणजे झालें.

बागायती उत्पन्न शेतीपेक्षांही चांगलें. ऊंस, मिरची, कांदा, बटाटा व भाजीपाला इत्यादि उत्पन्न हें बागायती उत्पन्न होय. बाजारची सोई असेल तर भातशेतीपेक्षांही बागाईत उत्पन्न करणें चांगलें. नारळ, सुपारी व केळीं हें आगरी उत्पन्न होय. चैत्र-वैशाखापर्यंत पाण्याचा पुरवठा असेल इतर कोणत्याही उत्पन्नापेक्षां हेंच उत्पन्न फायदेशीर पडतें व यांत त्रासही कमी करावा लागतो. कलमी आंब्यांची थोडी तरी लागवड प्रत्येकानें करावी. दाराजवळ झाडे असतील तर पानवेली अगदीं जरूर लावाव्या. पाटाचें अगर विहिरीचें पाणी असेल तर उत्तमच; पण तशी सोई नसेल तर रोज

धागरीने पाणी घालावें. सर्व उत्पन्नांत पानवेलीचें उत्पन्न मोठें आहे. पानवेलीमुळें रोज हातांत पैसा खेळतो व किरकोळ खर्च भागतो. पैशानेही जें काम होत नाही तें पानसुपारी दिल्यानें होतें. पानसुपारीचे जोडीस तंबाकू ठेवावा ह्मणजे खेडेगांवांत गिराइकांस तोटा नाही. गवत, लांकूड व इतर किरकोळ जिन्नस पानसुपारीवर घेतां येतात. दारांत नेहमीं मनुष्य येत असल्यामुळें त्यांचा उपयोग करून घेतां येतो. तात्पर्य; पानवेलीचें उत्पन्न दिसण्यांत किरकोळ पण फार उपयोगाचें आहे हें ध्यानांत ठेवावें.

आगराचें शिंपणें वगैरे करण्यास मोठ्या गड्याची गरज नाही; यास्तव लहान लहान पोरें नोकरीस ठेवावीं. त्यांस खर्च कमी येतो व तीं थोर मनुष्यांपेक्षां जास्त चलाख असतात आणि त्यांस मोठ्या माणसांइतकें कपट करणें माहित नसतें. यामुळें त्यांकडून मोठ्या गड्यापेक्षांही काम जास्त होतें. मुंबईस छापखान्यांतून वर्तमानपत्रांच्या घड्या करतांना असा अनुभव येतो कीं, थोर गड्यापेक्षां लहान मुलेंच जास्त झटपट काम करितात. चहाचे हॉटेलांत गिराइकास जिन्नस देण्याचे कामावर मुलेंच नेमतात. मुलांऐवजीं मोठीं माणसें नेमलीं तर मुलांप्रमाणें त्यांस झटपट काम कधींच होणार नाही. शिवाय त्यांस पगारही जास्त द्यावा लागेल. मोठ्या शक्तीचे कामांस मात्र मोठे गडी लावावे; परंतु घराची झाडलोट करणें, कोणास निरोप सांगण्यास पाठविणें, शेताची राखण करणें, गुरें चारणें वगैरे कामें पोरांकडूनच करवावीं. त्यांस चांगलें जेवण घालून हौसेसारखा एकादा कपडा दिला व गोड बोललें कीं, तीं खूष होतात व काम आस्थेनें करतात.

शेती, बागाईत, व्यापारधंदा व नोकरी. (१६९)

साग, कळक, कोढे व इतर जंगली झाडे यांचीही प्रत्येकानें जमीन असेल त्या मानानें लागवड करावी. जंगली फळझाडांत हिरडा हें उत्पन्नाचें झाड आहे, शिवाय त्याचें लांकूडही उत्तम असते. फणसाचा उपयोग केवढा आहे हें कोंकणच्या लोकांस तरी सांगावयास नको. गोरगरीबांचें तें चार महिन्यांचें अन्न आहे. शिवाय फणसपोळी केली तर एका झाडाचे दीस पंचवीस रुपये-सुद्धां दरसाल उत्पन्न होतील. जनावरेंसुद्धां फणस घातल्यानें तयार होतात. फणसाचें लांकूड सायाचे खालोखाल महत्वाचें आहे. यास्तव अशा सर्वोपयोगी झाडांची लागवड करावी. ज्याचे पदरीं जमीन आहे त्यानें वर्कस शेती न करितां वर सांगितल्याप्रमाणें निरनिराळ्या वृक्षांची लागवड करावी. काजूची लागवड हंग्या त्या वर्कस जमिनीत होते. तेही उत्पन्न वरें येतें. सारांश; एकाच प्रकारची लागवड न करितां बऱ्याच प्रकारची केली ह्मणजे हें नाही तर तें तरी उत्पन्न पदरांत पडतें; परंतु लागवडीचें प्रमाण कांहीं तरी मोठें पाहिजेच. नाही तर उत्पन्न प्रसादाखालींच संपावयाचें, शिवाय अशा अल्प लागवडीचीं राखण करणेंही परवडणार नाही. वृक्षांची लागवड शक्य तितकी पूर्व वयांत करावी, ह्मणजे त्याचें फळ आपणांस मिळेल. वृद्धापकाळीं अक्रोडाची लागवड केली तर आपणांस फळ मिळण्याची आशा नाहीच. पुढचे पिढीसाठीं ह्मणून तो उद्योग करावा. त्यास हरकत नाही.

बहुतेकांची जमीन बेताचीच असल्यामुळें त्यांस केवळ शेती व बागाईत यांवर निर्वाह करतां येत नाही. त्या धंद्यांचे जोडीस थोडासा व्यापार व घरांतील एकादा मनुष्य नोकर असावा लागतो.

खेडेगांवांत जवळ पैसा असेल तर व्याजबट्ट्याचा व्यापार चालेल. या व्यापारास आरंभी मंडवल थोडे असले तरी चालेल व अकलही फारशी नको. केवळ एक रुपयावर पन्नास वर्षांत पांसष्ट हजार रुपये मिळवितां येतात; ही गोष्ट मागे सांगितली आहेच. या धंद्यांत चिकाठी व दक्षता हे गुण मात्र पूर्ण पाहिजेत. कुळाकडील वसूल मुदतीस करणे व आलेली रकम लगेच व्याजीं लावण्याची तजवीज करणे याविषयी दक्षता ठेवली पाहिजे. दुसरा व्यापार दुकानदारी होय. खेडेगांवांत दुकानदारी चालणे कठीणच व तो धंदा झाला तरी घरो-घर कसचा चालणार ? गांवांत एकावे दुकान असले कीं गांवाची गरज भागली; यास्तव गांवांत दुकान असेल तर दुसरे दुकान घालण्यांत अर्थ नाही; तथापि पान, सुपारी व तंबाकू विक्रीस ठेवण्यास हरकत नाही. ज्यास द्रव्यबळ अगर मनुष्यबळ आहे, त्याने शहरांत दुकानदारी करावी. घरांतील एकाद्या मनुष्याने नोकरी करावी व घरचे मंडळीस पैशाची मदत करावी. ही मदत घरची मंडळी व्यवस्थितरीतीने वागूनही जर त्यांचा निर्वाह होत नसेल तरच करावी; अथवा वडिलार्जित देणे असेल तर ते फेडण्यास करावी; परंतु घरची मंडळी अव्यवस्थितरीतीने वागून कर्ज करित असतील तर त्यांस पैसुद्धां देऊं नये; कारण अव्यवस्थित लोकांची सुधारणा होण्यास त्यांस कोणी पैशाची मदत न करणे हाच उपाय आहे हे लक्षांत ठेवावे.



धडा चोविसावा.

पुरुषांचीं आणखीं कर्तव्यें.

जमाखर्च ठेवणें, महत्वाचे कागदपत्र संभाळून ठेवणें, आपले प्रपंचांतील अनुभव लिहून ठेवणें व मुलांस शिक्षण देणें हीं कामें पुरुषांचे कर्तव्यांत येतात. प्रपंच गरीबीचा असो कीं श्रीमंतीचा असो प्रत्येकानें जमाखर्च ठेवलाच पाहिजे. महत्वाचे कागदपत्र ह्मणजे सनदा, निवाडे वगैरे एकदां तांब्याचा लांबट डबा करून त्यांत ठेवावे ह्मणजे वाळवी, कसर वगैरे प्राण्यांचा उपद्रव होणार नाहीं. प्रपंचांतील अनुभव लिहून ठेवल्यानें कालांतरानें त्यांचा आपणांस उपयोग होतो व पुढचे पिढीस तर फारच उपयोग होतो.

‘ माता शत्रुः पिता वैरी याभ्यां बालो न पाठितः ’ हें लक्षांत ठेऊन मुलांस शिक्षण द्यावें. सर्वसाधारण व्यवहार कळण्यापुरतें प्रत्येक मुलास सामान्य शिक्षण दिल्यावर मग ज्या मुलांची ज्या विषयांत विशेष गति दिसेल, तो विषय त्यांस शिकवावा. मुलें शील-संपन्न होतील व त्यांचें चारित्र्य निष्कलंक राहिल अशी पालकांनीं खबरदारी घ्यावी. त्यांचे वाचनाकडे लक्ष ठेवावें, कादंबऱ्या, नाटकें, प्रहसनं वगैरे शृंगारविषयक पुस्तकें त्यांचे हातीं पडूं देऊं नयेत. तसेंच नाटकें, तमाशे, नायकिणींचे नाच व बीभत्स चित्रें इत्यादि कामोद्दीपक दृश्यें त्यांचे दृष्टीस न पडतील तर बरें.

मुलाचें लग्न करणें हें आईबाप आपलें कर्तव्य समजतात; परंतु आमचे मतें हा समज चुकीचा आहे. पुष्कळ आईबाप आपल्या मूखें

मुलांचीही लग्नं करून भात्री आपत्तीचें बीज पेरून ठेवतात. आई-बापांनीं मुलाच्या लग्नाची घाई न करतां त्यास योग्य शिक्षण देऊन तयार करावा. मुलगा आपलें व आपल्या बायकोचें लौकिकानें पोढ भरील असें लोकांस दिसलें कीं त्यास ते आपली मुलगी देतीलच. मग माझे पश्चात् पोरानें लग्न कसें होईल ? हा बापानें काळजी करण्याचें कारण काय ? लग्नांत योग्यतेबाहेर हुंडा मागण्याची वाईट चाल हल्लीं बळावत चालली आहे, तिचा आपण त्याग केला पाहिजे. हुंड्याकडे लक्ष देण्यापेक्षां मुलांचें शील व कूल यांकडे प्रथम लक्ष द्यावें. आपल्या कुळास शोभेल अशाच कुळाशीं संबंध करावा. ' राजाची राणी ती सोम्या पाटलाची मेहुणी ' असला प्रकार असूं नये. वधुवरांचे स्वभावही मिळते असावे. लग्नांत डामडौऱ्यासाठीं बुडीत खर्च फारसा करूं नये. उदाहरणार्थ:-लग्नांत शेंपन्नास रुपयांचें दारु-सामान जाळण्यापेक्षां तीच रक्कम गोरगरीबांस अन्न घालण्यांत खर्च केली तर काय वाईट ? लग्नांत रुसणें हें विनोद ह्मणून चालेल; पण या विनोदाचा पुष्कळवेळ अतिरेक होतो. जांवई पीतांबरसाठीं रुसल्यामुळें वाढलेलीं पानें तास दोन तास वाळून जातात व केव्हां केव्हां वरपक्षाकडील वऱ्हाडी मंडळी भोजनास न येतां निराळें जेवण करते ! असले प्रकार ह्मणजे आचरटपणाची कमाल होय. हे लोक भांडण्याची हौस पुरवून घेण्यासाठीं व आपण इतके मूर्ख व पाजी आहों हें दाखविण्यासाठींच आलेले असतात असें ह्मटलें पाहिजे.

मानपानांचा ठराव करणें हा निवळ पोरकटपणा होय ! मी तुमच्याकडे आल्यावर मला अहो, जाहो असा अनेक वचनीं प्रयोग करावा, मला वारंवार नमस्कार करावा व आपण थोर व

विद्वान् असेही वारंवार ह्याणावें असले ठराव करून मान मिळाविये हा मूर्खपणा नव्हे असे कोण ह्याणेल ? लक्षाचे घाईत एकमेकांच्या होणाऱ्या चुकांची दुरुस्ती दुसऱ्याची चूक ती आपलीच समजून आपण करावी ह्याणजे झालें. वृद्धापकाळीं लग्न करणें हा अत्यंत अविचारीपणा व नातिविरुद्ध कृत्य होय. मुलीचे रुपये घेऊन तिला एकाद्या थेरड्यास देणें ह्याणजे कसायांच्यापेक्षाही क्रूर कर्म करणें समजावें. शक्य तितका बालविवाह करूं नये; पण प्रौढ विवाहाचा अतिरेकही करूं नये. रांगत्या नवरानवरीचे विवाह जसे वाईट तसे घोडनवऱ्यांचे विवाहही अनिष्टच होत. गर्भधारणाशक्ति उत्पन्न झाली कीं मुलगी विवाहास योग्य झाली व बीजस्थापनाशक्ति तयार झाली कीं मुलगा लग्नास योग्य झाला असें सामान्यतः समजावें. लहानपणीं लग्न केल्यानें मुलें अशक्त होतात असें ह्याणणारांनीं हाय-स्कुलें व कॉलेजें यांताळ अविवाहित मुलांचें निरीक्षण करावें ह्याणजे शेंकडा ऐशीं मुलें सृष्टिनियमाविरुद्ध आपले वीर्याचा नाश करून फिकट झालेलीं आढळतील. मुलांचे डोळ्यापुढें नेहमीं वाईट गोष्टी ठेऊन फक्त त्यांचा विवाह केला नाहीं कीं तीं मारुती किंवा भीमसेन होतील अशी कल्पना करणें व्यर्थ आहे. आमचे मते अल्पवयांत अशक्तपणा येण्यास व अकालीं कामेच्छा होण्यास नाटकें, कादंबऱ्या, सीनिमा, आशुकमासुकाचीं चित्रें, हाटेलें व विद्यार्थ्यांची शहरांतील राहणी इतक्या गोष्टी मुख्य आहेत.

मुलगी पसंत करणें ती नवऱ्या मुलानें स्वतः पसंत करावी असें अलीकडे पुष्कळांस वाटतें. हे व्यवहारपंडित असें ह्याणतात कीं, ज्यास जिच्याशीं समळें आयुष्य काढावयाचें ती मुलगी दुसऱ्यानें पसंत

करून काय उपयोग ? आपणास एकादी गाय, ह्यैस घेणें झालें तर ती आपण स्वतः पाहतो. दुसऱ्यावर भरंवसा टाकीत नाहीं, मग लशासारख्या महत्वाच्या कामांत दुसऱ्यावर भरंवसा टाकून गळ्यांत लोढणें बांधून कसें ध्यावें ? मुलग्यानें मुलगी पसंत करणें व मुलीनें मुलगा पसंत करणें यांत वावगें तें काय ? आमचे मते यांत वावगें नाहीं ह्मटलें तर नाहीं व आहे ह्मटलें तर आहे. मुलगा व मुलगी दूरदर्शी व विचारी असतील तर वावगें नाहीं; पण तीं केवळ कामुक असतील तर सर्वस्वीं वावगेंच. मुलास आपणास चांगली बायको मिळावी अशी जशी इच्छा असते तशी त्या मुलाचे बापास नसते कीं काय ? हा विचार प्रथम करावा. त्यासही आपली सून सुरूप, सद्गुणी व शहाणी असावी असेंच वाटतें; परंतु त्याचें लक्ष्य मुलाच्या भावी संसाराकडे असल्यामुळें तो तिचे रूपापेक्षां तिचे ठिकाणीं असलेल्या संसारोपयोगी गुणांकडे जास्त लक्ष्य देतो. तारुण्याचे उमेदींत असणारा मुलगा कामवासनेनें विकारवशा झालेला असल्यामुळें तो गुणांपेक्षां रूपच अगोदर पाहतो; पण रूप हें एक दोन मुलें होईपर्यंत ठिकणारे असल्यामुळें व संसारांत रूपापेक्षां गुणच उपयोगी असल्यामुळें त्यांचेंच महत्त्व जास्त आहे. गुणाबरोबर रूपही चांगलें असेल तर उत्तमच. मुलगी पसंत करणारे आईबाप रूपही पाहतात; पण जें त्यांस बरें वाटतें तें मुलास बरें वाटत नाहीं; कारण ' दधि मधुरं मधु मधुरं द्राक्षा मधुरं सुभापि मधुरैव । तस्य तदेवहि मधुरं यस्य मनोयत्र संलभ ' असा नियम आहे. स्वयंनिर्णय-पद्धति जेथे पूर्णावस्थेस पोचली आहे व वधुवरें चार दोन महिने एकत्र राहून एकमेकांची सर्व बाबतींत कसून परीक्षा घेऊन विवाह

करितात त्या पाश्चात्य देशांत तारुण्याची डिग्री उतरतांच शेंकडा पाउणशें विवाह रद्द होतात ! ! याचाही आपण विचार केला पाहिजे.

आतां विधवाविवाहाबद्दल थोडा विचार करूं. आमचें या बाबतींत असें स्पष्ट मत आहे कीं, अक्षतयोनी विधवेचा विवाह हा पुनर्विवाह न मानतां पूर्वविवाहच समजावा व इतर विधवांनीं आपले वयास सदृश अशा विधुरांशीं पुनर्विवाह करावे. पन्नास वर्षांचे विधवेनें साठी उलटलेल्या नवरदेवाशीं विवाह केला तरी त्यांत कांहीं गैर होणार नाही.

धडा पंचविसावा.

मागील धड्यांचा उपसंहार.

येथपर्यंत संसारोपयोगी गोष्टींचा सामान्य विचार संक्षेपानें झाला. मागील चोवीस धडे लक्षपूर्वक वारंवार वाचून विचार केल्यास पुष्कळ फायदा होईल. हें पुस्तक केवळ मनोरंजनासाठीं लिहिलेलें नाही असें पुस्तक वाचणारानें मनांत आणलें पाहिजे. ज्यास मनोरंजन करावयाचें असेल त्यानें हें पुस्तक वाचूं नये हें बरें. ज्यास पुस्तकांतील बोध पटेल व जो त्याप्रमाणें थोडेंतरी वागण्याचा यत्न करील त्यानेंच हें पुस्तक विकत घ्यावें. ज्यास पुस्तक वाचून वः उत्तम विचार आहेत. हें अगदीं बरोबर लिहिलें आहे, हें लिहिणें अनुभवाचें आहे इत्यादि नुसतें स्तुतिस्तोत्र गावयाचें असेल व त्याप्रमाणें वागावयाचें नसेल तर अशांनीं पुस्तक विकत घेऊन पैसा

फुकट दवडूं नये असें आहीं स्पष्ट सांगतो. संसारांत अनेक वस्तूंचा संग्रह करावा. जुनेंपानें सामान निरुपयोगी ह्याणून ताबडतोब फेंकून देऊं नये. तें कोठें तरी एका बाजूस ठेवावें; मात्र मोडक्यातोडक्या सामानाची फाजील अडगळ असेल ती घरांत ठेवूं नये. अशा अडगळीत केरकचरा पडून घाण सांठते. घरांतील जागा अडते व एखादवेळ त्यांत सर्प वगैरे राहण्याचें भय असतें यास्तव अडगळ जास्त असेल तर घरालगत एक छप्पर काढून त्यांत ठेवावी. प्रत्येक लहान मोठी वस्तु महत्वाची आहे हें लक्षांत ठेवावें. पहार मोठी असते व सुई लहान असते पण संसारांत दोन्हींचें महत्त्व सारखेंच; कारण सुईचें काम पहारीच्यानें होणार नाही व पहारीचें काम सुईनें होणार नाही.

गडीमनुष्यांस रोज बोलणें अगर शिवीगाळ करणें चांगलें नाही. ते काम चुकतील तर वारंवार सांगावें. गडी जर मालकाप्रमाणें शहाणे असते तर ते नोकरच राहिले नसते. ज्यास दुसऱ्याच्या अज्ञानाचा फायदा घेतां येत नाही, तो मूर्ख समजावा; मात्र हा फायदा अगदींच अनीतीनें घेऊं नये व वाजवीपेक्षां फाजीलही घेऊं नये. लहान मुलांस पेढे देऊन त्यांच्या हातांतील सोन्याचें कडें घेणें योग्य नाही; परंतु एकाद्या जमिनीत मूल्यवान् धातूची खाण लागेल असें आपणांस समजलें तर जमीन मालकापासून त्याला खरा हेतु न सांगतां विकत घेण्यास हरकत नाही. या दोन्ही उदाहरणांतील मूळ तत्त्व दुसऱ्याच्या अज्ञानाचा फायदा घेणें हें एकच आहे; पण व्यवहारदृष्ट्या त्यांत फरक आहे.

भाषण करतेवेळीं फार जपावें लागतें. सार्वजनीक वक्त्यांस बोलतांना जसें राजद्रोहास जपावें लागतें तसें आपणांस घरांत भाषण

करतांना कुटुंबांतील मंडळींचे द्रोहास जपलें पाहिजे. सहज व साध्या भाषणाचा परिणाम एकादवेळ नुकसानकारक होतो.

एक गृहस्थ नोकरीवर असे व त्याचा अविवाहित बंधु घरीं संसार पहात असे. एकदां तो गृहस्थ नोकरीवरून घरीं रजेवर आला, तेव्हां भाऊ ह्मणाला; ' थंदां कलमी आंबे घरांत न खातां सर्व विकून टाकले व पंचवीस रुपये घेतले ' हें सांगण्यांत भावाचा उद्देश आपला व्यवस्थितपणा व प्रपंचदक्षता दाखविण्याचा होता. रोजगारी गृहस्थ भावाचे बोलणे ऐकून ह्मणाले. ' तर मग आतां आह्मांस साडेबारा रुपयांचे आंबे विकत घेऊन खाण्यास हरकत नाही ! ' हें बोलण्यांत त्याचा उद्देश माझे वांटणीस साडेबारा रुपये आले आहेत, तेव्हां तेवढ्यांचे आंबे विकत घेतले तर पदरचें कांहीं गेलें असें होणार नाही. तेवढे आंबे विकले नाही एवढेंच होईल; पण भावाचे मनावर या भाषणाचा परिणाम निराळाच झाला. भाऊ ह्मणाला, एकून मी मात्र आंबा न उष्टावतां याचे प्रपंचाची भर करावी व यानें साडेबारा रुपयांचे आंबे विकत घ्यावे हा खासा न्याय ! मला बायको ना पोर. मी पोट बांधून संसार करणार तो भावासाठी; पण भाऊ आपलें पोट बांधीत नाही, इतकेंच नव्हे तर मी माझे पोट जितकें घट्ट आंवळीन तितकें तो आपलें सईल करणार मग मी तरी आपलें पोट काय ह्मणून बांधावें ? त्याचे मनांत हा विचार येतांच त्याचा पूर्वीचा कंजूषपणा जाऊन तो बराच उदारवृत्तीचा बनला.

कंजूषपणा चांगला नाही व तो मर्यादेचे बाहेर गेला कीं त्याचे वाईटपणास सीमा नाही. आमचे माहितींत एक दोन गृहस्थ कंजूष आहेत. हे दोघेही सावध हेत, दोघांसही स्वर्ग नको पण कीर्ति

हवीं यामुळें क्वचित् प्रसंगीं पांथस्थ आला तर त्याची सोई करितात; पण दुसरे दिवशीं आपण उपास काढून झालेल्या जास्त खर्चाची तोंडमिळवणी करतात ! या दोन गृहस्थांपैकीं एकाकडे आह्मीं तो गृहस्थ जेवीत असतां एकदां गेलों होतों. इतक्यांत एक मांजर आलें. त्या गृहस्थाचे मुलानें तें आपलें असें समजून त्यास मात घातला व तें खावूं लागलें. इतक्यांत वडील ह्मणाले अरे ! हांकव त्यास, तें आपलें नव्हे ! मुलानें मांजर हांकविलें व त्याचा उष्टा भात आपले पानावर उचलून घेतला व आपले मांजरास घालण्यासाठीं एका बाजूस ठेवला ! मुलास कंजूषपणाचें इतकें शिक्षण देणारा बाप धन्य होय.

रत्नागिरी तालुक्यांत वरवडे गांवाजवळ एका खेड्यांत माधवराव मुळे ह्मणून एक देवमुखी ब्राह्मण होते. यांचें चरित्र अत्यंत बोधप्रद आहे. हे गृहस्थ आठ दहा वर्षांपूर्वीं निवर्तले. माधवरावांचे आईबाप त्यांचे लहानपणींच वारले. सर्व वतन गहाण होतें व निर्वाहाची सोय नव्हती. माधवरावांनीं वरवड्याचे शाळेंत तीन यत्तापर्यंत अभ्यास केला व रत्नागिरीस येऊन शागिर्दीची नोकरी पत्करली; चार पांच वर्षांत सहाशें रुपये मिळविले व आपल्या गांवीं जाऊन वतनापैकीं एक वर्कस जमीन चारशें रुपये देऊन सोडविली व त्यांत शंभर कलमी आंब्यांचीं झाडे लावलीं. झाडांस पाणी शिंपणें वगैरे सर्व काम ते स्वतः करीत व निर्वाहाकरितां भिक्षा मागत. दोन तीन वर्षांनीं झाडे जरा मोठीं होतांच ते त्यांवर स्वतः कलमें बांधू लागले. बांधलेल्या कलमांपैकीं कांहीं विकीत व कांहीं स्वतः लावीत. दिवसेंदिवस त्यांचे धंद्याची भरभराट होत गेली. त्यांची भिक्षा सुटली व या धंद्यावर स्वतःचा निर्वाह करून त्यांस चार वर्षांत सर्व वतन सोडवितं आलें.

वतन सुटल्यावर त्यांचें लग्न झालें. त्यांनीं नवीन जमिनी खरेदी केल्या. बागेंत उत्तम बंगला बांधला व दरसाल हजारां रुपये उत्पन्न येणारे जहागीरदार बनले. माधवरावांचें व्यवस्थितपणाचें एकच उदाहरण सांगतों. मुलगाचें बारावे दिवशीं नांव ठेवलें कीं, माधवराव त्याचे नांवचें खातें घालीत व त्याचेसंबंधानें झालेला खर्च त्याचे नांवें लिहीत. मुलगा मोठा झाल्यावर ते त्यास प्रश्न करीत कीं, तुझे जन्मामुळें संसारांत केवढा खड्डा पडला आहे असें तुला वाटतें ? तुजबद्दल मी काय खर्च केला अशी तुझी कल्पना आहे ? या प्रश्नाचें उत्तर मुलगा काय देणार ? माझे मुंजीस पांचशें रुपये लागले असावे इतकेंच तो सांगणार. मुलास बरोबर उत्तर देतां येत नाहीं असें झालें कीं, ते त्यास त्याचें खातें दाखवीत. बाळकडूं, जंतांची पूड, अंगास लावण्याचें तेल, दूध, कपडे, औषधपाणी, भोजनखर्च, विद्येचा खर्च, मुंज वगैरे संस्कारांचा खर्च इत्यादिकांची ती व्यवस्थित यादी पाहून व आपले नांवें हजारांनीं भोजण्यासारखी रक्कम वीस पंचवीस वर्षांत खर्च पडली आहे असें पाहून मुलास काय बरें वाटेल ? मुलास खातें दाखवून झाल्यावर ते त्यास ह्मणत कीं, पहा तुझे जन्मामुळें एवढी रक्कम या प्रपंचांतून खर्च झाली. तूं एवढी रक्कम मिळविशील तेव्हां फक्त तुझ्यामुळें पडलेला खाडा तूं भरलास असें होईल व जास्त मिळविशील तेव्हां तूं संसारांत भर घातलीस असें होईल. असा उपदेश करून ते त्यास नोकरीधंद्यास लावीत. माधवरावांचा जमाखर्च स्वभाव कसा होता हें या गोष्टीवरून कळेल.

‘ प्रसादचिन्हानि पुरः फलानि ’ पुढें होणारासारखी बुद्धि होते अशी ह्मण आहे. गीतेंतही ‘ बुद्धिनाशात् प्रणश्यति ’ असें ह्मटलें

आहे. याचा अनुभव मला एक ठिकाणी आला. मुंबईस एक आमचे स्नेही आहेत. त्यांचे वडील एक मोठे प्रसिद्ध व्यापारी होते. वडिलांचे पश्चात् आमच्या स्नेह्यांनीही व्यापारांत चांगला लौकिक मिळविला होता. आम्ही मुंबईस गेलो कीं, ते आम्हांस आपलेकडे बोलावीत; पण आम्ही फारसे जात नसूं. एकदां गणेशोत्सवांत त्यांचे चाळीत आमचें व्याख्यान होतें ह्मणून त्यांनीं आज दुपारीच इकडे भोजनास या असें आम्हांस सांगितलें. आम्ही त्याप्रमाणें त्यांकडे गेलो. आम्ही आल्याची बायकांस वर्दी देण्यासाठीं आमचे मुलास घरांत पाठविलें. मुलानें जेवणाची वर्दी देतांच स्वयंपाकणीचे कपाळास आंढ्या पडल्या व यजमानांनीं बाईनें इथें खाणावळच आहे असे उद्गार काढले ! आम्ही त्या दिवशीं आमंत्रित पाहुणे होतो; पण घरांतील बायकांस तेवढें खपलें नाहीं. आम्हांस यजमानांची भाषणाचें आश्चर्य वाटलें; कारण घराणें थोर, श्रीमंत व उदारपणा-विषयीं प्रसिद्ध. आल्यागेल्याचा अड्डाहि मोठा असें असतां या बाईस खाणावळीची मिकार कल्पना कां उत्पन्न व्हावी ? अन्नछत्राची कल्पना कां होऊं नये ? तपास करितां या बाईचें माहेरचें घराणें उष्ट्या हातानें कावळा न हांकविण्याइतकें उदार होतें असें समजलें व पुढें लवकरच आमच्या स्नेह्याचें दिवाळें निघून आज खरोखरच खाणावळ घालण्याची स्थिति त्यांस प्राप्त झाली आहे !

अस्तु. आम्हांस प्रवासांत अनेक गोष्टींचे अनुभव मिळाले आहेत ते किती ह्मणून लिहावे ? आम्ही या पुस्तकांत ज्या गोष्टी लिहिल्या आहेत, त्या कोणाचेही कुचेष्टेकरतां लिहिलेल्या नाहींत. वाईट गोष्टीं संबधानें कोणाचा नामनिर्देशही केलेला नाहीं. वाईट गोष्टी

त्यागार्थं समजाव्या व चांगल्या गोष्टी अनुकरणार्थं समजाव्या. या-
पुढील धडे केवळ विशेषप्रकारचे आहेत. ते केवळ माझे मुलास माझे
इष्टेटीची कशी व्यवस्था ठेवावी यासंबंधाचे आहेत पण त्यांचा इत-
रांसही चांगला उपयोग होईल.

धडा सव्विसावा.

आत्मनिवेदन व कुलवृत्त.

रत्नागिरी तालुक्यांतील कोलधे हा गांव तांबे घराण्याचा खोती
वतनी गांव आहे. आज सहासातशे वर्षे हा गांव तांबे घराण्याकडेच
चालत आहे. मध्यंतरी पेशवाईत शहाणे नांवाच्या तांब्यांच्या कार-
भान्याने हा गांव उपटण्याचा व्यूह रचला होता पण तो फसला. या
घराण्यांतील पुरुषांवर दुष्काळ व पैदान्यांचे दरोडे यांनी फार आपत्ती
आलेली जुन्या कागदपत्रांवरून दिसून येते. एकाकाळीं हें घराणें
लक्ष्मीचें माहेरघर होतें; पण सरस्वतीची विशेष कृपा कधीच झालेली
आढळत नाहीं. आमचे पणजोबा हरीपंत तांबे हे सहा बंधु होते व
त्यांचेवळीं हें घराणें वैभवाचे शिखरास पोचलें होतें. हरीपंतांचे एक
बंधु दिनकरपंत हे पुण्यास कोट्याधीरा व्यापारी होते. यांचे पुण्यास
चौदा वाडे होते व बडोद्यास दोन वाडे होते. यांनीं कोलधे व त्याचे
आजूबाजूचे दहा बारा गांवीं देवळें, तळीं, पूल, पिंपळाचे पार,
बांदवाटा वगैरे अनेक धर्मकृत्ये करून ठेवलीं आहेत; या धर्मकृत्यांस
दोन लाख रुपये खर्च केल्याची त्यावेळची यादी मिळाली आहे.
दिनकरपंत काशीघात्रेस गेले तेव्हां त्यांनीं प्रयाग येथील कुंड

एक लक्ष तीसहजार मोहरा घालून भरलें व तें द्रव्य ब्राह्मणांस दिलें. शिवाय पंचवीस हजार रूपये हत्ती दान व पंचवीस हजार रूपये दांपत्यपूजन इतका दानधर्म केला होता असा दाखला मिळतो.

यांनीं बापूसाहेब ह्मणून दत्तक पुत्र घेतला होता. तो फार तामसी होता. एकदां कुल्लक कारणावरून बायकोचें व त्याचें भांडण झालें. त्या भांडणाच्या आवेशांत रागानें बेफाम होऊन या मूर्खानें सर्व संपत्ति व कागदपत्र मुळामुठानदीच्या पुरांत टाकून दिले व वाडे लोकांस खरेदी देऊन टाकून कफळक झाला. बायकोस अन्नाकरितां माहेरीं जावें लागलें व बापू अन्न मिळेल तेंथें निर्लज्जपणें राहूं लागला.

यांचे पणतु गणपतराव तांबे हल्लीं पुण्यास आहेत. हरीपंत कोलध्यास असत. तेही श्रीमंत व पाणीदार होते. दिनकरपंतांचे वैभवास ते कस्पटासमान लेखीत. तेही मोठे धार्मिक होते. त्यांचा धर्म विशेषतः अन्नदानाचा असे. दिनकरपंतांचे दुसरे बंधु झांशी, जालवण, कालपी वगैरे ठिकाणीं होते व ते तलवारबहादुर होते. झांशीची राणी श्रीमती लक्ष्मीबाई ही याच तांबे घराण्यांत उत्पन्न झालेली आहे. राणीसाहेबांचे सरुखे कनिष्ठ बंधु श्री० चिंतामणराव तांबे नागपुरास धनतोलीवर राहतात. आमचे आजीचे हात पेंढाऱ्यांनीं दरोडा घालून लूट केली तेव्हां काकडे बांधून जाळले होते व त्या भाजलेल्या खुणा आह्मीं पाहिल्या आहेत. दिनकरपंतांचे वैभव बापूसाहेबांनीं घालविलें. हरीपंतांचे वैभव पेंढाऱ्यांनीं नष्ट केलें व झांशी, कालपी, आणि जालवण येथील ऐश्वर्य सत्तावन सालच्या बंडानें लयास गेलें व या गोष्टी जवळ जवळ एकाकाळींच घडून आल्या, हें एक कालाचें कौतुकच ह्मणावयाचें !

हरीपंतांस सहा मुलगे होते. पेंढाऱ्यांचे लुटीनंतर ते विभक्त झाले. यांत सदाशिवपंत झणून एक पुत्र होते ते माझे आजोबा. सदाशिवपंतांस विनायक, भगवंत, भिकार्जा व रघुनाथ असे चार पुत्र होते व सर्व कुटुंब भरभराटीत असून गांवांत पहिल्याप्रतीचें सुखी होतें.

भगवंतराव हे माझे जनक होत. हे शाळामास्तर होते व पुढें पेशननही मिळालेले होतें. यांचा स्वभाव अति कंजूष व द्रव्यलोभी होता. प्रकृति फार सुदृढ होती. आहारही दांडगा असे. उद्योगशीलपणा व नियमितपणा हे गुण यांचे वाखाणण्यासारखे होते. स्नान, संध्या व देवदेवतार्चन यांचें प्रस्थ बरेंच असे; पण त्या मानानें अंतःकरणाची शुद्धि झालेली नव्हती. माझी आई शूर, तापट व मोठी पराक्रमी होती. स्वभावही उदार होता. मला तीन भाऊ व दोन बहिणी होत्या. पैकीं दोन भाऊ अल्पायुषी झाले. वडील आपले भावांपासून विभक्त झाले, तेव्हां मी सात वर्षांचा होतों व आई वारली तेव्हां अठरा वर्षांचा होतों. माझें प्रथम लग्न दहावे वर्षी झालें व दुसरें पंचविसावे वर्षी झालें. भगवंतरावांनीं मला आपले चुलतबंधू केरोपंत यांस दत्तक दिलें, मी तेव्हां एकोणीस वर्षांचा होतों.

लहानपणीं मी हूड व अति व्रात्य होतों. प्रकृति सशक्त व पाठशक्ति, कल्पनाशक्ति वगैरेही उत्कृष्ट होती. लहानपणीं चोरीचाही दुर्गुण होताच. स्वभाव चिडखोर व तामसी. एकंदरीत बुद्धिमत्तेवांचून माझी गणना वाईट मुलांतच होत असे. माझें बालपण कांहीं वडिलांबरोबर नोकरांचे गांवीं व कांहीं कोलध्यास गेलें. घरांतील वस्तु चोरल्याबद्दल वडिलांकडून मारही पुष्कळ खाल्ला पण त्याचा

उपयोग झाला नाही. याचें कारण मी दुसऱ्याची वस्तु चोरून घरी आणली तर वडील मला शाबासकी देत असत ! यावरून गृह-शिक्षण कसें होतें याची कल्पना करावी. वडिलांनीं मला रत्नागिरीस एक वर्ष इंग्रजी शाळेंत ठेवले होते. वडिलांचे स्नेही आगाशे ह्मणून एक पेनशनर मास्तर होते त्यांकडे मी रहात असे. आगाशे मास्तरांस माझे चोरीचे गुणांचा चांगला उपयोग झाला. ते मजकडून लोकांचा भाजीपाला रात्रींचा चोरून आणवीत ! एकदां शेजारचे गृहस्थाची केळवंड त्यांनीं मला रात्रीं वर चढवून तोडविली व आपण उचलून घरी आणली ! याप्रमाणे या ठिकाणचे गृहशिक्षणही कसें होतें हें दिसले. आश्चर्याची गोष्ट एवढीच कीं, आमचे वडील व आगाशे दोघेही शाळामास्तर होते. असें असून त्यांचें गृहशिक्षण याप्रकारचें असे, मग इतर अडाणी लोकांस हंसावयास नको.

विद्याभ्यास—वडिलांचे सहवासांत मी दहा वर्षांचा होईपर्यंतच होतो. तेवढे अवधींत मराठी पांच इयत्ता, रूपावली, समासचक्र व अमराचीं दोन कांडें. तसेंच देवपूजा, रुद्र, सौर, वैश्वदेव इत्यादि विषय झाले होते. मी इंग्रजी शाळेंत वर्षभरच होतो; कारण तेथें शाळेंत एका मुलाचा चाकू चोरल्यामुळें सर्व मुलें रस्त्यानें जातां येतां मला चोर ह्मणूं लागलीं; यामुळें मला तेथून जावें लागलें व इंग्रजी शिक्षणास मुकावें लागलें. रत्नागिरीहून घरीं आलों व त्याचवेळीं ह्मणजे वयाचे दहावे वर्षीं माझें लग्न झालें. नंतर मीं तीन चार महिन्यांनींच पळून गेलों व कांहीं दिवस साखरप्याचे शाळेंत मराठी सहावी यत्ता शिकूं लागलों. साखरप्यासही मी आपले गुण बरेच उधळले. माझे द्वाडपणानें गांवांतील सर्व लोक त्रासले. भुयमूग व गूळ यांच्या गाड्याही

मी रात्री लुटून आणीत असे. साखरप्यास घाणेकर हणून फार तापट व नीतिमान् मास्तर होते, ते मला शिक्षा करीत व बोधही करीत; परंतु माझी खोड गेली नाही. मी फार हुशार व बुद्धिमान् मुलगा हणून व गणितविषय उत्तम हणून ते मजवर फार लोम करीत व या गुणांमुळेच मला त्यांनीं शाळेतून काढून टाकले नाही.

एकदां घाणेकरांची व माझी एका विषयावरून तक्रार झाली. मी ती शाळा सोडून घाटावर गेलों. यावेळीं मला तेरावें वर्ष चालूं होतें. मराठी सहावीचा अभ्यास पूर्ण झाला होता व वय सवरा वर्षे पूर्ण झाल्यावांचून परीक्षेस बसतां येत नव्हतें हणून तेथपर्यंत दुसरें काहीं शिकावें असें मनांत आलें. माझीं हावर्डचीं तीन पुस्तकें झालीं होतीच; तेव्हां इंग्रजी शिकणें बरें असें वाटे व रत्नागिरीस श्री. घाटेशास्त्री यांचें संस्कृत व्याख्यान ऐकल्यापासून संस्कृत शिकावें असेंही मनांत येई. शेवटीं इंग्रजी शिकण्याचा निश्चय करून जमखंडी गांठली पण तेथें सोय होईना हणून परत कोल्हा-पुरास आलों व जवळ निगवें गांवीं एका कुलकर्ण्याकडे नोकर राहिलों परंतु तेथेंही लक्ष लागेना. महिन्यानेंच तेथून निघालों व भटकत भटकत घाटमाथ्यावरील रामोशी लोकांचे वस्तींत गेलों; तेथें रामोशांचे मुलांची व माझी मैत्री जमली. दिवसा त्यांचेबरोबर जंगल फिरावें, मधाचीं पोळीं आणावीं, यथेच्छ मध खावा व रामोशी शिधा देत तो घेऊन जेवण करावें असा क्रम दोन महिने चालला होता ! इंग्रजी व संस्कृत शिकण्याचे विचारही नष्ट झाले होते. इत-क्यांत आप्पा पाटील हणून उंडाळें गांवचा एक सभ्य मराठा भेटला व रामोशांचे घरीं राहिल्याबद्दल त्यानें माझी चांगली खरडपट्टी काढली.

नंतर मी तेथून निघालों व पन्हाळगडास आलों. तेथेही अभ्यासाचें जमेना ह्मणून बत्तिसशिराळ्यास गेलों. तेथें मात्र मनाप्रमाणें जमलें व पंडित रघुनाथशास्त्री जोशी यांजपाशीं संस्कृत शिकूं लागलों. काव्य, नाटकें, चंपू, कादंबरी वगैरे व्युत्पत्तिग्रंथ झाल्यावर सातान्यास संस्कृत शाळेंत पंडित रामशास्त्री गोडबोले यांकडे कौमुदी, मुक्तावली व अलंकार इतकें अध्ययन केलें; इतक्यांत वयास अठरावें वर्ष लागलें. तेव्हां मुलकी परीक्षेस बसण्याचा विचार करून परीक्षेस बसलों व पासही झालों. पास होतांच घरीं आलों. वडिलांस संस्कृत शिकल्याबद्दल जरी आनंद वाटला नाही तरी परीक्षा पास झाल्याबद्दल आनंद झाला; कारण आतां कोठें तरी नोकरी लागेल व घरीं चार पैसे येतील अशी त्यांस आशा वाटली. त्यांनीं नोकरीची खटपट सुरू केली. घेसास मामले-दारांकडे कांहीं दिवस शागिर्दी करावी ह्मणजे संधी मिळतांच ते तलाठीची जागा देतील असें ते मला सांगत; परंतु मी शागिर्दी करण्यास कबूल न झाल्यामुळें त्यांनीं राजापुरचे कचेरींत उमेदवारी करण्यास लाविलें. तेथें तीनच महिने राहिलों व तेवढ्यांत त्या नोकरीचा तिठकारा आला व ती सोडून संस्कृत शिकण्यास पुनः गेलों. इतक्यांत एका गृहस्थांनीं ट्रेनिंग कॉलेजांत कांहीं वर्षे शिकाल तर तेथील संस्कृत शिक्षकाची जागा तुझांस मिळवून देऊं असें सांगितलें. ह्मणून ट्रेनिंग कॉलेजांत राहिलों. तेथें तीन वर्षे होतों.

बत्तिसशिराळ्यास आल्यावर चोरीचा दुर्गुण अगदीं नष्ट झाला होता व तेथून पुढें मी जेथें गेलों तेथें पूर्ण विश्वासु ह्मणून लोकांचे आदरास पात्र झालों. पूर्वी चोरी करण्यांत मौज वाटे तर आतां विश्वासु ह्मणून घेण्यांत भूषण वाटूं लागलें. पूर्वीचा द्वाडपणा मात्र

अजीबात गेला नाही, तथापि त्यालाही निराळें वळण लागलें. यापुढील फार्जीलपणाचें स्वरूप कायदेशीर व पाणीदारपणाचें झालें. ट्रेनिंगकॉलेजांत रावसाहेब साने प्रिन्सिपाल व सर्व शिक्षक यांस माझ्या कायदेशीर व निर्भीड वर्तनाचा अनेक वेळ अनुभव आला. नोकरीवर असतांनाही सर्व अधिकाऱ्यांस तोच अनुभव आला व नोकरी सोडून राजकारणांत शिरल्यावर सरकारासही माझा निर्भीडपणा व सडेतोड वागणूक पाहण्यास मिळाली.

कॉलेजांत असतांना फावल्या वेळांत संस्कृत ग्रंथ वाचीत असें व पुढें नोकरीवर गेलों तरीही संस्कृत अध्ययन चालूच होते. नोकरी सोडल्यावर कुंभकोणमूचे पंडित हालास्यनाथ शास्त्री यांचा सहवास झाला व न्याय आणि वेदांत या दोन शास्त्रांतील पुष्कळ शंका त्यांकडून निरसन करून घेतल्यानंतर नवद्वीपां गेलों. तेथें 'भट्ट विद्याभूषण' ही पदवी मिळाली.

न्याय, व्याकरण, अलंकार व वेदांत या विषयांत माझी थोडीफार गति आहे ती हजारपर्यंत संस्कृतग्रंथ वाचले आहेत. चरित्रें, इतिहास व पदार्थ-विज्ञानादि भौतिकशास्त्रांचें वाचन बरेंच झालें आहे व चिकित्साबुद्धीनें विचारही केला आहे. ज्योतिषाकडे मात्र मुळींच लक्ष न दिल्यामुळें मला पंचांगही पाहतां येत नाही ! मला गाण्याची आवड नाही व आवाज वाईट असल्यामुळें स्वतः गातांही येत नाही. शस्त्रकें, गंजिफा, सोंगट्या व बुद्धिबळें या खेळांची मला मुळींच माहिती नाही व आवडही नाही. भौतिकशास्त्रांत यंत्रशास्त्राची आवड फार व त्यांत कल्पनाही चालते. प्रपंचांत लागणारीं बहुतेक सर्व कामें मला येतात.

गवंडीकाम, सुतारकाम, स्वयंपाक, बुरुडकाम, कापड विणणे, कांचेच्या बांगड्या करणे, झाडावर चढणे, पोहणे, घोड्यावर बसणे वगैरे अनेक कलांत माझे कधीं अडणार नाहीं. मात्र मी कधीं नांगर धरलेला नाहीं. मला कविता करण्याचाही थोडा नाद आहे.

माझे पुराण नवीन पद्धतीचे व व्याख्यानासारखे असे, यामुळे मंडळी फार जमे. मी राजकीय विषयावरही व्याख्यान देत असे यामुळे सरकारास मी एक राज्य उलथून पाडण्याचा यत्न करणारा क्रांति-कारक आहे असे वाटले व माझेवर पोलीसची देखरेख सुरू झाली. पुष्कळ ठिकाणीं पुराणास बंदी व हद्दपारी झाली. नाशकास तर मला पकडण्यासाठीं घोडेस्वार व पायदळ पलटणी यांचा सरकारने वेढा घातला होता. मी हातीं लागलों नाहीं ही गोष्ट निराळी. माझे पुराणास बंदी केल्यामुळे मी नुकसानीचे दाव्याची नोटीस दिली तेव्हां पुराणबंदीचा हुकूम रद्द झाला. नंतर मी केलेल्या पुस्तकांत राजद्रोहाचे संशोधन चालू झाले व वर्णधर्म-मीमांसा नांवाचे पुस्तक सरकारने राजद्रोही ठरवून मला एक वर्षाची सक्तमजुरीची शिक्षा ठोठावली.

या खटल्यामुळे माझी बरीच पुस्तके सरकारजमा झालीं. नवी लिहिलेलीं पुस्तके छापणे बंद पडले व एकंदरीत पंधरावीस हजारांची ठोकर लागली. तुरुंगांतून सुटून घरीं आलों; पण तीन चार महिन्यांतच झाडावरून पडून दोन्ही पाय गेले, यामुळे जन्माचा व्यंग झालों. वडिलाजित देणे कायम होतेंच. सरकारचे त्रासामुळे लेखन-व्यवसाय थंडावला व शरीर व्यंग झाल्यामुळे पुराण सांगण्यास कोठें फिरतांही येईना. अशा आपत्तीत आणखीही कर्ज झालें होतें;

पण माझे बालमित्र कै० प्रो० काशीनाथपंत छत्रे यांनीं हजारों रुपयांची मदत केली !

धडा सत्ताविसावा.

मुलास उपदेश.

गणपति तूं हे सर्व पुस्तक वारंवार वाच व त्यांत दाखविलेल्या चांगल्या मार्गानें चाल ह्मणजे तुझे कल्याण होईल. आमची वडिला-जिंत इष्टे काय होती हे मागले धड्यावरून तुला समजेल. सधर्मांची स्थिति तुला दिसत आहेच. आज घरांत वाडेलजिंत वस्तु दाखवा-वयाच्या ह्मटल्या तर एक जातण व दोन तीन देव यावांचून कांहीं नाहीं. वतन गहाण होतें व दुसरेंही कर्ज फेडानें लागलें. यामुळेच स्थावर इष्टेही विकत घेतल्याप्रमाणेंच झाली.

घर वगैरे सर्व नवी तयारी करावी लागली. आज दागवगाईत व सागाचें जंगल तसेंच आंब्याची बाग व फणस वगैरे जीं झाडे व घरे तुला दिसत आहेत तीं सर्व मी स्वकष्टानें तयार केलीं आहेत. मी स्वतः दगड फोडून जमीन तयार केली. झाडांची जोपासना मुलां-प्रमाणें केली. काम करतांना रात्र ह्मटली नाहीं कीं दुपारचे कडक उन्हाची पर्वा केली नाहीं. माझे हातास काम करून पडलेले घट्टे अजून गेले नाहींत. मी हें केवळ स्वतःचे प्रतिष्ठेकरितां तुला सांगत नाहीं तर हें सांगण्याचा हेतु तूं, मी इतक्या मेहनतीनें संपादन केलेली इष्टे नीट सांभाळावी व तूंही उद्योग करावा हा आहे.

गांवांतील कांहीं माऊवंदांनीं माझा खून करण्याचाही बेत केलेला होता. मला निरोपही आलेले होते; पण मी तिकडे लक्ष दिलें नाहीं. माझें ज्यांनीं नुकसान केलें त्यांचें मी नुकसान केलें नाहीं. कांहीं फायदाच केला आहे. तूंही कोणाचें नुकसान करण्याची बुद्धि धरूं नको. मात्र स्वाहिताविषयीं दक्षता ठेऊन गांवांतील सर्व लोकांची मनांत पारख करून त्यांशीं वाग. कोणाशीं विशेष स्नेहही नसावा व वैरही नसावें. कामावांचून कोणाकडे जाऊं नये, कोणाची निंदा स्तुति करूं नये. हलकट लोकांची संगति चांगल्या कामांतही करूं नये. हलकट लोक देवाचें भजन करूं लागले तरीसुद्धां आपण त्यांचे मेळ्यांत जाऊं नये; कारण दुष्टांच्या भक्तीचें फलही दृष्टच असतें. एकादशीस भजनाकरतां देवळांत जाऊन नीचपणाचें कृत्य करणारा व शिमग्याचे निमित्तानें गांवभर लुटालूट करणारा व करविणारा हे लोक सभ्य झणून मिरवोत, ते बावा असोत कीं, बाबूराव असोत; पण हीं कृत्यें पाजीपणाचीं व हलकटच होत. तूं असल्या लोकांची संगति धरूं नये व असलीं कृत्यें करूं नये. जो हलकट व पाजीपणाच्या कर्मापासून कधीही च्युत होत नाहीं असा जो अच्युत असेल त्यास बोध करूनही उपयोग नाहीं. तो स्वकर्मीचीं फळें भोगील असें मानून स्वस्थ असावें व त्याची सांवलीसुद्धां घेऊं नये; पण त्याचा द्वेष अगर नुकसानही करूं नये.

लोकांच्या कुटाळ्या करण्यांत व लाशाशाची लावण्यांत वेळ खर्च करण्यापेक्षां आपले बागवागाय्याचे उद्योगांत खर्च केलास तर त्यांत तुझा फायदा होईल. घराची कोणतीही काबाडकष्टाची कामें करण्यास कंटाळूं नये व लाजूं नये पण केवळ काबाड कामें करणा-

रास विद्येवांचून मान मिळत नाहीं हें लक्षांत ठेऊन विद्याही संपादन करावी. प्रापंचिक मनुष्यास कोणती विद्या पाहिजे हें या पुस्तकांत सांगितलें आहेच; तेवढी तरी संपादन कर.

मी लावलेल्या झाडांचें तूं रक्षण केलेंस व घराची निगा राखलीस तर तुझें व तुझे मुलांचेही हयातींत अन्नवस्त्रास कमी पडणार नाहीं. शिवाय तूं सुद्धां झाडें लाव व नव्या जमिनी तयार कर. मला कर्ज बरेंच आहे पण तें मी फेडीन अशी उमेद आहे. मी तुमचेकरितां पैसा मिळवून ठेवला नाहीं व ठेवणारही नाहीं. मी तुमचेकरितां झाडामाडांची ठेव ठेवली आहे. तुझीं मेहनत कराल व दक्षता ठेवाल तर पैशाचे ठेवीपेक्षां हीच ठेव तुमचें कल्याण करील. तुझीं दोघे भाऊ भिक्क न व्हाल तर उत्तमच; पण झाल्यास एका घराचे दोन भाग करूं नका. एकानें बागेचे बंगल्यांत राहावें व एकानें सध्याचें घरांत राहावें. इमारतीचे किंमतीतील फरक पैशाचे रूपानें पुरा करावा ह्मणजे झालें.

या पुस्तकांत पटवर्धनांच्या कुटुंबाची हकीमत दिली आहे तो किता तूं घ्यावा. मला अजून बऱ्याच सुधारणा करावयाच्या आहेत. मी कांहीं वर्षे वांचलों व मला सामर्थ्य झालें तर मी त्या करीनच; पण माझे हातून न झाल्यास त्या गोष्टी तूं कराव्या. मला करावयाचीं कामे येणेंप्रमाणें आहेत:—

१. निवई, भैरवदाम, पैकडी व चिंचेची घांटी या मालकीच्या ठिकाणांस गडगे देऊन बंदोबस्त करणें. कांहीं ठिकाणांत गडग्यांस आरंभ झालेला आहेच.

२. निवईत वरचे खडप्यांत साग लावणें व खालचे भागांत गडग्याचे आंत बाजूनें फणस लावणें. या ठिकाणांत पांचशें सागवान व पन्नास फणस झाडें होतील.

३. चिंचेची घांटी व भैरवदाभापैकीं कांहीं भाग गुरांचे गवता-साठीं ठेवणें.

४. पैकडीस गडगा दिल्यावर तेथें साग लावणें. या ठिकाणांत तीन हजारपर्यंत सागवान होईल. हें ठिकाण घरापासून दूर आहे. शेती करणारे लोक ह्यार यामुळें धड वसूल मिळत नाहीं. आंबेफणसांचें उत्पन्न केल्यास चोरांचा त्रास; यास्तव येथें सागाचेंच जंगल करावें.

५. भैरवदाम यांत हळीं लायलेल्या कलमी आंब्यांचे गडग्यांत व पायरीकडे मिळून शंभर कलमी आंब्यांचीं झाडें होतील. तसेंच निगडीचे माठ्यापैकीं घरणावरील जमीन जगन्नाथ सिताराम तांबे यांपासून जुबीतील जमीन मोबदला देऊन ज्या दोन जमिनी घेतल्या त्यापैकीं आहे. त्या जमिनीस गडगा दिल्यास तेथेंही पन्नास कलमी आंब्यांचीं झाडें लावतां येतील. सदर ठिकाणांत हळीं फणसाचे वगैरे रोपे आहेत ते सर्व आमचे आहेत. गुरवांकडे तें ठिकाण लागवडीस आहे; ते झाडांवर हक्क सांगतील तर तो खरा नाहीं.

६. दामांत आमचे जमिनीस लागून हरीभाऊ तांबे यांची जमीन होती. ती खरेदीदार श्रीनिवास दत्तात्रय तांबे यांपासून मी त्यांस आमचा नंबर पिंपळाची धार हा देऊन मोबदला घेतली आहे. या सर्व जमिनीस गडगा देऊन झाल्यावर वरचे सपाटीस चार खंडीस भात शेत पडेल. शेत घरपाण्यावरचें असल्यामुळें पाण्याची सोई केली पाहिजे, ही सोई दोन प्रकारांनीं होईल. एक

प्रकार देवहारण्याचे कातळावर तलाव खोदून पाण्याचा सांठा करणे व पाटानें पाणी आणणें. दुसरा प्रकार विहीर खोदून तळांतून बोगदा पाडून नळ घालून पाणी आणणें. विहीरीस पाणी लागले असें ह्मणतात. आश्याचे झाडाजवळ सारणीत दहा हातांवर पाणी आहे असें पाणी पाहणारानें सांगितले आहे. तलाव करणें झाला तरी तो तेथेंच करणें सोईचें आहे. विहीरीस पाणी लागलें तर तें बागेचेही उपयोगी पडेल व पावसाळीं भातशेती व उन्हाळीं वरणा यांचे उपयोगी पडून फार फायदा होईल. ही जमीन दुसऱ्याची आहे व पाणी न्यावयाची जागाही दुसऱ्याचीच आहे. यास्तव त्यांस कांहीं पैसे देऊन हक्क संपादन केला पाहिजे. या कामास कदाचित् तीन हजार रुपयेही लागतील; पण फायदा होईल.

७. कोंडांत आमची जमीन आहे त्यांत मी हल्लीं चाळीसपर्यंत फणसाचीं झाडे केलीं आहेत. आणखीं पन्नास झाडे होतील व दहा मणापर्यंत जास्त भातजमीन तयार होईल. ठिकाणास गडगा दिला पाहिजे. शेतास पाणी रामकृष्णपंत तांबे यांचे जमिनीतून त्यांनीं परवानगी दिल्यास आणतां येईल अगर कोंडांत वर कातळावर लहानसें तळें केल्यास तेंथून पाटानें पाणी घेतां येईल. कोंडाचे जमीनदारांस कांहीं देऊन हक्क मिळवावा लागेल.

८. ठिकाण भोक्षा येथील शेताचे बांध दुरुस्त करणें व त्यास तारेचें कुंपण करणें, पाटास सिमेंट घालून उन्हाळीं पाण्याचा पुरवठा करणें व शेतांतून शेत कायम राखून नारळी लावणें.

इतकीं कामें करण्याचें माझे मनांत आहे. या सर्व कामांस दहा-हजारपर्यंत खर्च येईल. माझे हातून होईल तें मी करीन. राहिल तें

तू करविं अशी माझी इच्छा आहे पण कर्ज काढून मात्र कांहीं करूं नको. पैसे मिळवून कर. चिकाटीने उद्योग कर ह्याणजे हीं कामें सहज होतील. दहा हजार रुपये कामास लागतील असें सांगितले ह्यापून घाबरूं नको. धैर्य धरशील व उद्योग करशील तर तुला दहा लाख रुपये सुद्धां मिळतील व हें माझे हातून कसचें होतें, हें अशक्य असें ह्याणशील तर तुझे हातून कांहीं होणार नाही व तुला पैही मिळणार नाही. माझे पश्चात माझे श्राद्धपक्ष करून व मला तर्पण करून आपली पितृभक्ति दाखवून मला तृप्त करण्यापेक्षां या पुस्तकांत लिहिलेल्या चांगल्या गोष्टींचें तुहीं अनुकरण केलेंत तरच मी तृप्त होईन. तेंच तुमचें पितृतर्पण व माझे खरें श्राद्ध होय. तुहीं दुर्व्यसनांनीं कर्जबाजारी झालेत, गांवकुटाळांचे संगतीनें कज्जेदलाल बनलेत, आळसानें दरिद्रास आमंत्रण दिलेंत, अवियेमुळें विद्वानांचे अनादरास पात्र झालेत, अव्यवस्थितपणानें आपलें वतन घालविलेंत व क्षुद्रबुद्धीनें आपसांत भांडत बसलेत तर तुहीं मला भाताचे पिंड देऊन मी संतुष्ट होणार नाही. श्राद्धपक्षाचे खिरीनें फक्त भट तृप्त होतील व तुहीं तृप्त व्हाल. मला असल्या नादान मुलांचे कर्माची गरज नसल्यामुळें मी तृप्त होणार नाही.

आपल्या मालकीचे जमिनींत कोणासही घर बांधण्यास जागा देऊं नये. एकदां मनुष्य चांगला वाटतो व त्यास दिल्यानें आपला उपयोग होईल असें मनांत येतें पण त्याच मनुष्याची बुद्धि पुढें बदलते. त्याचीं मुलें त्याचेप्रमाणें असतात असा नेम नाही. ते पुढें कायद्याच्या गोष्टी सांगून जमीन बळकावण्याचा यत्न करतात. त्यांचे गुरांवांस-रांचा आजूबाजूचे जमिनीस उपद्रव होतो व ते लोक जितके लोकांचे

उपयोगी पडतात तितके सुद्धां आपल्या उपयोगी पडत नाहीत. कित्येक लोक असे लबाड आहेत कीं, दुसऱ्याचे जमिनींत एकादा आंब्याचा किंवा फणसाचा रोपा उगवलेला आढळल्यास त्यास एक काठी लावून ठेवावयाची व ते माझे हात झाड हणून हक्क सांगावयाचे. या लोकांची भेहनत हणजे एक वर्ष काठी लावणे या पलीकडे नसते. त्यास ते पाणी घालीत नाहीत अगर कुंपणही करीत नाहीत. झाड अडचणीत असले कीं आपोआप सुसंरक्षित असतें व वाढतें. अशा झाडावर मालकी एकसाल काठी लावणाराची होते व तो फणसझाडाबद्दल चार दोन आणे जमिनीच्या मालकास घे हणतो पण तेही सत्रावेळ तगादा केल्याशिवाय देत नाही व आपण दरसाल पांच रुपयांचेही उत्पन्न मिळवितो ! आंब्याचे झाडाबद्दल तर तो पैही देत नाही व चार आंबे आपणांकडे आणून पोंचवीत नाही. आपले जमिनीतील झाड हणून आपण एकाद वेळ चार आंबे काढले तर ते त्यास सहन होत नाहीत. या गोष्टीचे मला अनुभव आल्यामुळे मुद्दाम लिहिणें भाग आहे कीं, आपल्या जमिनींत कोणीही झाड केल्याची तक्रार केल्यास ऐकूं नये व त्यास यत्किंचितही हक्क देऊं नये. वांट्यानें शेतभात करावें पण झाडे करूं नयेत. झाडे अगदीं हद्दीवर लावूं नयेत.

गडी मनुष्यानें केलेल्या कामाची आपण स्वतः तपासणी करावी. केवळ त्यावर भरंवसा टाकून स्वस्थ बसूं नये. पुस्तक संग्रह व वतन संबंधीं कामदपत्र यांस फार जपावें. जमाखर्च नीट ठेवावा व जगांत लौकीक संपादावा. आपले हातून होईल तितकी देशसेवा करावी. देशाचे कल्याणासाठीं जरी तुमची सर्व इष्टे गेली तरी हरकत

नाहीं. व्यसनादिकांनीं भिकारी होण्यापेक्षां देशकार्यास सर्वस्व अर्पण करून भिकारी व्हावें. देशद्रोही होऊन अमीर होण्यापेक्षां देशभक्त होऊन फकीर होणें उत्तम व रोगानें मरण्यापेक्षां देशसेवेत मरणें चांगलें एवढें सांगून हा धडा पुरा करतो व एकंदर उपदेशाचें सार ह्मणून पुढील श्लोकांश लिहिला आहे तसा वाग असें सांगतो. ' नतत्परस्य संदध्यात् नेच्छेत्यत्स्वयमात्मनः ' लोकांनीं तुझ्याशीं जसें वागावें असें तूं इच्छितोस तसाच तूं लोकांशीं वाग हेंच खरें धर्मतत्व असून या पुस्तकाचेंही सार आहे.



उपसंहार .

हातीं घेतलेला विषय अगदीं सांक्षिपतीतीने कां होईना पण एक-दांचा पुरा झाला. 'आधीं केले मग सांगितले.' अशी जरी माझी योग्यता नाहीं हें मी प्रांजलपणे कबूल करतो तरी व्यवस्थित संसाराचे बाबतींत मी आधीं केले मग सांगितले असेच मला लोक ह्मणतील त्यामुळेच मी हें पुस्तक लिहिण्यास पात्र आहे असे ठरेल.

माझे ठिकाणीं तरी सर्वच गुण चांगले कोठें आहेत ? जर मूर्तिमंत सद्गुणांचा पुतळा असतो तर लोकांनीं मला त्रास दिला नसता व दिला असता तरी मी तो मानला नसता व प्रातिकारही केला नसता. मी तसा गुणी नाहीं कीं साधुही नाहीं; तथापि उगाच कोणाची टवाळी किंवा निंदा करावी इतका दुर्जन स्वभाव माझा नाहीं असें माझे मन मला सांगते. मी दुर्जनांचा द्वेष करीत नाहीं. मला त्यांस सज्जन करण्याचे सामर्थ्य नाहीं ह्मणून मात्र वाईट वाटते. जगांत सज्जन लोक पाहिजेत तसे कांहीं दुर्जनही पाहिजेत. 'वाईटानें भले हिनें दाविलें चांगलें' हें लक्षांत ठेवले पाहिजे. एकाच रंगानें चित्र काढतां येणार नाहीं. कागद पांढरा व त्यावर चित्र काढण्यास घेतलेला रंगही पांढराच मग तें चित्र दिसावें कसें ?

ईश्वरानें हें जगचित्र अनेक रंगांनीं खूबविलें आहे व हे सर्व रंग आहेत तेथपर्यंतच जग आहे. आपले मनास एकादें वाईट दिसलें तरी तें सर्वथा वाईट असतें असें नाहीं. आपल्या एकदेशी विचारांस जीं मोष्ट वाईट वाटते तीच अनेकदेशी विचारांनीं चांगली ठरते.

उदाहरणार्थ वेश्या घ्या. वेश्यावर्ग अनीनिमान् यसल्यामुळे जी नष्ट होईल तर बरे असे सकृत्दर्शनीं प्रनांत येते; पण तो नष्ट झाल्याम फार वाईट प्रसंग येतील व कुलीन स्त्रिया पातिव्रत्यास सुकून जुलमानें वेश्यांच्या शोभतेस पोवतील असे समजावे; कारण आंधळे, पांगळे, बरिद्री व अन्य कारणांनी ज्यांचें लय होत नाही अशा लोकांनी आपली विषयवाराना कोठें पूर्ण करावी? वेश्या अहित हाणून अशा लोकांची सोय आहे. वेश्या नसत्या तर त्यांनी कुल-स्त्रियांवरही जुलूम केले असते. यावरून वेश्यावर्ग वाईट असे काहे हाणवे? वेश्यांस दोष देण्यापेक्षा ज्यांस वायका आहेत असे लोक वेश्यांपट होतात, त्यांसच दोष दिला पाहिजे. डोळ्यांनी चांगले दिसत असतां दया लावणे हा मूर्खपणा होय. दृष्टि मंद झाल्यावर सुशाल आरशी लागवी. सारांश, जगांत आहे ते सर्व चांगले व उपयुक्त आहे. योग्य योजना करतां आली पाहिजे, एवढेंच मुख्य तत्त्व आहे व संसारांत हेच शिक्कावयाचें आहे.

संसारार्णविं पोहतां गटकळया खावूनियां भागलों ।
 आवतीं भ्रमतां बहूत दुमलों खड्कांवरी ठेंवलों ।
 केवहां नक्रमुखीं पड्दिनि सुटलों केवहां बुटालों जळीं ।
 संसारार्णववृत्त लोकिं कथण्या आलों पुनः स्वस्थलीं ॥



७२२५१